

શાળોપયોગી ભૂગોળમાળા:—મણિકો ૨ ભો.

# મુંબઈ ઇલાકો.

કર્તા:

પ્રીતમરાય વ્રજરાય દેસાઈ

બી. એ., એસ. ટી. સી. ડી.

ધી ગુજરાત એગ્રીકેલ્ચરલ ડીપો.  
સીવીલ એમ્પ્લોયમન્ટ ડિવિઝન.

કી. રૂ. ૦-૫-૦

55527

# ગૂજરાત વિદ્યાપીઠ ગ્રંથાલય

[ ગુજરાતી કૉપીરાઈટ વિભાગ ]

અનુક્રમાંક ૧૪૬૬૫ વર્ગીક

પુસ્તકનું નામ મુંબઈ ઈલાકે

વિષય મે/૩૪:૮૪૪:૨૪૨

[ મુંબઈ ઇલાકાના કેળવણી ખાતાએ ટેકસ્ટ બુક તરીકે મંજૂર કરેલી. ]

શાળાપયોગી ભૂગોળમાળા:—મણકો ૨ જે.

# મુંબઈ ઇલાકો

અને

હિંદુસ્તાન ( સામાન્ય )



કર્તા,

પ્રીતમરાય વજરાય દેસાઈ,

ખા. એ; એસ. ટી. સી. ડી.

અમદાવાદ.



ધી ગુજરાત એડીએન્ટલ બુકડીપો.

રીચીરોડ, અમદાવાદ.



કિંમત રૂ. ૦-૫-૦

( સર્વ હક પ્રકાશકને સ્વાધીન. )

ગુજરાત વિદ્યાપીઠ ગ્રંથાલય  
અમદાવાદ  
આવૃત્તિ ૪થી. ] ગુજરાતી કૉપીરાઈટ-સંગ્રહ [ સને ૧૯૨૯  
૧૯૨૯

પ્રકાશક,

ચોપટલાલ મગનલાલ ગજરાવાળા,  
મેનેજર, ધી ગુજરાત ઓરિએન્ટલ બુકડીપો,  
રીયારોડ, અમદાવાદ.

અમદાવાદ-પાનકોર નાકા,  
ધી “ સૂર્યપ્રકાશ ” પ્રિન્ટિંગ પ્રેસમાં,  
પટેલ મૂળચંદલાલ ત્રિકમલાલે છાપ્યું.

## પ્રસ્તાવના.

આપણા દેશમાં ભૂગોળનું શિક્ષણ બરાબર અપાતું નથી એવી ખૂમ છે. ભૂગોળનું શિક્ષણ શુષ્ક ગોખણપટ્ટીથી આપવાનું નથી, પણ કાર્યકારણનો સંબંધ જોડી બાળકોને સ્વપ્રયાસદ્વારા આપવાનું છે, અને બને તેટલું રસિક કરવાનું છે વગેરે સિદ્ધાન્તની બાબતો ટ્રેઈનડ થએલા શિક્ષકોની બાજુ બહાર નથી. માર્ગદર્શક તેમજ માહિતી આપનારાં ગુજરાતી પુસ્તકોના અભાવથી સારું કામ કરવાની ઇચ્છા અને શક્તિવાળા શિક્ષકો પણ મુંઝાય છે એમ મને લાગે છે. આ બાબતની ખોટ કેટલેક દરજ્જે પુરી પાડવાના હેતુથી આ પ્રયાસ કરવામાં આવ્યો છે.

વિદ્યાર્થીઓને સ્વપ્રયાસદ્વારા શિક્ષણ આપવામાં સૂચન મળે, તે હેતુથી કૃતિ માટે કેટલાક વિષય આપવામાં આવ્યા છે. વિદ્યાર્થીઓની યોગ્યતા પ્રમાણે આમાં ફેરફાર કરી શકાય. જે શિક્ષકને એકથી વધારે વર્ગ એકઠા લેવાના હશે, તેને વર્ગને રોકાએલો રાખવામાં કૃતિ મદદગાર થશે. કૃતિના કેટલાક વિષય આખા પુસ્તકનો અભ્યાસ થયા પછીજ વિદ્યાર્થીઓને સોંપવાના છે.

આ પુસ્તક ગુજરાતના વિદ્યાર્થીઓને શીખવવાનું છે, તે વાત લક્ષમાં રાખીને ગુજરાતને કેન્દ્ર ગણવામાં આવ્યું છે, અને કેટલાક નકશા આ પુસ્તકનેજ માટે ખાસ તૈયાર કરવામાં આવ્યા છે. મારા ધારવા પ્રમાણે આ પુસ્તકમાંની કેટલીક બાબતો પ્રાથમિક શાળાના શિક્ષકોની બાજુમાં અત્યાર સુધી આવેલી નહિ હોય, તેથી શીખવવા માંડ્યા પહેલાં શિક્ષકભાઈઓ આખું પુસ્તક વાંચી બાંધ એવી સૂચના કરવી અસ્થાને નહિ ગણાય.

આ પુસ્તક ગુજરાતનાં બાળકોને ભૂગોળના શિક્ષણમાં કોઇ પણ રીતે મદદગાર થશે, તો મારો પ્રયાસ સફળ થયો માનીશ.

પ્રીતમરાય વ્રજરાય દેસાઈ.

## ભૂગોળશિક્ષણની માર્ગદર્શક સૂચના.

ભૂગોળનો વિષય શાસ્ત્રીય પદ્ધતિએ તેમજ રસિક રીતે શીખવવામાં આવે, એ વિષે અનેક દૃષ્ટિબિન્દુએ ઉદ્ઘાપોહ કરવામાં આવે છે. વિદ્યાર્થીઓ અમુક હકીકતની માહિતી મેળવે, કે નકશામાં સ્થળો બતાવવામાં ચાલાક બને, અથવા તો કાંઈ પણ પાઠ્ય પુસ્તકમાંનો અભ્યાસ અમુક રીતે કરીને તેનો પરિચય કરાવી જવામાંજ હોશિયારી દેખાડે, એટલેથી ભૂગોળશિક્ષણનો સર્વમાન્ય સિદ્ધાંત ક્ષીણભૂત થાય છે એમ નથી. ત્યારે પ્રશ્ન થાય છે કે ભૂગોળનું ખરું શિક્ષણ એટલે શું ?

ભૂગોળનું શિક્ષણ સ્વાભાવિક રીતે આપતું જોઈએ, એટલે કે એ શિક્ષણથી બાળકોની કલ્પનાશક્તિની વૃદ્ધિ સાધવાનું બની આવતું જોઈએ, તેમને કાર્યકારણસંબંધ જોડતાં આવડવો જોઈએ, અને તેમને વ્યાવહારિક જ્ઞાન પ્રાપ્ત કરવાનું બની આવતું જોઈએ. મતલબ કે બાળકમાં ભવિષ્યના નાગરિક તરીકેની વ્યાવહારિક શુદ્ધિ અને શક્તિનો વિકાસ થવો જોઈએ.

આમ છે તો ભૂગોળ શીખવતી વખતે શિક્ષકે શું કરવું ? પાઠ્ય પુસ્તક, તેમાંની હકીકત, તેમાંના નકશા, છાપેલા મોટા નકશા એટલેથીજ ભૂગોળ શીખવવાનું કાર્ય પરિપૂર્ણ કે સુલભ થાય છે એમ ન માનવું. આ બધાં સાધનો તો માત્ર માર્ગદર્શક કે યોગ્ય રીતે સહાયક છે એમ માનવું. આને માટે અનેક દૃષ્ટિબિન્દુથી વિષયની તૈયારી કરી એવી રીતે વિષયની રજુઆત કરવી, કે બાળકોને એ વિષયમાં રસ ઉત્પન્ન થાય, તેઓ સ્વપ્રયાસ દ્વારા કૃતિનો આનંદ અનુભવે, અને તેઓ જે કંઈ શીખે છે તેનો સાક્ષાત્કાર તેમને થતો હોય, તેમજ તેમના કાલ્પનિક પ્રદેશમાં સ્વાનુભવ મળતો હોય એમ તેમના મગજ પર છાપ પડે.

શિક્ષકે સ્વશુદ્ધિથી અને જાતમહેનતથી સંપાદન કરેલાં સાહિત્યો, કાળા પાટીઆ પરનો નકશો, વ્યવસ્થિત અને આકર્ષક પણ ટુંકી નોંધ, અને હસ્તઉદ્યોગ દ્વારા બાળકો પાસે કરાવવાની કૃતિ આદિ અનેક બાબતોનો સુયોગ થાય, ત્યારેજ ભૂગોળનું ખરું શિક્ષણ આપવાનું બની આવ્યું ગણાય. અસ્તુ !

## અનુક્રમણિકા.

વિષય.	પૃષ્ઠ.
મુંબઇ ઇલાકો.	૧
સામાન્ય વર્ણન.	૧
સીમા અને વિસ્તાર.	૧
કુદરતી વિભાગ.	૨
રાજકીય વિભાગ.	૩
ભૂરચના.	૪
પર્વતો.	૭
નદીઓ.	૯
ઘોઘ.	૧૨
જમીન.	૧૨
કિનારો.	૧૪
ટાઢ-તાપ.	૧૫
વરસાદ.	૨૦
વનસ્પતિ.	૨૩
પાક.	૨૪
પ્રાણી.	૨૫
લોકો.	૨૫
વસ્તી.	૨૬
ધર્મો.	૨૮
ધંધા.	૩૦
નિકાસ અને આયાત.	૩૦
વેપારના માર્ગ.	૩૧

વિષય.	પૃષ્ઠ.
રાજ્યવહીવટ.	૩૬
શુજરાત.	૩૮
સીમા.	૩૮
કુદરતી વિભાગ.	૩૮
રાજકીય વિભાગ.	૩૮
ઉત્તર વિભાગ.	૩૯
અમદાવાદ જિલ્લો.	૩૯
ખેડા જિલ્લો.	૪૩
પંચમહાલ જિલ્લો.	૪૬
ભરૂચ જિલ્લો.	૪૮
સુરત જિલ્લો.	૫૧
થાણા જિલ્લો.	૫૫

### ઇલાકાના તાખાનાં

દેશી રાજ્યો.	પૃષ્ઠ.
મહીકાંઠા એજન્સિ.	૫૭
રેવાકાંઠા એજન્સિ.	૫૮
ખંભાત સંસ્થાન.	૫૯
સુરત એજન્સિ.	૬૦
જવાર સંસ્થાન.	૬૧
ગતર્નર જનરલના	
તાખાનાં દેશી રાજ્યો.	૬૧

વિષય.	પૃષ્ઠ.
વડોદરા રાજ્ય.	૬૧
સામાન્ય વર્ણન.	૬૧
કડી પ્રાંત.	૬૨
વડોદરા પ્રાંત.	૬૩
નવસારી પ્રાંત.	૬૪
અમરેલી પ્રાંત.	૬૫
<b>પશ્ચિમ હિંદુનાં રાજ્યો.</b>	૬૬
સામાન્ય વર્ણન.	૬૬
કાકિઆવાડ.	૬૬
ઝાલાવાડ.	૭૦
ગોહિલવાડ.	૭૦
સોરઠ.	૭૧
હાલાર.	૭૨
પાલણપુર એજન્સિ.	૭૨
કચ્છ.	૭૩
<b>સ્વતંત્ર મુલક.</b>	૭૫
મુંબઇ-પરાંવિલાગ.	૭૬
મુંબઇ શહેર.	૭૭
<b>મધ્ય વિલાગ.</b>	૭૯
પશ્ચિમ ખાનદેશ.	૮૧
પૂર્વ ખાનદેશ.	૮૨
નાશિક જિલ્લો.	૮૩
અહમદનગર જિલ્લો.	૮૪
પુના જિલ્લો.	૮૫

વિષય.	પૃષ્ઠ.
સતારા જિલ્લો.	૮૬
સોલાપુર જિલ્લો.	૮૬
દેશી રાજ્યો.	૮૭
<b>દક્ષિણ વિલાગ.</b>	૮૯
બિજ્જપુર જિલ્લો.	૯૨
બેલગામ જિલ્લો.	૯૨
ધારવાડ જિલ્લો.	૯૩
કાનડા જિલ્લો.	૯૪
રત્નાગિરિ જિલ્લો.	૯૫
કોલાપા જિલ્લો.	૯૬
<b>દેશી રાજ્યો.</b>	૯૬
કોંકણપુર.	૯૬
દક્ષિણમરાઠા દેશનાં રાજ્યો.	૯૭
બીજ્જાં રાજ્યો.	૯૮
<b>સ્વતંત્ર મુલક.</b>	૯૮
સિંધ.	૯૯
<b>હિંદુસ્તાન.</b>	૧૦૪
સામાન્ય વર્ણન.	૧૦૪
સીમા.	૧૦૪
ભૂરચના.	૧૦૪
પર્વતો.	૧૦૫
નદીઓ.	૧૦૭
સરોવર.	૧૦૭
રણ.	૧૦૮



વિષય.	પૃષ્ઠ.	વિષય.	પૃષ્ઠ.
કનારો.	૧૦૮	જનારો.	૧૧૧
હવાપાણી.	૧૦૯	લોકો.	૧૧૧
વનસ્પતિ.	૧૦૯	ધંધા.	૧૧૨
ખેતી.	૧૧૦	રાજ્યવહીવટ.	૧૧૨

## નકશાની યાદી.

નામ.	વિષય.	પૃષ્ઠ.
ગુજરાત પ્રાંત.	સાદો.	૪૦
મુંબઈ ખલાકો.	રંગીન.	૧
” ”	ભૂતળરચના.	૫
” ”	જન્યુઆરિનું ઉપ્લુતામાન.	૧૭
” ”	જુલાઈનું ”	૧૯
” ”	વરસાદ.	૨૧
” ”	વસ્તી.	૨૭
” ”	વેપારના માર્ગ.	૩૨
” ”	મધ્ય વિભાગ.	૮૦
” ”	દક્ષિણ વિભાગ.	૯૦
” ”	સિંધ.	૧૦૦
હિંદુસ્તાન.	ભૂરચના.	૧૦૬

ખહાર પડી છે.]

જાહેર ખખર

[ખહાર પડી છે..

શાળોપયોગી ભૂગોળમાળા: મથુકો ૩ ભો.

# હિંદુસ્તાન

અને

એશિયા ખંડ. (સામાન્ય)

લેખક,

પ્રીતમરાય વ્રજરાય દેસાઈ,

બી. એ. એસ. ટી. સી. ડી.

અમદાવાદ.

[ આ પુસ્તકમાં ખાસ તૈયાર કરેલા એકંદરે ૨૦ નકશા છે.  
મુંબઈ ઇલાકાની ભૂગોળનું જ્ઞાન મેળવ્યા પછીથી વિદ્યાર્થીને  
હિંદુસ્તાન વિષે શીખવા માટે અનુકૂળતા થાય,  
અને શિક્ષક પોતાના માર્ગમાં વધુ ને વધુ  
ફતેહમંદ રીતે પાર પડે, એ દષ્ટિ-  
ખિન્દુએ તૈયાર કરેલું આ પ્રથમ  
પુસ્તક છે.]

ધી ગુજરાત ઓરીએન્ટલ બુકડીપો,

રીચીરોડ, અમદાવાદ.

પૃષ્ઠ સંખ્યા ૧૧૨]

[કિંમત ૦-૫-૦



# મુંબઈ ઇલાકો.



## સામાન્ય વર્ણન.

આપણો દેશ હિંદુસ્તાન કહેવાય છે. એ બહુ મોટો દેશ છે. તેના ઉપર શહેનશાહ પાંચમા જયેજી રાજ્ય કરે છે. શહેનશાહ અહીંથી ઘણું દૂર દરીયા પાર ત્રિલાયતમાં રહે છે. હિંદુસ્તાનના રાજ્ય-વહીવટ કરવાને શહેનશાહ વાઈસરોય (રાજના પ્રતિનિધિ) નીમે છે. આટલા મોટા દેશ ઉપર એકલા વાઈસરોય માટેના ધ્યાન રાખી શકે નહિ, તેથી દેશના ઇલાકાકે ભાગ પાડી એકે-અમલદારને એકેકે ભાગ સોંપવામાં આવ્યો છે. આપણે જે ભાગમાં રહીએ છીએ, તેના ઉપરી ગવર્નર (સુબા) કહેવાય છે. ગવર્નર સાહેબના હાથ નીચેના મુલક ઇલાકો કહેવાય છે. આપણા ઇલાકાનું મુખ્ય શહેર મુંબઈ છે, તેથી તે મુંબઈ ઇલાકો કહેવાય છે. આ મુંબઈ ઇલાકો સંઘી હવે તમારે શીખવાનું છે.

જોડેના પાના ઉપર આપેલા નકશા જુઓ તમાં તમને ગુજરાત અને બીજા પ્રાંતો માલમ પડશે. આના ઇલાકાકે પ્રાંત મળીને ઇલાકા થાય છે.

**સીમા અને વિસ્તાર:—**મુંબઈ ઇલાકાના કશા તરફ નજર નાખતાં માલમ પડશે, કે તેની પશ્ચિમના ઘણા ભાગો ઉપર રાખી સમુદ્ર આવેલો છે. ફક્ત વાયવ્ય કોણના ભાગમાં જ નાનું છે, અને ત્યાં બલુચિસ્તાન આવેલું છે. કાશ્મીરોના જંગલો બહુથી લોકો હોય છે; તે આ બલુચિસ્તાનમાં વસે છે. ઉત્તર બલુચિસ્તાન અને પંજાબના ભાગ આવેલા છે. પૂર્વ દિશામાં રાજપુતાના મધ્ય હિંદુ એજન્સિ, મધ્ય પ્રાંત અને નિઝામનું રાજ્ય છે. મિઝોર અને મદ્રાસ ઇલાકાનો ભાગ છે.

નકશા તરફ જોતાંજ તમને માલમ પડશે, કે મુંબઈ ઇલાકાની સંખ્યા તેની પહોળાઈ કરતાં ઘણીજ વધારે છે. રાજ્યવહીવટની સરળતાની ખાતર મુંબઈના ગવર્નર સાહેબની હકુમતની અંદરના ભાગને મુંબઈ ઇલાકા ગણવામાં આવે છે, પણ એ કુદરતી ભાગ નથી.

કુદરતી રચના પ્રમાણે જોતાં આ ભાગની અંદર કચ્છ, કાઠિઆવાડ અને પાલણપુર સંસ્થાન મળીને અનેકાં પશ્ચિમ હિંદનાં રાજ્યો તથા ગાયકવાડી રાજ્યનો સમાવેશ થતાં જોઈએ. આ પ્રદેશો તો વાઈસરોય સાહેબની દેખરેખ નીચે છે, એટલે તે આપણા ઇલાકાનો ભાગ નથી; પણ આપણે તેનો અભ્યાસ મુંબઈ ઇલાકાની સાથેજ કરીશું.

અરબસ્તાનમાં આવેલું એક જ અંદર આપણા ગવર્નર સાહેબના તાબામાં છે, તેથી તે મુંબઈ ઇલાકામાં છે, પણ તે કુદરતી રીતે આપણી હદમાં નથી.

**કુદરતી વિભાગ** પ્રમાણે ગણતાં આપણા ઇલાકાનું ક્ષેત્રફળ લગભગ એ લાખ ચોરસ માઇલ છે.

**કુદરતી વિભાગ**—જે ભાગમાં એકજ ભાષા બોલાતી હોય, તે ભાગ કુદરતી વિભાગ ગણાય. એ રીતે ગણતાં આપણા ઇલાકાના નીચે પ્રમાણે વિભાગ કરી શકાય.

(૧) **ગુજરાત**—ગુજરાતી ભાષા બોલનારાનો મુલક. કચ્છ, કાઠિઆવાડ, અને તળ ગુજરાતનો આમાં સમાવેશ થાય છે. વડોદરા રાજ્ય કુદરતી રીતે ગુજરાતમાંજ આવ્યું છે. કેટલાક લોકો કચ્છને જુદો વિભાગ ગણે છે; પણ ‘કચ્છી’ ભાષા જુદી નથી, પણ એક બોલી છે. કચ્છી લોકો લખાણમાં ગુજરાતીજ વાપરે છે.

(૨) **મહારાષ્ટ્ર**—મરાઠી ભાષા બોલનારાનો મુલક. આપણા ઇલાકાની બહાર પણ ઇલાકાની સરહદની પાસેના કેટલાક મુલકમાં મરાઠી ભાષા બોલાય છે. મુંબઈ ઇલાકાના જે ભાગમાં મરાઠી ભાષા બોલાય છે, તેટલાજ ભાગને આપણે મહારાષ્ટ્ર કહીશું. આ ભાગ ગુજરાતની પૂર્વમાં અને દક્ષિણમાં આવેલો છે.

પશ્ચિમઘાટ અને દરીઆની વચ્ચેનો મુલક કોંકણ કહેવાય છે. તેને કટલાક જુદો વિભાગ ગણે છે; પણ ત્યાં મરાઠી ભાષા બોલાય છે, એટલે ખરું જોતાં એ પણ મહારાષ્ટ્રનોજ ભાગ ગણાય.

(૩) કર્ણાટક—છેક દક્ષિણે કાનડી ભાષા બોલનારાઓનો મુલક.

(૪) સિંધ—મુંબઈ ઇલાકાનો છેક ઉત્તરનો પ્રાંત તે સિંધ. આ પ્રાંતમાં સિંધી ભાષા બોલાય છે.

**રાજકીય વિભાગ:**—રાજ્યવહીવટની અનુકૂળતાની ખાતર મુંબઈ ઇલાકાના જુદી રીતે ભાગ પાડવામાં આવ્યા છે.

(૧) ઉત્તર વિભાગ:—આમાં અંગ્રેજ સરકારના તાબાના ગુજરાતના ભાગ આવી જાય છે, અને તે ઉપરાંત મહારાષ્ટ્રમાંથી થાણાનો ભાગ આવે છે. સિંધને સામાન્ય રીતે મુંબઈ ઇલાકાનો ભાગ ગણવામાં આવતો નથી, તેથીજ આ ભાગને ઉત્તર વિભાગ કહેવામાં આવે છે.

(૨) મધ્ય વિભાગ:—મહારાષ્ટ્રનો ઘણો ભાગ આ વિભાગમાં આવે છે.

(૪) દક્ષિણ વિભાગ:—કર્ણાટક અને કોંકણ મળીને દક્ષિણ વિભાગ થયો છે.

(૪) સિંધ વિભાગ:—મુંબઈ ઇલાકાનો સૌથી ઉત્તરનો પ્રાંત છે.

(૫) મુંબઈ-પરાંવિભાગ:—મુંબઈ શહેરનાં પરાંનો સમાવેશ આમાં કરી એક જુદો વિભાગ કરવામાં આવ્યો છે.

(૬) પશ્ચિમ હિંદનાં રાજ્યો:—આ રાજ્યોમાં કચ્છ, કાઠિયાવાડ અને પાલજીપુરનો સમાવેશ થાય છે. આ રાજ્યોની દેખરેખ ઘણા વખત સુધી આપણા ગવર્નર સાહેબને હસ્તક હતી, પણ હવે તેમના ઉપર વાઇસરોય સાહેબ દેખરેખ રાખે છે.

(૭) વડોદરા રાજ્ય:—આ રાજ્ય ઉપર પણ વાઇસરોય સાહેબ દેખરેખ રાખે છે.

## કૃતિ.

૧. મુંબઈ ઇલાકાના સૌથી પહેલા લાગવાળો પટ શોધી કહાડો. તે પટમાં મુખ્ય શહેરો કયાં છે ?

૨. પૂર્વ પશ્ચિમ સૌથી પહેલા લાગની લંબાઈ કરતાં ઉત્તર દક્ષિણ લંબાઈ કેટલા ગણી છે, તે માપીને નક્કી કરો.

૩. એક પાતળો કાગળ લઈ મુંબઈ ઇલાકાના નકશા ઉપર મૂકો. પેન્સિલથી આ કાગળ ઉપર મુંબઈ ઇલાકાની રૂપરેખા દોરો. આ કાગળ પુઠા ઉપર મૂકી નકશાની રૂપરેખા એવી રીતે ઘૂંટો કે પુઠા ઉપર આંકા પડે. સાચવીને રૂપરેખાવાળો લાગ પુઠામાંથી કાપી કહાડો.

૪. નંબર ત્રણમાં બતાવેલા પુઠાની મદદથી દ્વારા કાગળ ઉપર મુંબઈ ઇલાકાની રૂપરેખા દોરો. તેમાં કુદરતી વિભાગ બતાવવા જુદા જુદા રંગ પૂરો.

૫. મુંબઈ ઇલાકાની રૂપરેખા દોરો; તેમાં રાજકીય વિભાગ જુદા જુદા રંગથી અથવા બીજી કોઈ ચુકિતથી દેખાડો.


## ભૂરચના.

ભૂતળરચનાનો નકશો જુઓ. તમને માલમ પડશે કે દરીઆ-કિનારાની પાસેનો લાગ નિચાણનો પ્રદેશ છે, અને કિનારાથી દૂરનો લાગ ઉંચો છે.

સિંધ, ગુજરાતનો પશ્ચિમ લાગ, અને કોંકણ એ નીચા પ્રદેશો છે. ગુજરાતનો પૂર્વ લાગ અને કચ્છ તથા કાઠિયાવાડની મધ્યના કેટલાક લાગ આ પ્રદેશો કરતાં ઉંચા છે. મહારાષ્ટ્ર અને કાનડા ગુજરાતના પૂર્વ લાગ કરતાંએ ઉંચા છે. પશ્ચિમઘાટનો પ્રદેશ સૌથી ઉંચો છે.

હાલ જેવી જમીન આપણને દેખાય છે તેવી અસલ નહોતી. ઘણાં વર્ષ પહેલાં કાઠિયાવાડમાંનો ગીરનાર અને ગુજરાતની ઇશાનમાં

# મુંબઈ ઇલાકો: ભૂતળરચના.



મુંબઈ ઇલાકો: ભૂમિરચના, પહાડો, નદીઓ.



આવેલા અરવલ્લી સર્ગંગ હતા, અને તે પર્વતની દાર ઘણે દૂર સુધી પહોંચતી હતી. તે પર્વતની ઉત્તરે એટલે ગુજરાતના ઉત્તર વિભાગ, સિંધ, અને સિંધની પૂર્વમાંના મુલક એટલે હાલના રજપુતાનામાં ઘણે દૂર સુધી દરીઓ વૃધવતો હતો.

આ પર્વતની દક્ષિણે ખંભાતનો અખાત છે તેને ગદલે ઉપસાગર હતો, અને મધ્ય ગુજરાતની જમીનને ઠેકાણે આ ઉપસાગરનું પાણી ફરી વળેલું હતું.

પશ્ચિમઘાટની પશ્ચિમે હિંદી મહાસાગર આવી રહેલો છે, તે ભાગ ઉપર જમીન હતી. તે જમીન ઠેક \*આફ્રિકા સાથે જોડાએલી હતી.

અરવલ્લી પર્વત ધીમે ધીમે ઘસાવાથી તેના પથરાની રેતી બની, અને રેતીની માટી બની. પાણીથી આ માટી ઘસણાઈ ગઈ અને ઠરી ગઈ, તેથી પંચમહાલ અને સંખેડા મેવાસનો મુલક બન્યો, અને ગુજરાતનો ઉપસાગર થોડા પાછો હડ્યો.

તે સમય પછી દક્ષિણમાં ઠેરઠેર જ્વાળામુખી ફાટી નીકળ્યા. અને મધ્ય ગુજરાતના ઉપસાગરમાં પણ વચ્ચે વચ્ચે કેટલાક જ્વાળામુખી ફાટી નીકળ્યા. આ ઉત્પાત થયા પછી કેટલેક વર્ષે હિમાલયની ઉત્પત્તિ થઈ, અને અરવલ્લીની ઉત્તરમાંથી દરીઓ પાછા હડ્યો. પશ્ચિમઘાટની પશ્ચિમની જમીન નીચી બેસી ગઈ, અને હિંદી મહાસાગર અને ગુજરાતનો ઉપસાગર એક થઈ ગયા.

સિંધમાં તમને એક મોટી નદી દેખાશે; તેનું નામ સિંધુ છે. સિંધુ નદીએ જે કાંપ લાવીને ઠાર્યો છે, તેથીજ સિંધની જમીન બની છે. એજ પ્રમાણે નદીઓએ આણેલા કાંપના ડરવાથી ગુજરાતનો ઉપસાગર પુરાઈને મધ્ય ગુજરાતનો ભાગ બન્યો છે, અને હવે ફક્ત અખાત બની ગયો છે.

---

\* શિક્ષકે નકશામાંથી આફ્રિકા ખંડ દેખાડી ઘટતા વિવેચનથી સમજણુ આપવી.

+ હિમાલય વિષે પણ ઉપલી વાત લક્ષમાં રાખવી.

ઉત્તર કાઠિયાવાડમાં પહેલાં દરીઓ હતો તે પાછો હટી ગયો. તે વખતે સુનાનાં દરો કરીને રહેલાં અમૂલ્ય જીવડાંએ પોતાનાં ખોખાથી પથર બનાવ્યા છે, અને તેથી તે પ્રદેશ બન્યો. પારબંદરી તરીકે ઓળખાતા પથર તથા ડ્રાઇંગ્રાના પથર એ જાતના છે.

કચ્છની જમીન ઘણી વખત ઉચી નીચી થયા કરે છે.

### કૃતિ.

૧ મુંબઈ ઇલાકાની નીચી જમીન અને ઉચી જમીન દેખાડવા નાસે નકશો દોરો. તેમાં જુદી જુદી કિંમત દેખાડવા જુદા જુદા રંગ પૂરો.

૨. જો મુંબઈ ઇલાકાની જમીન ૬૦૦ ફુટ નીચી બેસી જાય તો, શા ફેરફાર થાય ?

૩. દક્ષિણમાં જ્વાળામુખી ફાટી નીકળ્યા, તે પહેલાંના સમયનો મુંબઈ ઇલાકાનો ભૂતળરચનાનો કાલ્પનિક નકશો દોરો.

૪. સિંધ, ગુજરાત અને મહારાષ્ટ્રમાં જમીનનો ઢાળ કયા દિશા તરફનો હશે, તે નકશો નેપાને જણાવો.

### પર્વતો.

**હાલા:**—સિંધની પશ્ચિમ સરહદ ઉપર આ પર્વત આવેલો છે. તેનાથી સિંધ અને બલુચિસ્તાન છુટા પડે છે.

**અરવલ્લી:**—આ ડુંગરાઓની હારનો ઘણો ભાગ રજપુતાનામાં આવેલો છે, પણ તેનો એક છેડો ગુજરાતની ઈશાન તરફની સરહદે પડેલો છે. હિંદુસ્તાનમાં આ સૌથી જુનો પર્વત છે. આ પર્વતનું સૌથી ઉંચું આખું શિખર ગુજરાતની હદની પાસેજ આવેલું છે. તે હિમાલય અને નીલગિરિની વચ્ચે સૌથી ઉંચું શિખર છે, તેથી સાં આજુબાજુના ઘણા લોક હવા ખાવા જાય છે. તે શિખર ઉપર ગુજરાતના રજપુત રાજાના કારભારીઓ વિમળશા અને વસ્તુપાળ તથા તેજપાળે બંધાવેલાં જૈનોનાં સુંદર દહેરાં છે. અંબાલવાની અને બ્રહ્મખેડ એ બે પવિત્ર સ્થળો આ પર્વતમાંજ આવેલાં છે.

\* હિમાલય અને નીલગિરિની ઘટતી વાત કર્યા પછી મુકાબલો કરવો.

**વિંધ્યાચળ:**—આના પશ્ચિમ છેડાના ફાંટા રેવાકાંઠાની હદમાં છે, અને તેને લીધે મહી અને નર્મદાના પ્રદેશ ભુદા પડે છે.

**સાતપુડા:**—સાતપુડાના ફાંટા ખંભાતના અખાતની પાસેના કિનારાના પ્રદેશથી લગભગ શરૂ થાય છે. તે નર્મદાની દક્ષિણે આવેલો છે. તેનો જંગલમાંનો એક ફાંટો રાજપીપળાના ડુંગરને નામે ઓળખાય છે.

**સહ્યાદ્રિ:**—મુંબઈ ઇલાકાને પશ્ચિમ કિનારે તાપી નદીની ખીણની દક્ષિણે આ પહાડ ઉત્તર દક્ષિણ પડેલો છે. તેનું ખીણનું નામ પશ્ચિમઘાટ છે. પૂર્વ દિશાએ તેના ઘણા ફાંટા નીકળેલા છે. તેમાં તાપી અને જે દાવરીની વચ્ચે સનમાળા (અથવા અજન્ડા) અને લીમા અને કૃષ્ણાની વચ્ચે મહાદેવની ટેકરીઓ મુખ્ય છે.

મુંબઈ ઇલાકાની હદમાં આ પર્વત ઉપર લગભગ સો પહાડી કિલ્લા છે, અને તે બધામાં રાયગઢ, પ્રતાપગઢ વગેરે મહારાષ્ટ્રના ઇતિહાસમાં જાણીતા છે.

મહાબળેશ્વર (૪,૮૦૦ ફુટ), માથેરાન, દેવલાલી, લોનાવલા એ શિખરો હવા ખાવાના સ્થળ તરીકે પ્રખ્યાત છે. ઉનાળામાં ગવર્નર સાહેબ મહાબળેશ્વરમાં રહે છે. તેનું મુંબઈ ઇલાકામાં સૌથી ઉંચું શિખર કલમુખાઈ (૫,૪૨૭) ઉંચું છે.

લોનાવલા પાસે પર્વતનું પાણી બંધથી ઘેરી લેવામાં આવ્યું છે. તે પાણીને ઉંચેથી જોઈએ તે પ્રમાણમાં પડવા દઈ તેની શક્તિમાંથી વીજળી ઉત્પન્ન કરવાનું કારખાનું ચાલે છે.

### કૃત્તિ.

૧. મુંબઈ ઇલાકાનો નકશો દોરી તેમાં પહાડો દેખાડો.

૨. મુંબઈ ઇલાકાનો માટીનો નકશો બનાવો. તેમાં પહાડ, ઉંચી જમીન, અને નીચી જમીન બતાવવા માટી ઉંચી નીચી ગોઠવો.

## નદીઓ.

એકલા સુંઘ ઇલાકાનીજ હદમાં વહેતી હોય તેવી મોટી નદીઓ નથી. જે મોટી નદીઓ છે, તે સુંઘ ઇલાકા સિવાયના બીજા પ્રદેશોમાં પણ વહે છે. દૂરના પહાડોમાં એ નદીઓનાં મૂળ છે.

**સિંધુ:**—આ સિંધની મુખ્ય નદી છે, અને તે નદી ઉપરથીજ તે પ્રાંતનું નામ પડ્યું છે. હિંદુસ્તાન નામ પણ સિંધુ ઉપરથી પડ્યું છે. હિંદુસ્તાનની સૌથી લાંબી નદી આ છે. તે હિમાલયના કૈલાસ શિખર પાસેથી નીકળી બીજા પ્રાંતોમાં વહી સિંધમાં દાખલ થાય છે. સિંધમાં દાખલ થતા પહેલાં તેને મળનારી મોટી નદીઓ જેલમ, ચિનાબ, રાવી, બિઆસ ને સતલજ મળી ગદ્ય હોય છે.

સિંધની આબાદી સિંધુ નદીને આભારી છે. સિંધમાં વરસાદ ઓછો પડે છે, તેથી ઘણી વસ્તી આ નદીની બન્ને બાજુએ વસેલી છે. આ નદી ખેતી તેમજ વપરાશને માટે પાણી પુરું પાડે છે એટલુંજ નહિ, પણ તે જે કાંપ ધસડી લાવે છે, તેને લીધે જમીન ફળદ્રુપ બને છે. તે અરબી સમુદ્રને મળે છે, તે જગાએ કાંપ ઠરવાથી લગભગ સવાસો માઇલ લંબાઇના કિનારાનો ત્રિકોણાકાર પ્રદેશ (ડેલ્ટા) બન્યો છે.

આ નદી કેટલાક સમયથી તેનો પ્રવાહ પશ્ચિમ તરફ બદલતી જાય છે, તેથી પૂર્વ તરફના ભાગ પાણી વગર ઉજ્જડ થતા જાય છે. આ અટકાવવાને અને ખેતી માટે નહેરોથી વધારે પ્રમાણમાં પાણી પુરું પાડવા માટે સફર આગળ મોટા બંધ બાંધવામાં આવે છે. આ નદી હિંદુઓની મુખ્ય પવિત્ર નદીઓમાંની એક ગણાય છે.

**સાબરમતી:** - અરવલ્લી પર્વતમાંથી નીકળી મહીકાંકામાં થઇ અમદાવાદ જિલ્લામાં દાખલ થાય છે. પછી કેટલાક માઇલ અમદાવાદ જિલ્લામાં વહીને અમદાવાદ અને ખેડાની સરહદ વચ્ચેથી વહે છે, અને ખંભાતના અખાતને મળે છે. નદીનેા પ્રવાહ ધીમો છે, અને

કારી ઋતુમાં તેમાં પાણી થોડુંજ હોય છે, તેમજ કિનારા ઉંચા છે, તેથી તેના પાણીનો ઉપયોગ ખેતીના કામમાં બહુ થઈ શકતો નથી. આ નદીનું માહાત્મ્ય (મોટાઈ) \*ગંગા જેટલું ગણાય છે, તેથી કહેવાય છે કે ‘કળિયુગે સાબરમતી ગંગા, ’ અમદાવાદની દક્ષિણે વૈાદા આગળ સાબરમતી, હાથમતી, ખારી, માઝમ, મેશ્વો, વાતક અને શેટી એ સાત નદીઓનાં પાણી એકઠાં થાય છે, તેથી તે ક્ષેત્ર ધણું પવિત્ર મનાય છે, અને ત્યાં કાર્તિકી પુનેમે મોટી જાત્રા ભરાય છે.

**મહી:**—વિંધ્યાચળનો પશ્ચિમ છેડો ઉત્તર તરફ અરવલ્લીને મળે છે, ત્યાં આગળથી નીકળી આ નદી પહેલાં ઉત્તર તરફ વહે છે. પછી પશ્ચિમ તરફ ફેરવાય છે, અને છેવટે ખંભાતના અખાતને મળતાં મુધક નૈર્ઋત્ય ખુણામાં વહ્યા કરે છે. ગુજરાતમાં તે સૌથી પહેલી મહી કાંઠામાં દાખલ થાય છે અને પછી તેનો જમણો કાંઠો ખેડા જિલ્લો અને ખંભાત રાજ્યની હદ નક્કી કરે છે, અને ડાબો કાંઠો પંચમહાલ જિલ્લો, વડોદરા રાજ્ય, અને ભરૂચ જિલ્લાની સરહદ અને છે.

મહીના કાંઠા ઉંચા હોવાથી તેનું પાણી ખેતરોને પહોંચી શકતું નથી. વળી તે એટલી નહીં છે, કે કાંઠાની પાસેના કુવાતળાવનાં પાણી તેના પ્રવાહમાં ખેંચાઈ જાય છે. મહીના ઉંચા કાંઠા, તેનાં કાતરોમાં લૂંટ કરનારા કાળીઓનો વાસ, અને પૂર વખતે તેનાં મોઝાં ભયંકર હોવાથી આગગાડી થઈ તે પહેલાં મહી ઉતરવામાં જોખમ મનાવું; તેથી કહેવત પડી છે કે “ઉતર્યા મહીને થયા સદી.”

**નર્મદા:**—હિંદુસ્તાનની આ સૌથી પ્રાચીન નદી છે, અને ગુજરાતની નદીઓમાં સૌથી પવિત્ર અને મોટી છે. જે વખતે ગંગાચમુનાની ઉત્પત્તિ થઈ નહોતી અને સિંધુ પણ નહોતી, તે વખતમાં પણ આ નદી વહેતી હતી. તે મધ્ય પ્રાંતોમાં વિંધ્યાચળ અને અમરકંટક ડુંગર-માંથી નીકળી માળવામાં થઈ ગુજરાતમાં દાખલ થાય છે. તે વખતે તેને ઉત્તર કાંઠે છોટાઉદેપુર અને દક્ષિણ કાંઠે પશ્ચિમ ખાનદેશ આવી

રહે છે; આગળ ચાલતાં વડોદરા રાજ્યનો વડોદરા પ્રાંત અને દક્ષિણે રાજપીપળા રાજ્યની હદ આવે છે, ને છેવટે ભરૂચ જિલ્લાના એ ભાગ કરી ખંભાતના અખાતને મળે છે.

ગુજરાતની હદમાં નદીનો જેટલો ભાગ છે, તેટલા ભાગમાં હોડીઓ ફરી શકે છે. આ નદીએ ઘસડી આણેલા કાંપના ઠરવાથી કપાસને લાયકની કૃષ્ણરૂપ જમીન બનેલી છે. આ નદીને કાંડે પવિત્ર તીર્થ આવેલાં છે, તેમાં ચાણાદ, શુક્લતીર્થ અને ભરૂચ એ મુખ્ય છે.

**તાપી.**—મધ્ય પ્રાંતમાં સાતપુડા પર્વતમાંથી નીકળી મધ્ય પ્રાંત અને વરાડમાં થઈ આપણા ઇલાકામાં દાખલ થાય છે. આ ઇલાકામાં તે પહેલી પૂર્વ ખાનદેશ અને પશ્ચિમ ખાનદેશમાં વહે છે, અને પછી ગુજરાતમાં દાખલ થાય છે. ગુજરાતમાં તે પહેલા પચાસ માઇલ પહાડ અને જંગલમાં થઈને અને પછી સીતેર માઇલ મુરત જિલ્લાના મેદાનમાં થઈને વહે છે, અને છેવટે અરબી સમુદ્રને મળે છે તાપીને કિનારે ૧૦૮ તીર્થ પવિત્ર મનાય છે, તેમાં બહુધાન મુખ્ય છે.

**ગોદાવરી.**—તેનું મૂળ અરબી સમુદ્રથી લગભગ પચાસ માઇલ દૂર છે, અને નાશિક અને અહમદનગર જિલ્લામાં થઈ નિકામના રાજ્યમાં પ્રવેશ કરે છે. તે નાશિક પાસે પશ્ચિમઘાટમાંથી નીકળે છે. તેનું વહેણ પૂર્વ તરફનું છે. તે પવિત્ર નદી મનાય છે. રામ, સીતા અને લક્ષ્મણ વનવાસ વખતે આ નદીને કિનારે રહ્યાં હતાં એમ મનાય છે. આ નદી ઉપર આવેલાં નાશિક અને ત્ર્યંબક જત્રાનાં ધામ છે.

**કૃષ્ણા.**—મહાબળેશ્વર પાસે પશ્ચિમઘાટમાંથી નીકળે છે. તેનું મૂળ સમુદ્રથી લગભગ આઠીસ માઇલ દૂર છે. તે શરૂઆતમાં અગ્નિ કોણ તરફ વહે છે, અને ત્યાર પછી તેનો પ્રવાહ પૂર્વ તરફ થાય છે. તે સતારા જિલ્લો, કોલ્હાપુર રાજ્ય, બેલગામ જિલ્લો, જામખંડી જાગીર, અને બીજાનપુર જિલ્લામાં થઈ નિકામના રાજ્યમાં જાય છે.

## ઘોષ.

**સુરપાણુ:**—નર્મદા નદીમાં આણીદથી થોડે દૂર સુરપાણુનો ઘોષ છે.

**ગેરસપ્પા:**—પશ્ચિમઘાટમાંથી નીકળતી શીરાવતી નદી ઉત્તર કાનડામાં નવસો કુટની ઉંચાઈએથી એકદમ નીચે પડે છે, તેથી સુંદર દેખાવ થઈ રહે છે. આ ઘોષ આખી દુનિયામાં સૌથી વધારે ઉંચાઈએથી પડે છે.

## કૃતિ.

૧. નદીઓની લંબાઈ નક્કશા ઉપર દોરી મૂકીને માપો, અને લંબાઈના પ્રમાણમાં નદીઓને નંબર આપો.

૨. પશ્ચિમઘાટમાંથી નીકળતી નદીઓ પૂર્વ તરફ અને પશ્ચિમ તરફ વહે છે. તેમાંથી કયા દિશા તરફ વહેતી નદીઓમાં પાણી વધારે ઝડપથી વહેતાં હશે ?

૩. સુંબઈ ઇલાકાનો માટીનો નક્કશો બનાવી તેમાં પહાડો, નદીઓ, તથા ઉંચી નીચી જમીન બનાવો.

## જમીન.

ભૂતળરચનાનો નક્કશો જોશો તો તમને માલમ પડશે, કે સિંધનો ઘણો ભાગ સપાટ મેદાન છે. તેની પૂર્વનો ઘણો ભાગ રણ છે. તેની જમીન સિંધુ નદીએ ઠારેલા કાંપની બનેલી છે, અને તે ઘણે ભાગે કાળી છે.

કચ્છની ઉત્તરે કચ્છનું મોટું રણ આવેલું છે. તે રણ પૂર્વથી પશ્ચિમ લંબાઈમાં ૧૬૦ માઈલ, અને ઉત્તર-દક્ષિણ ૮૦ માઈલ છે. કચ્છની પૂર્વમાં નાનું રણ આવેલું છે. તે પૂર્વ-પશ્ચિમ ૮૦ માઈલ અને ઉત્તર-દક્ષિણ ૧૦ થી ૪૦ માઈલ છે. દેખાવમાં અને રચનામાં આ બન્ને રણમાં ખાસ તફાવત નથી. ચોમાસામાં કેટલીક વખત દરીઆનું પાણી ફરી વળે છે, અને બનાસ અને લુણીનું પાણી આવે છે, તેથી આ બન્ને રણ ખારા પાણીથી ઢંકાઈ જાય છે.

ઘણાં વર્ષ પહેલાં રણુની જગાએ દરીઓ હતો, પણ તે જગા ઉંચી થવાથી દરીઆનું પાણી ખસી ગયું. સિકંદરે (ઈ. સ. પૂર્વે ૩૨૫) રણુને મોટું સરોવર જોયું હતું, તે વખતે સિંધુ નદીનું પાણી રણુ ઉપર ફરી વળ્યું હતું. તેમાં પહેલાં વહાણો ફરી શકતાં હતાં, તેની નિશાનીઓ માલમ પડી છે.

ન્યારે સૂર્યનો તાપ પડે છે, ત્યારે ખારવાળી જમીનમાં મૃગ-જળ દેખાય છે. માત્ર કોઈ ખડકવાળી ઉંચી જમીન ઉપરજ પાણી મળે છે. કોઈ ભૂલું પડેલું પક્ષી કે હરણુ, જંગલી ગધેડાં અથવા ઊંટની વણુબર સિવાય બીજું કંઈ જવલ્લેજ જોવા મળે છે. રણુની સપાટી ઉપર એકથી ત્રણ ઈંચ મીઠાનો થર છે, પણ તે કડવું હોવાથી ખારોખાર કામમાં લઈ શકાતું નથી. તે ચોકખું કરવામાં આવે તો વાપરી શકાય, અને કારખાનાં નીકળે તો બીજા ક્ષાર પણ રણુમાંથી મળી શકે.

ગુજરાતમાં પહાડ સિવાયના લાગમાં જમીન ઘણે લાગે નદી-ઓએ આણેલા કાંપથી બનેલી છે, અને તે ફળદ્રુપ છે. તેમાંની કેટલીક ગોરાડુ અને કેટલીક કાળી છે. દરીઆ પાસેની કેટલીક જમીન ખારો પાટ છે.

મહારાષ્ટ્ર ઘણે લાગે પહાડી છે.

દક્ષિણ વિભાગ ઉચ્ચ પ્રદેશ છે, પણ તેની જમીન મહારાષ્ટ્રના જેવી પહાડી નથી. તેમાં ફળદ્રુપ મેદાનો આવેલાં છે.

### કૃતિ.

૧. જમીનની રચના બતાવનારો સુંબઈ ઇલાકાનો નકશો દોરો. તેમાં રણુ, પહાડી લાગ, ફળદ્રુપ જમીન, વગેરે જુદા જુદા રંગથી બતાવો.

૨. જમીનની રચના બતાવનારો માટીનો નકશો તૈયાર કરો. તેમાં રણુ બતાવવા રેતી, પહાડ બતાવવા સડક બનાવવામાં વપરાતા કાળા પથ્થર, અને માટી બતાવવા ચોગ્ય રંગની માટી વાપરો.



## કિનારો.

મુંબઈ ઇલાકાના પશ્ચિમ કિનારા ઉપર અરબી સમુદ્ર આવેલો છે. હિંદુસ્તાનના બીજા ભાગોના પ્રમાણમાં મુંબઈ ઇલાકાનો ઘણો ભાગ દરીઆની પાસે છે.

કચ્છનો અખાત અને ખંભાતનો અખાત એ બે અરબી સમુદ્રના ફાંટા છે. એ બે અખાતની વચ્ચે કાઠિયાવાડ દ્વીપકલ્પ છે.

કરાંચી, મુંબઈ અને કારવાડ એ મોટાં બંદરો છે. હિંદુસ્તાનનો પરદેશો સાથેનો ઘણો વેપાર મુંબઈ અને કરાંચી મારફત ચાલે છે.

મોટી નદીઓનાં મુખ પાસે ખાડીઓ છે, અને તેમાં વહાણ લંગર કરી શકે છે; પણ મુખ પાસે દર વર્ષે કાંપ ઠરવાથી આ ખાડીઓ પુરાતી જાય છે, અને જ્યાં સુધી ખોદાણ કરાવાને મુખની પાસેના માર્ગ ખુલા કરવામાં આવે નહિ, ત્યાં સુધી આગળોટા માટે એ ખાડીઓ નકામી છે. સિંધુ અને ગુજરાતની કેટલીક નદીઓની અંદર મુખથી કેટલાક અંતર સુધી વહાણ ફરી શકે છે. કોંકણની નદીઓ ટુંકી અને ઝડપથી વહેનારી હોવાથી તેમાં વહાણ ફરી શકતાં નથી. કોંકણ સિવાયના મહારાષ્ટ્રનો ભાગ બે કે દરીઆની પાસે છે, પણ વચ્ચે પશ્ચિમઘાટ આવેલો હોવાથી તેને દરીઆનો લાભ મળતો નથી. પશ્ચિમ કિનારાનો વેપાર વહાણો અને નાની આગળોટા મારફત ચાલે છે.

દરીઆમાં ચાંચીઆ લોકો વહાણ લૂંટે નહિ, અથવા દુરમન તરફથી કાંઈ નુકસાન થાય નહિ, તેટલા માટે સરકાર કેટલુંક નૌકાસૈન્ય રાખે છે. મુંબઈ ઇલાકાના ગવર્નર સાહેબ અરબી સમુદ્રના નૌકાસૈન્યના ઉપરી છે.

## કૃતિ.

૧. મુંબઈ ઇલાકાના જુદા જુદા વિભાગના દરીઆકિનારાની લંબાઈ દોરોથી માપો, અને લંબાઈના પ્રમાણમાં નંબર આપો.

૨. દરેક વિભાગના ક્ષેત્રફળના પ્રમાણમાં તેમના કિનારાની લંબાઈના ક્રમ પ્રમાણે નંબર આપો.

૩. મુંબઈ ઇલાકાનો નકશો દોરી તેમાં બંદરો, અખાતો અને ખાડીઓ દેખાડો. (બંદરો વિભાગોને લગતી હકીકતમાંથી શોધી કાઢવાં.)

### ટાઢ-તાપ.

કોઈ દેશનો અભ્યાસ કરતા હોઈએ, ત્યારે તે દેશમાં ટાઢ-તાપ કેવાં પડે છે તે જાણવું જોઈએ. તમે જાણો છો કે તાપ સૂર્યને લીધે પડે છે, પણ કોઈ વખત વધારે તાપ અને કોઈ વખત ઓછો તાપ શાથી પડે છે? વળી કોઈ ગામમાં જે દિવસે ઓછો તાપ પડે તેજ દિવસે કોઈ ગામમાં વધારે તાપ શાથી પડે છે?

તમારા ગામમાં કયી જગાએ ઓછો તાપ લાગે છે તે તમને ખબર હશે. તળાવને કિનારે અથવા નદીને કિનારે ઓછો તાપ લાગે છે, અને જળાશયથી દૂર આવેલા ભાગમાં વધારે તાપ લાગે છે. આવીજ રીતે જે દેશની પાસે દરીઓ આવેલો હોય, તે દેશમાં ઓછો તાપ લાગે છે. વળી દરીઓ પાસેના ભાગમાં બહુ ટાઢ પણ પાતી નથી.

તમે કોઈ પહાડ ઉપર ચઢ્યા છો? જે ચઢ્યા હશે તો તમને ખબર હશે, કે તળેટી કરતાં પહાડ ઉપર તાપ ઓછો લાગે છે. આવીજ રીતે મેદાનના નિચાણના પ્રદેશો કરતાં પર્વતના ઉંચા પ્રદેશોમાં તાપ ઓછો લાગે છે.

દિવસના કયા ભાગમાં તાપ ઓછો લાગે છે, અને કયા ભાગમાં વધારે લાગે છે? અપોરે તાપ સૌથી વધારે હોય છે, અને સવારે તથા સાંજે તાપ ઓછો હોય છે. આનું શું કારણ? બગેરે સૂનાં કિરણ સીધાં માથા ઉપર પડે છે, તેથી તાપ વધારે લાગે છે; અને સવારે અને સાંજે કિરણ તીરકસ પડે છે, તેથી તાપ ઓછો લાગે છે. આવીજ રીતે વર્ષના જે ભાગમાં કિરણો સીધાં પડે છે તે ભાગમાં


તાપ વધારે પડે છે, તેને આપણે ઉનાળો કહીએ છીએ: અને વર્ષના જે ભાગમાં કિરણો તીરક્ષ પડે છે, તે ભાગમાં તાપ ઓછો લાગે છે, તેને આપણે શિયાળો કહીએ છીએ.

ભૂતળરચનાના નકશામાં ઉચ્ચ પ્રદેશો અને દરીઆ પાસે કયા મુલક આવ્યા છે તે તપાસો. ઉનાળામાં સૌથી ઓછો તાપ કયા મુલકમાં પડતો હશે તે હવે વિચારો. તેવીજ રીતે સપાટ મેદાનના નિચાણના પ્રદેશો અને દરીઆથી દૂર આવેલા પ્રદેશો શોધી કઢાડો. સૌથી વધારે તાપ કયા મુલકમાં પડતો હશે તે વિચારો.

તાપ કેટલો પડ્યો તે તપાસવાને માટે એક યંત્ર આવે છે, તેને ગરમીમાપક યંત્ર કહેવામાં આવે છે. કોઈને તાવ આવ્યો હોય છે, ત્યારે કેટલો તાવ આવ્યો છે તે જોવા દાકતર જે યંત્ર વાપરે છે, તેના જેવુંજ આ યંત્ર હોય છે. આવાં યંત્ર ગામેગામ રાખવામાં આવે છે, અને સરકાર તરફથી દરરોજ તાપ કેટલો પડ્યો તેનું માપ લેવા-વવામાં આવે છે. આ માપની સરાસરી કાઢીને જે માપ માલમ પડ્યું છે તેને આધારે ઉનાળામાં અને શિયાળામાં તાપ કેટલો પડે છે, તેના નકશા અહીં આપવામાં આવ્યા છે. એક નકશામાં જીલ્લાઈ મહીનામાં એટલે ઉનાળામાં તાપ કેટલો પડે છે, તે બતાવવામાં આવ્યું છે. બીજા નકશામાં જાન્યુઆરિ મહીનામાં એટલે શિયાળામાં કેટલો તાપ પડે છે, તે બતાવવામાં આવ્યું છે.

જાન્યુઆરિનું માપ બતાવનારો નકશો જુઓ. તેમાં ગરમીના અંશ દેખાડનારી લીટીઓ દોરેલી છે. નકશો જોતાં માલમ પડશે કે જેમ દક્ષિણ તરફ જઈએ છીએ, તેમ તાપ વધારે પડતો જાય છે, એટલે ઉત્તર તરફ ટાઢ વધારે પડે છે, અને દક્ષિણ તરફ ઓછી પડે છે. સિંધના છેક ઉત્તરના ભાગમાં ૬૦ અંશથી પણ ઓછો તાપ પડે છે. આ તો સરાસરી કાઢેલી છે. ઓછામાં ઓછો તાપ તો આથી ઘણો ઓછો હોય છે, એટલે છેક ઉત્તરના ભાગમાં બહુજ ટાઢ પડે છે.

# મુંબઈ ઈલાકો: જાન્યુઆરિનું ઉષ્ણતામાન.



કરાંચીની ઉત્તરે થોડે દૂર એક લીટી જાય છે, ત્યાંથી તે લગભગ તાપી નદી સુધી ૬૫ થી ૭૦ અંશ હોય છે. તાપી નદીથી તે મુંગઈ અને પુનાની લગભગ જતી લીટી સુધીના પ્રદેશમાં ૭૦ થી ૭૫ અંશ હોય છે, અને ત્યાંથી દક્ષિણના પ્રદેશમાં ૭૫ થી ૮૦ અંશ સુધી હોય છે.

ઉનાળામાં તાપ કેટલો પડે છે તે જાણવાને જુલાઈના માપનો નકશો જુઓ. આ નકશામાં માલમ પડશે, કે ઉત્તર તરફના પ્રદેશમાં તાપ વધારે પડે છે, અને જમ દક્ષિણ તરફ જમણે છીએ, તેમ તાપ ઓછો થતો જાય છે. સિંધના આથી ઉત્તર ભાગમાં સરાસરી તાપ ૬૦ અંશથી વધારે હોય છે; જો કે વધારેમાં વધારે તાપ તો ૧૨૦ અંશ સુધી હોય છે. સિંધના મધ્ય ભાગમાં ૬૦ થી ૮૫ અંશ હોય છે. દક્ષિણ સિંધ અને તેની દક્ષિણે આવેલા પ્રદેશમાં ૮૫ થી ૬૦ અંશ હોય છે. દક્ષિણના ઉચ્ચ પ્રદેશમાં ૮૦ અંશથી પણ ઓછો તાપ પડે છે.

### કૃતિ.

૧. જુલાઈનું ઉષ્ણતામાન અતાવનારો નકશો દોરો. તેમાં જુદા જુદા અંશ દેખાડવા જુદા જુદા રંગ પૂરો.


૨. જાન્યુઆરિનું ઉષ્ણતામાન અતાવનારો નકશો ઉપર મુજબ દોરો.

૩. જૂતળરચનાનો નકશો દોરી તેના ઉપર જુલાઈનું ઉષ્ણતામાન અતાવનારી લીટીઓ દોરો.

૪. એકજ નકશા ઉપર જુલાઈનું ઉષ્ણતામાન અને જાન્યુઆરિનું ઉષ્ણતામાન અતાવનારી જુદા રંગોની લીટીઓ દોરો.

૫. શિયાળામાં અને ઉનાળામાં ગરમીનો તફાવત વધારેમાં વધારે અને ઓછામાં ઓછો હોય તેવા પ્રદેશો જણાવો.

# મુંબઈ ઈલાકો: જુલાઈનું ઉષ્ણતામાન.



G. D. B. D.

## વરસાદ.

આપણા જીવનનો ઘણો આધાર વરસાદ ઉપર છે, માટે આપણે વરસાદ સંબંધી કાંઈક જાણવું જોઈએ.


ઉનાળામાં તાપ બહુ પડે છે, એટલે દરીઆના પાણીની પુષ્કળ વરાળ અને છે, અને આકાશમાં ઉંચે ચઢે છે. જમીન પણ તપેલી હોય છે, અને તેની જોડે સંબંધમાં આવેલી હવા તપવાથી હલકી થાય છે, અને તે ઉચી ચઢે છે. તેની જગા દરીઆની ઓછી તપેલી અને ઘટ્ટ હવા લે છે. આ હવા પણ તપીને ઉચી ચઢે છે, એટલે દરીઆમાંથી બીજી હવા આવે છે. આ પ્રમાણે દરીઆમાંથી ભેજવાળો એટલે વાદળાંવાળો પવન જમીન તરફ વાયા કરે છે. જ્યારે જ્યારે એ વાદળાં ઢાઢ પર્વતને લીધે આગળ જઈ શકતાં નથી, ત્યારે પર્વતની આજુબેજ ઉંચે ચઢે છે, અને પર્વતનાં શિખરો સુધી પહોંચે છે. ત્યારે તે ટીટી ટીટી રહે છે, અને વરસાદ રૂપે નીચે પડે છે.

ચોમાસાના પવન હિંદી મહાસાગર અને અરબી સમુદ્રમાંથી જમીન તરફ વાય છે. અને મુંબઈ પ્રાંતમાં પહોંચ્યા પશ્ચિમ કિનારા ઉપર આવેલા સહ્યાદ્રિનાં શિખરો સુધી પહોંચી જાય. એટલે વાદળાં દરીાને કોંકણમાં વરસાદ પડે છે. જે વાદળાં સહ્યાદ્રિનાં શિખરોથી ઉચાં જાય છે તે તેના ઉપરથી પસાર થઈ જાય છે, અને પૂર્વ તરફ આગળ પહાડનાં શિખરો રોકનાર મળે છે તે થોડો ઘણો વરસાદ પડે છે, નહિ તો આગળ ચાલ્યાં જાય છે.

તાપી નદીથી ગુજરાતની ઉત્તર હદ સુધી ગુજરાતની પૂર્વ અને ઈશાને અરવલ્લી, દેવગઢવારીઆ, અને રાજપીપળા વગેરે ઢુંગરો આવેલા છે, પણ તે બહુ ઉંચા નથી. આ ઢુંગરાઓને લીધે થોડાં વાદળાં રોકાય છે. ગુજરાતમાં સાધારણ વરસાદ પડે છે.

સિંધમાં પૂર્વ સરહદ ઉપર મોટું રણ આવેલું છે, અને વાદળાંને રોકનાર પર્વત જેવું કંઈ નથી તેથી વરસાદ નહિ જોવાજ પડે છે.

# મુંબઈ ઇલાકો: સરાસરી વરસાદ.





પશ્ચિમઘાટની પૂર્વમાં આવેલા કેટલાક લાગમાં શિયાળામાં મદ્રાસ તરફથી બેજવાળો પવન આવે છે. તેને ક્ષીધે કેટલાક વરસાદ પડે છે.

વરસાદ કેટલો પડ્યો તે માપવાને માટે એક યંત્ર આવે છે. તેનાથી વરસાદ માપાય છે. વરસાદનું માપ ઈંચથી થાય છે. એમ ધારે કે લોકો એમ વાત કરે છે કે આપણા ગામમાં એક ઈંચ વરસાદ પડ્યો. આથી તમે શું સમજ્યા ? એનો અર્થ એ કે તમારા ગામની આસપાસ પાણી આંધી હોત, અને પાણીને જ્યાં દીધું હોત ત્યાં, તેમજ પાણી જમીનમાં નીચે ઉતરી પણ ન ગયું હોત, અને ખીણ દ્રારા પણ રીતે વરસાદથી પડેલું પાણી જરાએ ઓછું ન થયું હોત. તે આખા ગામમાં પાણી ભરાઈ રહ્યું હોત તેની ઉંડાઈ એક ઈંચ થાત.

વરસાદ માપવાના યંત્રથી જુદી જુદી જગાઓએ સરકાર તરફથી માપ લેવડાવવામાં આવે છે. કેટલાક વર્ષોની સરાસરી કાઢીને તે જગાઓએ દર વર્ષે કેટલો વરસાદ પડે છે તે નક્કી કરવામાં આવ્યું છે. આ સરાસરીને આધારે નકશો તૈયાર કરવામાં આવ્યો છે તે જુઓ.

પશ્ચિમઘાટની પાસેના પ્રદેશમાં કુલલગ ૧૦૦ ઈંચ વરસાદ પડે છે. અને તે પ્રદેશની આસપાસ ખીજો પ્રદેશ આવે છે તેમાં ૬૦ થી ૧૦૦ ઈંચ પડે છે. ત્યાર પછી ૪૦ થી ૬૦ ઈંચનો પ્રદેશ આવે છે. એ પ્રમાણે જેમ પશ્ચિમઘાટથી દૂર જઈએ છીએ તેમ વરસાદ ઘટતો જાય છે.

કાઠિઆવાડમાં ટેકરાઓ આવેલા છે. ત્યાં તે પ્રદેશની આસપાસના ખીજા લાગ કરતાં કાંઈક વધારે વરસાદ પડે છે. સિંધના ઘણા લાગમાં પાંચ ઈંચથી પણ ઓછો વરસાદ પડે છે.

## કૃતિ.

૧. મુંબઈ ઇલાકામાં પડતો વરસાદ બતાવનારો નકશો કાઢો. તેમાં જુદાં જુદાં માપ દેખાડવા જુદા જુદા રંગ પૂરો. (સૌથી વધારે વરસાદ દેખાડવા ઘેરા અને ઓછો વરસાદ દેખાડવા આછા રંગ પસંદ કરવા.)

૨. પશ્ચિમઘાટ મુંબઈ ઇલાકાની પૂર્વ સરહદ ઉપર ખસેલા હોત, તો વરસાદ ઉપર શી અસર થાત ?

૩. ગુજરાતની સરહદ ઉપરના પર્વતો ન હોત, તો વરસાદ ઉપર શી અસર થાત ?

૪. હિમાલય પર્વત સિંધની પૂર્વ સરહદ ઉપર હોત, તો વરસાદ ઉપર શી અસર થાત ?

## વનસ્પતિ.

કોઈ પણ જમીનમાં ગમે તે જાતની વનસ્પતિ ઉગી શકતી નથી. વનસ્પતિને આપણી માફક જીવવાને માટે ખોરાક લેવો પડે છે. આ ખોરાક જમીન, હવા અને પાણીમાંથી મળે છે. દરેક જાતની વનસ્પતિનો ખોરાક એકજ જાતનો નથી. તેમજ બધી વનસ્પતિને એકજ જાતની હવા માફક આવતી નથી. આથી જુદી જુદી જમીનમાં અને જુદી જુદી હવા પ્રમાણે જુદી જુદી વનસ્પતિ ઉગે છે. ગરમીમાં અને બેજમાં તફાવત પડે છે, તે પ્રમાણે પણ વનસ્પતિમાં ફેરફાર થાય છે. આથી કરીને આપણે બધી જગાએ એકજ જાતની વનસ્પતિ જોતા નથી.

રણના પ્રદેશમાં જ્યાં સમળાં પાણી હોતું નથી અને ફક્ત રેતાળ હોય છે, ત્યાં કોઈ જાતની વનસ્પતિ ઉગતી નથી. રણના કાંઠાના પ્રદેશોમાં વર્ષના ધણા ભાગમાં પાન ન દેખાતાં હોય એવી કાંટાવાળી ઝાંખરા જેવી વનસ્પતિ થાય છે; તેથી કરીને સિંધ, કચ્છ, પાલણપુર, કાઠિયાવાડ, અને તળ ગુજરાતના રણ પાસેના પ્રદેશમાં થોર, ખરસાંડી, કેરડા, અને આવળ જેવી વનસ્પતિ અને થોડી ઘાસ થાય છે.

પહાડી જમીનમાં પણ કંઈ ઉગતું નથી. પણ ચોમાસામાં અથવા બીજી ઋતુમાં જ્યાં પાણી હોય તેવી જગ્યાએ ખુલ્લા ભાગોમાં લીલ, અને ઢાયાવાળી જગ્યાએ લીલ ઉપરાંત હંમરાજ અને તેવી એકજ જાતની વનસ્પતિ ને નીચું ઘાસ થાય છે.

પહાડની પાસે અને ખાજુઓ ઉપર જ્યાં માટી અનેલી હોય, અને વરસાદ અનુકૂળ પડતા, હોય ત્યાં જાતજાતની વનસ્પતિ ઉગી નીકળે છે અને જંગલ અને છે. કાઠિયાવાડમાં ગીર, ગુજરાતમાં પંચમહાલ, હુણાવાડા, રાજપીપળા, ડાંગ વગેરે, તેમજ પશ્ચિમઘાટનાં જંગલો ઘણી વનસ્પતિથી ભરપૂર છે. આ જંગલોમાં સાગ, ટનજ, ખેર, સીસમ, વાંસ, ખાખરો, આસંદરો, આશોપાલવ, ઉમરંગ વગેરે ઘણી જાતનાં ઝાડ થાય છે. પશ્ચિમઘાટનાં જંગલોમાં સાગ સાંરે થાય છે, અને કોંકણ તરફનાં જંગલોમાં ચુખડ પણ થાય છે.

જંગલો સિવાય સપાટ મેદાનોમાં ઝાડમાં વડ, પીપળો, લીમટો, આમલી, મલ્ટો, રાયણુ, જાંબુડો, આંબો, અને આવળ ઘણી જગ્યાએ માલમ પડે છે. દરીઆકિનારા પાસેના પ્રદેશોમાં નાડ, ખજૂરી, નાગિ-એરી વગેરે માલમ પડે છે.

### પાક.

ઉપર અતાવેલી કુદરતી રીતે ઉગેલી વનસ્પતિ ઉપરાંત માણસા-એ જાતમહેનતથી જમીન સુધારી ખેડ કરી ખાતાના ઉપયોગમાં આવે અને સાંચે નફો થાય. અને હવાપાણીને અનુકૂળ, હોય તેવી વનસ્પતિ ઉગાડી છે. ખેરાદ તરીકે ઉપયોગમાં આવતાં જાતજાતનાં અનાજ, દડોળ, શાકતરકારી, ફળઝાડ, ફલઝાડ, તેલીબીયાં, કપાસ, શણ, ભીંડી વગેરે અનેક જાતની વનસ્પતિ યોગ્ય જમીનમાં ઉગાડવામાં આવે છે.

**સિંધ:**—સિંધની જે જમીન કાંપની બનેલી છે. કાળી છે, અને જ્યાં પાણીની સગવડ છે, ત્યાં કપાસ અને ઘઉં એ મુખ્ય પાક છે.

**ગુજરાત:**—કાઠિઆવાડમાં મહા, બાજરી, બંટી વગેરે સાધારણ અનાજ અને કપાસ થાય છે. ભાલમાં ઘઉં અને કપાસ થાય છે. ખેડા જિલ્લામાં તમાકુ. પંચમહાલમાં મકાઈ, ભરૂચમાં કપાસ, સુરતમાં કપાસ અને ડાંગર એ મુખ્ય પાક છે. આ ઉપરાંત જનજનતાનાં અનાજ વાવવામાં આવે છે.

**મહારાષ્ટ્ર:**—ઉચ્ચ પ્રદેશમાં જ્યાં હવા સમઘાત છે. ત્યાં જનજનતાના મેવા થાય છે. સપાટ પ્રદેશમાં કપાસ, તેલી બીજાં, ઘઉં, બાજરી વગેરે થાય છે.

**કોંકણ:**—મુખ્ય પાક ડાંગર છે.

**કર્ણાટક:**—અહીંના પાક મહારાષ્ટ્રના જેવાજ છે.

## પ્રાણી.

પાળેલાં પ્રાણીઓમાં રણવાળા પ્રદેશોમાં કોટ અને ગધેડાં માલમ પડે છે. તે સિવાય બીજા બધા ભાગોમાં ગાય, બેંસ, બકરાં, ઘેટાં માલમ પડે છે. કુચ્છ અને કાઠિઆવાડ ઘોડાને માટે વળ વખતથી પ્રખ્યાત છે.

જંગલી પશુમાં હરણ, હુક્કર, રીંછ, દીપડા. વાઘ વણખેડાએલા ભાગોમાં માલમ પડે છે. ગીરનારની પાસેના જંગલમાં સિંહ માલમ પડે છે. પાણુ તેમની સંખ્યા ઘણી ઓછી થઈ ગઈ છે.

## લોકો.

**અનાયો:**—મુંબઈ દલાકાના મળ વતનીઓ અનાયો હતા. તેમના વંશજો બીલ, નાયકડા, કાળી, વાઘેર, ફળળા વગેરે ટેકરીઓ અને જંગલોમાં વસે છે. ગુજરાતમાં તેઓ પંચમહાલ, રેવાકાંડા, સુરત જિલ્લા અને સુરત એજન્સિ, તથા તેની પાસેના વડોદરા રાજ્યના મુલકમાં, તેમજ કાઠિઆવાડમાં માલમ પડે છે. અનાયો દેવીને ખાસ માને છે.

**દ્રાવિડો:**—આર્યોના પહેલાં હિંદુસ્તાનમાં દ્રાવિડો સત્તામાં હતા. તેઓમાં પણ સંખ્યતા હતી. વિંધ્યાચલની દક્ષિણના મુલકમાં તેમના વંશજો માલમ પડે છે. કણ્ણાટકની કાનડી ભાષા દ્રાવિડોની મૂળ ભાષામાંથી ઉતરી આવેલી છે.

**આર્યો:**—આ પ્રજા ધણા પ્રાચીન કાળમાં હિંદુસ્તાનમાં આવી હતી, અને ધીમે ધીમે બધે પ્રસરી હતી. હિંદુ ધર્મ તેમનો જ સ્થાપેલો છે. હાલના હિંદુઓ થોડેબધે અંશે આર્યોમાંથી ઉતરી આવેલા છે. જો કે હાલના હિંદુઓમાંના ધણા લોકો આર્યો અને બીજા પ્રજાઓ જેવી કે દ્રાવિડો, શક લોકો વગેરેના મિશ્રણથી થયેલા છે.

**મુસલમાનો:**—સાતમી સદીની શરૂઆતથી તે અઢારમી સદી સુધી પરદેશોમાંથી મુસલમાનોએ અહીં આવ્યા કર્યું, અને તેમાંના કેટલાક અહીં ઘર કરીને રહ્યા. આમ છતાં અહીંના મુસલમાનોના થોડાજ ભાગ પરદેશીઓમાંથી ઉતરી આવેલા છે.


**પારસી:**—પારસીઓ મૂળ ઇરાનમાંથી આવેલા છે. સાતમી સદીના વચ્ચેના ભાગમાં ઇરાન અરબ લોકોએ જીતી લીધું, ત્યારે કેટલાક ઇરાનીઓ ઘરઆર છોડી નાકા, અને આસપાસના પહાડી મુલકમાં સો વર્ષ છૂપા ભરાઈ રહ્યા. ત્યાં તેમને ઘણું દુઃખ પડ્યું. ત્યાર પછી તેઓ ઝારમઝમાં પંદર વર્ષ રહ્યા. ત્યાં પણ તેમને સતાવવામાં આવ્યા. એટલે તેઓ વલ્હાણમાં ખેસી ખેરાછાકરાં સાથે કાઠિયાવાડની દક્ષિણે આવેલા દીવ બંદરે ઉતર્યા. ત્યાં કેટલોક વખત રહી સંજાળ ગયા. અને સંજાળથી તેઓ દક્ષિણ ગુજરાતમાં પ્રસર્યા.

## વસ્તી.

મુંબઈ ઇલાકાની કૂલ વસ્તી લગભગ ત્રણ કરોડ છે, તેમાં પોણા ભાગ હિંદુઓ છે. લગભગ પાંચમો ભાગ મુસલમાનો છે, અને બાકીના ભાગમાં પારસી, ચાહુદી, ખ્રિસ્તીઓ વગેરે છે.

ન્યાં જિંદગી સુખેથી ગાળી શકાય ત્યાં ધણા લોકો વસે છે. અને ન્યાં જિંદગીની અનુકૂળતા ઓછી હોય ત્યાં વસ્તી ઓછી હોય છે.

# મુંબઈ ઇલાકો: વસ્તી.



વસ્તીના નકશો જુઓ. સિંધની આછી વસ્તી તરફ તમારું ધ્યાન ખેંચાશે. ત્યાં વરસાદ ઓછો પડે છે, તેથી ખેતીવાડી થઈ શકે નહિ અને પાણીની તાણ પડે. તેથી નદીની પાસેના મુલકમાંજ વસ્તી છે.

કચ્છ. ઉત્તર કાઠિઆવાડ, અને પાલણપુરમાં પણ તેજ કારણથી વસ્તી આછી છે. મહીકાંઠા અને રેવાકાંઠામાં પર્વતો અને જંગલો હોવાથી વસ્તી આછી છે.

ખેડા અને સુરતમાં કૃષ્ણદૂધ જમીનને લીધે વસ્તી ઘણીજ વાડી છે. આખા ઈલાકામાં આવી વાડી વસ્તી બીજે નથી.

અમદાવાદમાં પાણીની અછતવાળા અને રણ જેવા પ્રદેશો છે, પણ દુનરહિયોગને લીધે અમદાવાદ શહેરની વસ્તી વધી ગયેલી છે, તેથી જિલ્લાની વસ્તી કાઠિઆવાડ કરતાં વધી છે.

પશ્ચિમઘાટ પાસેના પ્રદેશમાં વસ્તી સારી છે. તેનું કારણ ત્યાં વરસાદની સરળતા છે. પશ્ચિમ ખાનદેશ અને તેની દક્ષિણમાં આવેલા જિલ્લાઓમાં જમીન પહાડી છે અને વરસાદ ઓછો પડે છે, તેથી વસ્તી આછી છે. પૂર્વ ખાનદેશમાં થોડા પહાડી ભાગ છે. પણ આછીની જમીન કૃષ્ણદૂધ હોવાથી કપાસનો પાક સારો થાય છે. તેથી વસ્તી પાસેના જિલ્લાઓ કરતાં વધારે છે.

### ધર્મો.

હિંદુ:—આ લોક વેદ અને પુરાણમાં જણાવ્યા પ્રમાણે ધર્મ પાળે છે. તેઓ ઘણા દેવદેવીને પૂજે છે. પણ કેટલાક તેમાંથી ખોતાના ઇષ્ટદેવનેજ માને છે. તેમાં મુખ્ય બે ભાગ છે; એક શૈવ અને બીજું વૈષ્ણવ. શિવમાર્ગીઓ શિવને પૂજે છે, અને વિષ્ણુમાર્ગીઓ વિષ્ણુના અવતારોમાંથી ગમે તે અવતારને માને છે. છેક નીચી વર્ણના હિંદુઓ સિવાય હિંદુઓ નિત્ય જમતા પાંદણાં નાહીને શુદ્ધ થઈને દેવ પ્રીત્યર્થે કંઈક કરે છે.

**જૈન:**—આ લોકો રહેણીકરણીમાં હિંદુઓના જેવાજ છે. તેઓ જીવહયાને વધારે માને છે. તેમાંના મોટા ભાગ મૂર્તિપૂજક છે. તેઓ તીર્થંકરને પૂજે છે. તેઓ ઋષભદેવજીને પહેલા અને મહાવીર સ્વામીને છેલ્લા તીર્થંકર માને છે. ગુજરાતમાં તેમનાં ઘણાં મંદિર અને નેવા કાચક દંડેરાં છે.

**ઇસ્લામ:**—મુસલમાનો ઇસ્લામ ધર્મ પાળે છે. તેમના ધર્મના સ્થાપક હુઝરત મહમદ પેગંબર સાહેબ છે. તેઓનું પવિત્ર પુસ્તક કુરાન છે. તેઓ મૂર્તિને માનતા નથી.

**જરથોસ્ત:**—પારસીઓ જરથોસ્ત ધર્મ પાળે છે. તેઓ એક ઈશ્વર છે એમ માને છે. અને વગ્યમહાજીતોને પૂજે છે. ઈરાનથી આજોક્ષા પવિત્ર અગ્નિ (આતસ અદેરામ) ને તેઓ સાચવી રાખે છે. તેમનું મંદિર અગિઆરી કહેવાય છે.

**ખ્રિસ્તી:**—યુરોપીયનોના સમાગમમાં આવવાથી દેવકાક લોકો ખ્રિસ્તી થયા છે. બાઈબલ તેમનું ધર્મપુસ્તક છે, અને મહાત્મા જીસસ ક્રીસ્ટ તેમના ધર્મના સ્થાપક છે. ખ્રિસ્તી સન તેજ મહાત્મા ઉપગથી ચાલે છે.

## કૃતિ.

૧. ખ્રિસ્તીની ધીચતા અતાવનારો નકશેા દોરો. તેમાં જુદી જુદી ધીચતા અતાવવા જુદા જુદા રંગ પડેા.

૨. મહાકાનો નકશેા દોરી તેમાં હાલ અનાયો વસતા હોય તે પ્રદેશમાં રંગ પડેા.

૩. અનાયોના રહેણાણુવાળા પ્રદેશની વરતી આપ્તો દેમ છે, તે સમજવો.



## ધંધા.

વસ્તીનો મોટો ભાગ ( લગભગ ૬૪ ટકા ) ખેતીવાડીમાંથી ગુજરાત ચલાવે છે. બીજો થોડો ભાગ જંગલની પેદાશ એકઠી કરીને અથવા ભરવાડનું કામ કરીને ગુજરાત ચલાવે છે. આવી રીતે લોકોના મોટા ભાગનો આધાર જમીન અને તેથી થતી પેદાશ ઉપર છે.

આ ઉપરાંત કેટલાક લોકો માત્ર લાવવા લાગે જવા માટે વાહનો ફેરવવાનું કામ કરે છે. વળી કેટલાક લોકો મકાનો બાંધવાનું અથવા ખેડૂતનાં ઓળંગે તૈયાર કરવાનું કામ કરે છે. આમ આ બધા પણ જમીન ઉપર આડકતરી રીતે આધાર રાખનારા છે.

વસ્તીનો બહુજ થોડો ભાગ ઉદ્યોગોમાં રોકાયેલો છે. ગુજરાતનાં મોટાં શહેરો મુંબઈ, સોલાપુર વગેરે સ્થળે સુતર વણવાની મીલો છે. તેમાં કેટલાકને રોજ મળે છે. જે પ્રદેશોમાં કપાસ ઉગે છે. તે પ્રદેશોમાં કપાસ લોઢવાનાં જન છે. આ ઉપરાંત મોટાં શહેરોમાં પરચુરણ કામનાં કારખાનાં છે.

એ સિવાય આફ્રીના લોકો વપાર અથવા નોકરી કરીને ગુજરાત ચલાવે છે.

**ખનીજો:—**જ્વાલામાં ખનીજ કાઢવાનું કામ મોટા પાયે ઉપર ચતું નથી. ખારાધોડા અને દરીઆકિનારાના કેટલાક ભાગમાં મીઠું પકવવાનું કામ થાય છે. મકાનો બાંધવા માટેના પથ્થર પહાડોમાંથી ખોદી કાઢવામાં આવે છે. સિંધમાં ફટકડી તૈયાર કરવામાં આવે છે.

પંચમહાલમાં શિવરાજપુર પાસેના ડુંગરોમાંથી મેંગેનીઝ ખોદી કાઢવામાં આવે છે.

## નિકાસ અને આયાત.

આપણે ત્યાં ખેતી અને જંગલની પેદાશ ઘણી થાય છે. તેમાંથી આપણી જરૂરિયાત કરતાં વધારાનો માત્ર પરદેશ મોકલીએ છીએ.

આમાં મુખ્યત્વે કરીને જાતજાતનાં અનાજ, તેલ્લી ખીચાં, અને રૂંછે. તૈયાર થએલા માલમાંથી આપણી મીલોમાં પેદા થએલું કાપડ હિંદુસ્તાનના ખીજા પ્રાંતોમાં અને થોડું પરદેશ જાય છે.

તૈયાર થએલું પરદેશી કાપડ, ખાંડ, જાતજાતના રંગ, રંડાનરીનો સામાન, દવાઓ, કેરોસીન વગેરે દરરોજની જરૂરિયાતનો કેટલાક સામાન આપણે પરદેશથી મંગાવીએ છીએ.


આપમી મીલો અને કારખાનાં માટે સાંચાકામ, તેમાં ખાળવાના ખાણના કાસસા, અને ખીજો સામાન બહાર ગામથી મંગાવીએ છીએ.

## વેપારના માર્ગ.

અસલના વખતમાં જ્યારે આગચાડી નાંદાતી, ત્યારે એક જગા-એથી ખીજી જગ્યાએ ગાડામાં જવાનું. માલ લઈ જવા માટે પોંદાની વણઝાર જતી, અને વણઝારાઓ ખગદની પીઠ ઉપર માલ લઈ જતા. જનરાએ જવા લોકો એકઠા થઈ સંઘ કરાડતા. દરની મુસાફરી માટે વળાવા લીધા સિવાય જવાનું નહિ. આ રીતે મુસાફરી કરવામાં થણો વખત જતો, અને ઘણી ઘણી અડચણો પડતી. વળી આ અડચણો ઉપરાંત લૂટાવાનો પણ ભય રહેતો. ચોમાસામાં ચીલાનું કેસાયું હોય નહિ, અને નદીનાળાં ઉપર હાલની માફક પુલની ગોઠવણ નાંદાતી, તેથી ચોમાસામાં મુસાફરી ભાગ્યેજ થઈ શકતી.

તે વખતે મોટી નદીઓમાં હોડીઓ અને નાનાં વહાણ મુસાફરો અને માલ લાવવા લઈ જવાનું કામ કરતાં. પશ્ચિમનો દરીઆકિનારો ચોમાસા સિવાય જતી આવતી હોડીઓ અને વહાણોથી હારાદોર રહેતો, પણ વહાણોને પવન ઉપર થણો આધાર રાખવો પડતો. વળી વહાણોમાં પણ ચાંચીઆઓની ખીંક રહેતી. અખાત્રીજે (વૈશાખ સુદ ૩) વહાણો ફરતાં બંધ થતાં, તે પછી નાગિએરી પુનેમે (શ્રાવણ સુદ ૧૫) સફર શરૂ કરવામાં આવતી.

૩૨  
મુંબઈ ઈલાકો વહેવારના માર્ગ.



પરદેશો જોડે વેપાર મોટાં વહાણો મારફત ચાલતો, અને ગુજરાતના સાહસિક વેપારીઓ ઈરાન, આફ્રિકા, જાવા વગેરે પ્રદેશો સાથે વેપાર ખેડતા. ગુજરાતના ચાંચીઆ છેક સોડોટ્રા સુધી લૂંટ ચલાવતા.

રેતાળ મુલકોનો વેપાર ઊંટ ઉપર ચાલતો. સાંધારણ સપાટ પ્રદેશમાં ગામેગામ રાયકાઓ ઝડપથી મુસાફરી કરનારી સાંઢણીઓ રાખતા, અને તેમને લોક ગરજના પ્રમાણમાં પૈસા આપતા.

હવે એક ગામથી બીજે ગામ જવા માટે આગગાડી થઈ છે. જે ગામોમાં હજી આગગાડી નથી થઈ, તે ગામોમાં પણ મોટાં ગામો અથવા રેલવે સ્ટેશન સાથે જોડનારી પાકી સડકો થએલી છે. નદીઓમાં ચાલતી હોડીઓ ઓછી થઈ છે, અને કિનારાનાં વહાણોમાં ચાલતો વેપાર ઘટ્યો છે; પણ પરદેશો જોડેનો વેપાર મુંબઈ અને કરાંચી બંદર મારફત ધમધોઝાર આગખોટોમાં ચાલે છે. આગખોટો ભરદરીએ ચોમાસામાં પણ ચાલે છે.

તમે આગગાડી તો જોઈ હશે, અને કદાચ તેમાં બેઠા પણ હશે. તે કેવી ઝડપથી ચાલે છે? જેટલી મુસાફરી ગાડામાં એક દિવસમાં ન થાય, તેટલી આગગાડીમાં એક કલાકમાં થાય છે. વળી તે કેટલા બધા લોકો અને કેટલો બધો સામાન ખેંચી જાય છે?

વેપારના માર્ગનો નકશો જુઓ. ગુજરાતનાં મોટાં ગામોને જોડનારી એક મોટા માપની પાકી સડક (લાઇન) છે, તેને ટુંકામાં બી. બી. એન્ડ. સી. આઈ. રેલવે કહેવામાં આવે છે. તેનું આખું નામ મુંબઈ, વડોદરા અને મધ્ય હિંદુસ્તાન રેલવે છે. તે લાઇનનો એક ભાગ મુંબઈથી વીરમગામ સુધી છે, અને તેના ઉપર તળ ગુજરાતનાં શહેરો અને લગભગ બધાં મોટાં ગામ આવી જાય છે.

તળ ગુજરાતમાંથી કાઠિઆવાડ જવા માટે એક નાના માપની લાઇન અમદાવાદથી ઘોળકા થઈ બેટાદ સુધી જાય છે, અને ત્યાંથી લાવનગર અથવા કાઠિઆવાડનાં બીજાં ગામોમાં જઈ શકાય છે. બીજી નાના માપની લાઇન વીરમગામથી વઢવાણ તરફ જાય છે. જુદી જુદી લાઇનો મારફત વઢવાણથી કાઠિઆવાડનાં બીજાં શહેરોમાં જઈ શકાય છે.

વીરમગામથી એક મોટી લાઈન ખારાધોડા સુધી જાય છે. ખારાધોડાનું મીઠું આ લાઈન મારફતે દેશના બીજા ભાગોમાં જાય છે. એક બીજી નાના માપની લાઈન વીરમગામથી મહેસાણા સુધી જાય છે. તે લાઈન મારફત કાઠિયાવાડનો રજપુતાના સાથેનો સંબંધ થાય છે. ઉત્તર ગુજરાતનાં બીજાં કેટલાંક ગામોમાં જવા માટે અમદાવાદથી નાના માપની કેટલીક લાઈનો જાય છે.

અમદાવાદથી નાના માપની એક લાંબી લાઈન રજપુતાનામાં થઈ ઠેક દિલ્હી સુધી જાય છે. સિંધ તરફ જનારાઓને આ લાઈનમાં જવું પડે છે. તેઓ મારવાડ રેશને ગાડી બદલીને સિંધ તરફ જાય છે.

આણંદ ગુજરાતનું અગત્યનું રેલવે મથક છે. ત્યાંથી એક લાઈન ખંભાત તરફ અને બીજી લાઈન ગોધરા તરફ જાય છે. વડોદરા અને વડોદરાની દક્ષિણે આવેલાં ગામોવાળાને ગોધરા જવા માટે વડોદરાથી ગોધરા સુધી ટુંકે રસ્તે એક લાઈન નાખવામાં આવેલી છે. મુંબઈથી સીધી દિલ્હી જનારી એક લાઈન આ રસ્તે જાય છે. ગુજરાતનો માળવા સાથેનો વેપાર ગોધરા સુધી જતી આ બે લાઈનો મારફત ચાલે છે. ગુજરાતનાં બીજાં નાનાં ગામોને જોડવાને ગાયકવાડ સરકારની રેલવેની લાઈનો તથા બીજી કેટલીક લાઈનો છે.

મુરતથી પૂર્વ તરફ તાપતી વેલી રેલવે જાય છે. તે ખાનદેશ અને મધ્ય હિંદ સાથે ગુજરાતનો સંબંધ જોડે છે.

મુંબઈ સાથે મહારાષ્ટ્રનો સંબંધ જોડનારી જી. આઈ. પી. રેલવે છે. તેનો એક ફાંટો ઈશાન તરફ નાશિક પહોંચી ત્યાંથી ખાનદેશમાં થઈ માળવા જાય છે, અને છેવટે ઠેક દિલ્હી પહોંચે છે. ઉત્તર હિંદુસ્તાનનાં બીજાં મોટા શહેરોમાં જવા માટે મુંબઈના મુસાફરો આ લાઈનમાં જાય છે, અને યોગ્ય નજંકશને ગાડી બદલે છે.

---

+ જાણીતાં નજંકશનમાં નામ આપી વહેવાર સમજણ આપવી.

મુંબઈથી બીજો ફોટો અમિ કોલુમાં પુના સુધી જાય છે. પુનાથી એક લાઇન અમિ કોલુમાં સોલાપુર તરફ જાય છે, અને ત્યાંથી મદ્રાસ સાથે સંબંધ ધરાવે છે. બીજી લાઇન દક્ષિણ તરફ જઈ ઇલાકાના દક્ષિણના મુલકોને જોડે છે.

કર્ણાટક, કેંકણ, દક્ષિણ ગુજરાત, કાકિઆવાડ, કચ્છ અને સિંધનાં બંદરોએ વહાણો અને નાની આગબોટો (સ્ટીમરો) ની અવર-જવર થાય છે, અને તેથી કિનારાનો વેપાર ચાલુ રહેલો છે.

મુંબઈ અને કરાંચી બંદરે પરદેશોથી મોટી સ્ટીમરો આવજા કરે છે. હિંદુસ્તાનનો પરદેશો સાથેના વેપારનો મોટો ભાગ આ બંદરો મારફતેજ ચાલે છે.

### કૃતિ.

૧. વસ્તીનો નકશો દોરી તેના ઉપર રેલવે લાઇનો દોરો.

૨. મુંબઈ ઇલાકામાં સૌથી વધારે રેલવે લાઇનો કયા ભાગમાં લાગે છે? વધારે રેલવે હોવાથી તે પ્રદેશ સંબંધી તમે શાં શાં અનુમાન કરી શકો છો?

૩. અમદાવાદ, વીરમગામ, વઢવાણ, રાજકોટ, અને આણંદ એ મથકોની જંકશન તરીકે શી અગત્ય છે તે જણાવો.

૪. મુંબઈથી પુના સુધી રેલવે લાઇન નાખવામાં ઈંગ્લેન્ડના શી મુશ્કેલીઓ પડી હશે?

૫. મુંબઈથી અમદાવાદ સુધી રેલવે લાઇન નાખવામાં ઈંગ્લેન્ડના શી મુશ્કેલીઓ પડી હશે?

૬. તમે બીજી કોઈ નવી લાઇન નાખવાની કે ચાલુ લાઇનને કોઈ સ્થળ સુધી લંબાવવાની ભલામણ કરો છો? તે લાઇનથી શા લાભ થવાનો સંભવ ધારો છો? તમે જે લાઇનની ભલામણ કરો છો, તે લાઇન હજી સુધી કેમ નાખવામાં આવી નહિ હોય?

૭. 'ગુજરાતનાં બંદરો' એ વિષય ઉપર ટુંકી વાત લખો.

## રાજ્યવહીવટ.

મુંબઈ ઈલાકા ધણાં ગામ તથા શહેરોનો બનેલો છે. દરેક ગામમાં મુખી હોય છે, તે ગામનો વહીવટ કરે છે. ધણાં પાસે પાસેનાં ગામ મળીને એક તાલુકો થાય છે. તાલુકાના ઉપરી મામલતદાર છે. કેટલાક તાલુકા મળી જિલ્લો બને છે. જિલ્લાના ઉપરી કલેક્ટર કહેવાય છે. મામલતદાર તથા કલેક્ટરનું મુખ્ય કામ ખેતીનું મહે-સુલ ઉધરાવવાનું અને બંદોબસ્ત રાખવાનું છે. મારામારી અને એવી જાતની ફરિયાદો મામલતદાર અને કલેક્ટર સાંભળે છે અને ન્યાય આપે છે. લેણાદેણા સંબંધી તકરારો સાંભળવા સરકારે મુનસિફ રાખ્યા છે.

ચોર, લૂંટારા, અને બીજા ખરાબ માણસો રૂંચતને હેરાન ન કરે, તે માટે પોલીસ રાખવામાં આવ્યા છે.

કલેક્ટર અથવા મુનસિફના ન્યાયથી સંતોષ ન મળ્યો હોય, તેવા માણસો જિલ્લાની કોર્ટો ( ડિસ્ટ્રિક્ટ કોર્ટો ) માં વધારે દાદ માગી શકે છે. ત્યાં પણ જેમને સંતોષ ન મળે તેઓ મુંબઈની હાઈ કોર્ટમાં દાદ માગી શકે છે. સિંધના લોકોને છેલ્લી દાદ માગવા મુંબઈ આવવું પડતું નથી, પણ તેમને માટે સિંધમાંજ છેલ્લી કોર્ટ છે.

જિલ્લાની સામાન્ય જનસુખાકારીનાં કામ અને કેળવણીનો વહીવટ કરવાનો હક સરકારે લોકોને આપ્યો છે. આવી જાતનો વહીવટ કરનાર મંડળ લોકલબોર્ડ કહેવાય છે. લોકલબોર્ડના ધણા સભાસદોને લોકો પોતાનો મત આપીને ચૂંટી કહાડે છે. શહેરમાં આવી જાતનો વહીવટ કરવાને મ્યુનિસિપાલિટિ હોય છે. મ્યુનિસિપાલિટિના ધણા સભાસદોને પણ લોકો ચૂંટી કહાડે છે.

કેટલાક જિલ્લા મળીને વિભાગ થાય છે. વિભાગના ઉપરી કમિશનર કહેવાય છે.

આખા ઇલાકાના ઉપરી ગવર્નર સાહેબ છે. જુના વખતના સુબાઓની માફક તે પોતાની મરજીમાં આવે તે પ્રમાણે વર્તતા નથી, પણ કાયદા પ્રમાણે વર્તે છે. કાયદા માટે ઇલાકામાં ધારાસભા છે. આ ધારાસભાના ઘણા સભાસદોને લોકોએ ચૂંટી કહાડેલા છે, અને થોડાને સરકારે નીમેલા છે. આ ધારાસભા જે કાયદા આંધે અને તેને યોગ્ય મંજૂરી મળે, તે કાયદા પ્રમાણે ઇલાકાનો વહીવટ ચાલે છે.

આ ધારાસભાના પ્રમુખને પણ ધારાસભાના સભાસદો નીમે છે. વળી લોકોએ પસંદ કરીને મોકલ્યા હોય, તેવા સભાસદોમાંથી ત્રણ સભાસદોને પસંદ કરીને ગવર્નર સાહેબ પ્રધાન નીમે છે. કેટલાંક ખાતાનો વહીવટ આ પ્રધાનો કરે છે. તમે મોટા થાઓ, અને તમને જીજ્ઞાસુ લોકો મત આપે, તો તમે ધારાસભાના સભાસદ થઈ શકો, અને તમારામાં અક્કલ હોશિયારી હોય અને ધારાસભાના સભાસદોનો તમારા ઉપર વિશ્વાસ હોય, તો તમે આખા ઇલાકાના કોઈ એક ખાતાના પ્રધાન પણ થઈ શકો.

આ ભૂગોળ વાંચનારો ગમે તે વિદ્યાર્થી યોગ્ય કેળવણી મેળવીને કાયદા ઉમરનો થયા પછી પ્રયત્ન કરે, તો યુનિસિપાલિટી કે લોકલ બોર્ડનો પ્રમુખ કે ઇલાકાની ધારાસભાનો પ્રમુખ કે પ્રધાન થઈ શકે.

ઇલાકાનાં કેટલાંક ખાતાનો વહીવટ પ્રધાનો મારફત થતો નથી, પણ તેનો વહીવટ કારોબારી મંડળ એ નામની સભા મારફતે થાય છે. કારોબારી મંડળના સભાસદો સરકાર નીમે છે. તેમાં અડધા હિંદીઓ અને અડધા યુરોપીઓનો હોય છે. ગવર્નર સાહેબ તે મંડળના પ્રમુખ છે.



## ગુજરાત.

આપણે ગુજરાતમાં રહીએ છીએ, તેથી આપણે ગુજરાતી કહેવાઈએ છીએ. ગુજરાત એ નામ ગુર્જર ઉપરથી પડ્યું છે. “ગુર્જર” એક જાત (પ્રજા) નું નામ છે. ગુર્જરોનો મુખ્ય ધંધો પશુપાલન હતો, અને તે એક રખડતી જાત હતી. આર્યોની માફક ઘણા પહેલાંના વખતમાં ગુર્જરો પરદેશમાંથી ધંનજમાં આવ્યા હશે, અને ત્યાંથી મારવાડમાં થઈ ગુજરાતમાં આવ્યા હશે એમ મનાય છે. વલ્લભીપુરના નાશ પછી તેમની સત્તા ધીમે ધીમે વધવા માંડી હશે. કેટલાક લોકોના મત પ્રમાણે આવડાઓ ગુર્જરો હતા.

**સીમા:**—ગુજરાતની ઉત્તરે કચ્છનું રણ, મારવાડ અને અરવલ્લી પર્વતની હાર આવેલી છે, પૂર્વે મેવાડ, માળવા અને ખાનદેશ આવેલા છે, તથા દક્ષિણે મહારાષ્ટ્ર અને પશ્ચિમે અરબી સમુદ્ર છે. બીજી રીતે વિચારતાં પશ્ચિમે સમુદ્ર, ઉત્તરે રણ અને પર્વત, પૂર્વે દુંગરોની હાર અને જંગલો, અને દક્ષિણે દમણગંગા નદીથી ગુજરાતની હદ નક્કી થાય છે.

**કુદરતી વિભાગ:**—કુદરતી રીતે ગુજરાતના ત્રણ ભાગ પડે છે.

૧. કચ્છ:—આ દેશ દરીઆ અને રણથી બીજા ભાગથી તદ્દન જુદો પડેલો છે.

૨. કાઠિઆવાડ:—આ દ્વીપકલ્પ તળે ગુજરાતથી ભાલના નીચા પ્રદેશથી જુદો પડે છે.

૩. તળે ગુજરાત:—બાકીનો બધો ભાગ આ નામથી ઓળખાય છે.

**રાજકીય વિભાગ:**—

૧. ખાલસા મુલક:—બધો ખાલસા મુલક તળે ગુજરાતમાં આવી જાય છે; માત્ર થોડોજ ભાગ કાઠિઆવાડમાં છે. આ મુલકમાં મહારાષ્ટ્રમાંથી થાણા જિલ્લો ઉમેરીને એક વિભાગ બનાવવામાં આવ્યો છે, તે ઉત્તર વિભાગ કહેવાય છે.

૨. મુંખઇ સરકારની દેખરેખ નીચેનાં દેશી રાજ્યો:—આ દેશી રાજ્યો તળ ગુજરાતમાંજ છે.

૩. વડોદરા રાજ્ય:—આ રાજ્યનો ધણો ભાગ તળ ગુજરાતમાં અને થોડો ભાગ કાઠિઆવાડમાં છે. તેના ઉપર ગાયકવાડ સરકારનું રાજ્ય ચાલે છે, અને તેમના ઉપર વાઘસરોય સાહેબ દેખરેખ રાખે છે.

૪. પશ્ચિમ હિંદનાં રાજ્યો:—આ રાજ્યોમાં કચ્છ, કાઠિઆવાડ, અને પાલણપુરનો સમાવેશ થાય છે. આ રાજ્યો ઉપર વાઘસરોય સાહેબ દેખરેખ રાખે છે.

### ઉત્તર વિભાગ.

આ વિભાગમાં અમદાવાદ, ખેડા, પંચમહાલ, ભરૂચ, સુરત, અને થાણા એમ છ જિલ્લા છે.

### અમદાવાદ જિલ્લો.

સીમા:—અમદાવાદ જિલ્લો એક જથ્થે ન હોતાં તેની સાથે દેશી રાજ્યોના મુલક સેળમેળ થએલા છે. ઇશાન કોણમાં પ્રાંતીજ અને મોડાસા ને દક્ષિણમાં ઘોઘા, જિલ્લાના બીજા ભાગોથી છુટા પડેલા છે. આ જિલ્લો ઉત્તર વિભાગમાં સૌથી ઉત્તરે આવેલો છે. તેની ઉત્તરે વડોદરા રાજ્યનો મુલક, પૂર્વે ખેડા જિલ્લો, દક્ષિણે ભાવનગર રાજ્ય, અને પશ્ચિમે ઝાલાવાડ અને કચ્છનું રણ છે.

તાલુકા:—વ્યવસ્થા માટે આ જિલ્લાને છ તાલુકા અને ત્રણ મહાલમાં વહેંચવામાં આવ્યો છે. પ્રાંતીજ, વીરમગામ, ધંધુકા, ઘોળકા, ઉત્તર દસકોઈ અને દક્ષિણ દસકોઈ એ છ તાલુકા, અને મોડાસા, સાણુંદ, અને ઘોઘા એ ત્રણ મહાલ છે.


દેખાવ:—ઉત્તરમાં નાના ડુંગરોની હાર છે. એ સિવાય પ્રદેશ ખુલ્લો, સપાટ અને સારો ખેડાયેલો છે. પશ્ચિમમાં ખારા પાટનાં મેદાન કચ્છના રણ સુધી પથરાયેલાં છે. દક્ષિણમાં નળીનું સરોવર છે, અને ઘોલેરા તથા ઘોઘાની ખાડીઓ છે.

**પહાડ:—**મોડાસામાં આશરે ૫૦૦ ફુટ ઉંચી ટેકરાઓની હાર છે. ધંધુકામાં રાણપુરની પશ્ચિમે ચોટીલાના ડુંગર જોડે સંજંધ રાખતી નાની ટેકરીઓ છે. ઘોઘામાં ખોખરાની ડુંગરીઓ છે.

**નદીઓ:—**નદીઓ બે દિશામાં વહે છે. કેટલીક પૂર્વ ગુજરાતના ડુંગરોમાંથી આવી નૈર્ઋત્ય કોણમાં વહે છે, અને કેટલીક કાઠિયાવાડના ડુંગરોમાંથી નીકળી પૂર્વ તરફ વહે છે. નૈર્ઋત્ય કોણમાં વહેનારી નદીઓમાં સાગરમતી અને તેને મળનારી નદીઓ વાત્રક, ખારી, મેશ્વો અને માજમ મુખ્ય છે. પૂર્વ તરફ વહેનારી નદીઓમાં ભોગાવો અને ભાદર મુખ્ય છે. તળાવ અને જળાશયો:—

**નળ:—**અમદાવાદ શહેરની નૈર્ઋત્યે ૩૭ માઇલ ઉપર નળ કુદરતી સરોવર છે. તે ૪૯ ચોરસ માઇલ જગા રોકે છે. તેમાં ધણું ખરું બારે માસ પાણી રહે છે, પણ તે ખાડું છે. બહુજ થોડા વરસાદ પડ્યો હોય, તો ખીજે વર્ષે સુકાઈ જાય છે. તળાવ કાદવથી ભરેલું છે, અને તેની ઉત્તર, પશ્ચિમ અને દક્ષિણ દિશાએ બર અને ઉંચાં ઘાસ ઊગે છે. દુબરો જળચર પક્ષી તેની પાસે રહે છે, ને ઉનાળામાં બેટ ઉપર ઘાસ ઊગે છે, તેથી ત્યાં દેર ચરે છે. ચોમાસામાં નળનું પાણી ભોગાવો નદી જોડે એકઠું થાય છે. નળ સરોવર અને ભોગાવો નદીનો નીચલો પ્રવાહ એક કાળે સમુદ્રનો ફાટો હોઈ કચ્છના રણ સાથે જોડાએલો હશે, એમ ધારવામાં આવે છે. નળ અને જમીનને જોડનારો જમીનનો પટ બહુ નીચો પ્રદેશ છે. વરસાદ બહુ પડે છે ત્યારે રણનું પાણી નળમાં આવે છે, અને ત્યાંથી ખંભાતના અખાતમાં જાય છે. વચ્ચે કાણું હોય તેવા પથર નળની પાસેના પ્રદેશમાં હાલ માલમ પડે છે. તે જુના વખતમાં વહાણનાં લંગર હતાં એમ ત્યાંના લોક કહે છે.

ઘોળકા, દસકોઇ, વીરમગામ, એ ગામોમાંથી અસલ વણઝાર જતી હતી. તે રસ્તા ઉપર વાવ, કુવા અને સારાં તળાવ બંધાએલાં છે. તેમાં અમદાવાદમાં કાંકરીઉં અને ચંડોળા, સરખેજમાં રોજનું,



વીરમગામમાં મુનસર, અને ઘોળકાનું મલાવ અને માન એ મુખ્ય છે. ચંડોળામાંથી નહેરો કહાડીને ખેતરોને પાણી પાવામાં આવે છે.

અડાલજની વાવ અને અમદાવાદની દાદાહરીની વાવ કારીગરી માટે વખણાય છે.

ભાલમાં પાણીની તાણુ છે, અને ઉનાળામાં પાણીની અછતને લીધે ત્યાં લોકોને ઘણી આપદા પડે છે.

**અગત્યનાં સ્થળા:—**

**અમદાવાદ:—**ઉત્તર વિભાગનું તથા અમદાવાદ જિલ્લાનું એ મુખ્ય શહેર અને આખા ગુજરાતનું જીનું પાટનગર સાબરમતીને કાંઠે આવેલું છે. વેપારઉદ્યોગ અને વસ્તીમાં ઈલાકામાં ફક્ત મુંબઈથીજ બીજે નંબરે છે. તેની સ્થાપના ઇ. સ. ૧૪૧૨ માં ગુજરાતના સુલતાન અહમદશાહ આદશાહે કરી હતી. ગુજરાતની લગભગ વચ્ચે હોવાથી ગુજરાતનો ઘણો વેપાર તેની મારફતે ચાલે છે. મસ્જીદો, રોજાઓ, જૈન દહેરાં, હિંદુ મંદિરો, ભદ્રનો કિલ્લો વગેરે ઘણાં જોવા લાયક સ્થળો એમાં આવેલાં છે. અમદાવાદનો મુખ્ય ઉદ્યોગ સુતરાઉ કાપડ વણવાની મીલોનો છે. આ ઉદ્યોગની જોડે સંબંધ રાખનાર બીજા નાના ઉદ્યોગો પણ ખીલેલા છે. આ ઉપરાંત રેશમી અને કસબી કાપડ વણવાનો તેનો જીનો ઉદ્યોગ પણ થોડો ઘણો ચાલે છે. દીવાસળી બનાવવાનું કારખાનું પણ છે. વળી તે મોટું રેલવે જંકશન હોવાથી મુસાફરોની અવરજવર પણ ઘણી રહે છે.

**વીરમગામ:—**કપાસના પ્રદેશની વચ્ચે આવેલ હોવાથી તેનો મુખ્ય ઉદ્યોગ કપાસ લોઢવાનાં જીનનો છે. આ ઉપરાંત કાપડ વણવાની મીલો પણ તેમાં છે. કાઠિઆવાડ જવાના નાકા ઉપર હોવાથી કાઠિઆવાડના મુસાફરો માટે વીરમગામ અગત્યનું જંકશન છે. પહેલાં વીરમગામમાં પાણીનું કુખ હતું, પણ થોડાં વર્ષથી ત્યાં બોરીંગ ( પાતાળ કુવો ) કરીને પાણી કહાડવામાં આવ્યું છે, તેથી તે કુખ ઓછું થયું છે.

**ઘોળકા:**—ઉત્તર ગુજરાત અને ખંભાતના અખાતની વચ્ચે અને કાઠિયાવાડ અને તળ ગુજરાતના ધોરી રસ્તા ઉપર આવેલું હોય તે ગુજરાતનાં જુનાં શહેરોમાંનું એક છે. રેલવે અને સ્ટીમર ( આગ-બોટ ) ના પહેલાંના જમાનામાં તેની વેપારી અગત્ય ધણી હતી. ખંભાતના અખાતનો વેપાર પડી ભાગવાથી અને તળ ગુજરાત અને કાઠિયાવાડને જોડનારી પહેલી રેલવે વીરમગામ મારફતે થવાથી તેની અગત્ય ઓછી થઈ ગઈ છે. હવે અમદાવાદ ઘોળકા રેલવે બોટાદ સુધી લંબાય છે, તેથી કાઠિયાવાડ સાથેનો તેનો જુનો સંબંધ શરૂ થયો છે. લોકો તેને મહાભારતમાં પ્રખ્યાત થયેલું વિરાટ નગર માને છે.

**ખારાઘોડા:**—વીરમગામથી વાયવ્ય કોણમાં કચ્છના રણને કાંઠે આવેલું છે. ત્યાં સરકાર તરફથી વરાગડું મીઠું પકવવામાં આવે છે. આ મીઠું દેશના બીજા ભાગોને પહોંચાડવા માટે ટેક સુધી મોટા માપની રેલવે નાખવામાં આવી છે. મીઠા ઉપરાંત મેગનેશિયા નામનો બીજો ક્ષાર પણ ત્યાં બનાવવામાં આવે છે.

**ઘોઘા:**—કાઠિયાવાડના અગ્નિ કોણમાં ખંભાતના અખાત પર અમદાવાદ જિલ્લાનું બંદર છે. તે ઘણું જુનું બંદર છે. વલ્લભી રાજાઓના સમયમાં તે ગુંદીગઢ તરીકે જાણીતું હતું. અણહીલવાડના રાજાઓના સમયથી તેના ખારવાઓ પંકાએલા છે. બ્રિટિશ વાવટે રાખી ફરતાં વહાણોમાં હિંદુસ્તાનના ખારવાઓમાં ઘોઘાના ખારવા વિશ્વાસુ ગણાય છે. લગભગ ઇ. સ. ૧૮૬૦ સુધી તે તવંગર હતું. ત્યાર પછી ખંભાતના અખાતનો વેપાર તૂટી ગયો તેની સાથે તેની પણ પડતી આવી, અને જે થોડો ધણો વેપાર હતો, તે ભાવનગર બંદરની ખીલવણીથી પુરેપુરો પડી ભાગ્યો. દરીઆકાંઠે હોવાથી ઉનાળામાં જિલ્લાના બીજા ભાગ કરતાં તેની હવા સારી રહે છે.

ઘોઘાની દક્ષિણે પાંચ માઇલ ઉપર પીરમ બેટ છે, ત્યાં દીવાદાંડી છે. તેમાંથી પ્રાચીન સમયનાં પ્રાણીઓના અવશેષ (ફોસિલ) મળી આવ્યા છે.

**ઘોલેરા:**—ખંભાતના અખાતમાં વેપારનું મથક અને એક મોટું બંદર હતું. ઘોધાની પડતીનાં કારણે ખતાવ્યાં તેજ કારણથી તેની પણ પડતી થઇ. અમદાવાદ જિલ્લાનો આ ભાગ અંગ્રેજ સરકારના હાથમાં સૌથી પહેલો આવ્યો હતો. ભાવનગરના દરબાર કેટલાકના હક દબાવવાનું કરતા હતા, તેમાંથી બચવાને ઘોલેરાના જમીનદારોએ અરધી ઉપજ આપવાની સરતે ઇ. સ. ૧૮૦૨ માં આ ગામ અંગ્રેજ સરકારને સોંપી દીધું હતું.

### કૃતિ.

૧. અમદાવાદ જિલ્લાનો નકશો દોરી તેમાં જુદી જુદી જાતની જમીન દેખાડો.

૨. અમદાવાદ જિલ્લાનો નકશો દોરી તેમાં વેપારના માર્ગ ખતાવો.

### ખેડા જિલ્લો.

**સીમા:**—ઉત્તરે અમદાવાદ જિલ્લો, મહીકાંઠા એજન્સિ, અને વાડાસિનારનું રાજ્ય, પૂર્વે અને દક્ષિણે મહી નદી જિલ્લાને પંચમહાલ. વડોદરા રાજ્ય અને ભરૂચ જિલ્લાથી જુદો પાડે છે, નૈર્ઋત્યમાં ખંભાત સંસ્થાન, અને પશ્ચિમે સાબરમતી નદી અને તેને સામે કિનારે અમદાવાદ જિલ્લો છે.

**તાલુકા:**—રાજ્યવ્યવસ્થા માટે આ જિલ્લાને નીચે પ્રમાણે સાત તાલુકામાં વહેંચવામાં આવ્યો છે. માતર, મહેમદાવાદ, નડિઆદ, કપડવંજ, ઠાસરા, આણંદ, અને ધોરસદ.

**દેખાવ:**—છેક ઉત્તરમાં થોડા ભાગમાં, અગ્નિ કોણમાં, અને દક્ષિણમાં મહીના કાંઠા પાસે જમીન પહાડી અને ખાડાટેકરાવાળી છે. તે સિવાયની જમીન સપાટ અને ખેતી થઇ શકે તેવી છે. તેમાંએ મધ્યનો ચરોતર ભાગ ધણો ફળદ્રુપ ને સારો ખેડાએલો છે. નૈર્ઋત્ય કોણમાં ખંભાત તરફ જતાં જમીન ઓછી ફળદ્રુપ થતી જાય છે.

**નદીઓ:**—મુખ્ય નદીઓ પૂર્વમાં મહી અને પશ્ચિમમાં સાબરમતી છે. તે ઉપરાંત શેદી, વાત્રક ને ખારી છે. સાબરમતી નદી જિલ્લાની પશ્ચિમે ફક્ત ૧૪ માઇલ વહે છે, પણ એનું પાણી પીતના અપમાં આવે છે.

**શેદી:**—આ નદી મહીકાંઠાના હુગરમાંથી નીકળી જિલ્લાના ઇશાન કાણુમાં મહીથી બે માઇલ છેટે દાખલ થઇ પશ્ચિમ તરફ વહે છે. તેને ફેટલીક નાની નદીઓ મળે છે. ખેડાથી થોડે દૂર વાત્રક સાથે તે મળે છે. વાત્રક અને તેનાં એકડાં થએલાં પાણી સાબરમતીને વૌઠા આગળ મળે છે.

શેદીના કિનારા ઉંડા, તેના પ્રવાહનો વેગ જોરવાળો, અને તળીઉં કાદવકીચડવાળુ છે. આ કારણથી તેને ઝોળંગવી કહેણુ છે. મોહોર નદી આવીને એને મળે છે, ત્યાર પછી એનું પાણી ખાંડ થાય છે, અને પીવાના કામમાં આવતું નથી. વાત્રક સાથે મળે છે ત્યાંથી બેએક માઇલ ઉપરના લાગથી નદીનો પ્રવાહ ઘણોખરો ફારો થઇ જાય છે.

**વાત્રક:**—મેવાડમાંથી નીકળી મહીકાંઠા અને પ્રાંતીજમાંથી વહી જિલ્લામાં દાખલ થાય છે. ખેડાની ઉત્તરે પાંચ માઇલ ઉપર એને મેશ્વો આવીને મળે છે, ને ખેડા આગળ તે શેદીની સાથે મળે છે. એનું પાણી પીતના કામમાં ઘણું આવે છે.

**ખારી:**—ઇડર સંસ્થાનમાંથી નીકળી ખેડા જિલ્લાની પશ્ચિમનાં થોડાંક ગામ પાસે વહે છે, ને વાત્રકને સાબરમતીના મંગમથી થોડેક ઉપલાણે મળે છે. આ નદીને બાંધી લઇ એમાંથી નહરો કઢાડવામાં આવી છે. તેનું પાણી પીતના કામમાં ઘણું આવે છે.

**તળાવ અને જળાશયો: —**

કપડવંજ અને ઠાસરા એ બે તાલુકાના ફેટલાક લાગ સિવાય જિલ્લામાં બધે કુવા, તળાવ અને નદીઓ છે. જિલ્લાની ફેટલીક



નદીઓ ઉડી હોવાથી પાસેનાં તળાવ અને કુવાનું પાણી અંદરના પ્રવાહોથી નદીઓમાં ખેંચાઈ જાય છે. જિલ્લાનાં કેટલાંક ગામના કુવા ધણા ઉંડા છે, તેથી કહેવત પડી છે કે “ઓડ ઉમરેડના ઉંડા કુવા, દીકરી દે તેનાં માઆપ સુઆં.” પહેલાં કેટલાક કુવાઓમાં ૨૫ ફુટ ઉંડાઈએ પાણી મળતું, પણ ઇ. સ. ૧૮૧૯ ના ધરતીકંપ પછી પાણી વધારે ઉંડાં ગયાં છે.

**કુંડ:**—કપડવંજ તાલુકાના લસુંદ્રા ગામ પાસે દસ આર ઝરા છે, તેમાં પાણી ઓછુંવતું ગરમ હોય છે. તેની પાસે ગંધક દશે એમ વાસ ઉપરથી લાગે છે.

**વસ્તી:**—ખેડા જિલ્લો સપાટ પ્રદેશ છે. તે નદીનાળાંથી ભરેલો છે, અને જમીન ખેતીને માટે ઉત્તમ જાતની છે, તેથી તેમાં વસ્તી ઘણી ગીચ છે. આટલી ગીચ વસ્તી આખા ઈલાકામાં બીજા એકે જિલ્લામાં નથી.

**અગત્યનાં સ્થળ:**—

**નડિઆદ:**—ખેડા જિલ્લાનું સૌથી મોટું શહેર છે. સત્તરમા સૈકાની શરૂઆતમાં એ ગળી તથા રૂના વેપાર માટે પ્રખ્યાત હતું. ઇ. સ. ૧૮૩૦ માં ગાયકવાડ સરકારે અંગ્રેજ સરકારને આપ્યું હતું. હાલ ત્યાં સુતરાઉ કાપડ વણવાની મીલો છે. અહીંનું સંતરામનું મંદિર જોવા લાયક છે. અહીંથી એક નાના માપની રેલવે કપડવંજ સુધી જાય છે. સાક્ષર શ્રી ગોવર્દ્ધનરામ અહીં જન્મ્યા હતા.

**કપડવંજ:**—મોહોર નદીને કાંઠે જુના કાળથી વસેલું છે. પાસે વરાંસી નામની નદી છે, અને તેનો મોહોર સાથે સંગમ થાય છે. કેટલાક તેને કપટપુર કહે છે. મધ્ય હિંદુસ્તાન અને મહીકાંડા તથા તળ ગુજરાતના માર્ગમાં આવેલું હોવાથી ત્યાં ઘણો વેપાર ચાલતો હતો. અહીં ઊંસ અને ચુનો પાસેજ મળી આવે છે; વળી મહુડાંના ફળમાંથી બનતું ડોળીઉં પણ બને છે. આ બધાં સાધનોથી સાણુ બનાવવાનો ઉદ્યોગ સારો ચાલે છે. આ પહેલાં દેશી કાચ પણ અહીં

બનતો. હાલ પણ કાચનાં કેટલાંક કારખાનાં છે. અહીંથી થોડે દૂર અકીકના પથર કહાડવામાં આવે છે. ઘી, તેલ ભરવાનાં ચામડાંનાં કુલ્લાં પણ અહીં બને છે. અહીંના વહોરા મોટા વેપારી છે. વહોરવાડ જોવા લાયક છે. વળી ગામ વચ્ચે બત્રીસ કોડાની વાવ, કુંડ અને મિનારો જોવા લાયક છે. અહીં વોટર વર્ક્સ (પાણીના નળ) થયા છે.

ખેડા:—જિલ્લાનું મુખ્ય ગામ વાત્રક અને શેઠીના સંગમ ઉપર આવેલું છે. તળ ગુજરાતનું તે ઘણું પ્રાચીન સ્થળ છે. ઇ. સ. ના પાંચમા સૈકામાં તે ખેડ્રા એ નામે ઓળખાતું. ઇ. સ. ના છઠ્ઠા સૈકામાં એ મોટું નગર હતું, અને ત્યાં વલ્લભીપુરના જીતનાર શિલાદિત્યનો જન્મ થયો હતો. મકાનોના પાયામાંથી મોટી છોટા મળી આવે છે. કેટલાક જુના લેખમાં તેને ખેટક એવું નામ પણ આપવામાં આવ્યું છે, અને તે નામ સંસ્કૃત “કેતક” એટલે કેવડો એ ઉપરથી પડ્યું હોય એમ કેટલાક માને છે.

ડાકોર હિંદુઓનું અને વડતાલ સ્વામિનારાયણ પંથનું જત્રાનું ધામ છે.

## પંચમહાલ જિલ્લો.

સીમા:—બારીઆ રાજ્યનો પહાડી અને રાની સાંકડો ભાગ વચ્ચે આવીને જિલ્લાના એ ભાગ કરે છે. પશ્ચિમના વિભાગમાં ગોધરા ને કાલોલ તાલુકા અને હાલોલ મહાલ છે. એના વાયવ્ય કાણમાં મહીની બીજ બાબુએ ખેડા જિલ્લો છે. તે સિવાય બીજા બંધી સરહદ પર દેશી રાજ્યો આવેલાં છે; વડોદરા દક્ષિણે તથા પશ્ચિમે, બારીઆ પૂર્વમાં, અને લુણાવાડા અને મુંથ ઉત્તરમાં છે. પૂર્વના વિભાગમાં દાહોદ તાલુકા અને ઝાલોદ મહાલ છે. તેની ઉત્તરે મેવાડ, પૂર્વમાં અને દક્ષિણમાં માળવા, અને પશ્ચિમે બારીઆ, લુણાવાડા અને મુંથ છે.

ઉપર જણાવેલા ત્રણ તાલુકા અને એ મહાલ ગાણીને કુલ પાંચ મહાલ થાય છે, તેથી આ જિલ્લાનું નામ પંચમહાલ પડ્યું છે.

**દેખાવ:**—ચાંપાનેરની પાસેના લાગ સિવાય પશ્ચિમ વિભાગ સપાટ છે. પૂર્વ વિભાગની સપાટી ગોધરાના મેદાનથી ૭૦૦, ૮૦૦, ૫૫૮ ઉંચી છે. પૂર્વ વિભાગનો મધ્ય ભાગ જંગલથી ઢંકાયેલો છે. પશ્ચિમ વિભાગમાં પાવાગઢની પાસેનો પ્રદેશ ઉજ્જડ છે.

**પહાડ:**—ગોધરાની દક્ષિણે અને વડોદરાની પૂર્વે પાવાગઢ આવેલો છે. તે મેદાનની સપાટીથી ૨,૫૦૦ ફુટ ઉંચો છે. તેનો પરિઘ (ધેરાંવા) ૨૬ માઇલ છે. તેની તળેટીમાં જુના ચાંપાનેરનાં ખંડેરા અને ઉપર પાવાગઢના જુના અજીત કિલ્લાનાં ખંડેર, પતાઈ રાવળનો મહેલ, અને કાળકા માતાનું મંદિર છે.

**નદીઓ:**—અન્ને વિભાગની નદીઓ મહીને મળે છે. મહી ગોધરાની પશ્ચિમમાં ૨૮ માઇલ મુધી વહે છે.

**વિદ્યામિત્રી:**—પાવાગઢના ટુંગરમાંથી નીકળી વડોદરાની દક્ષિણે થઈ ઢાઢરને મળે છે.

**અનાસ:**—પૂર્વ વિભાગમાં મોટી નદી છે. તે માળવામાંથી આવી દાહોદ અને જાલોદની પૂર્વે વહી મહીને મળે છે.

**જળાશયો:**—આ જિલ્લામાં નાની નદીઓ તથા વહેણા બહુ છે. તે ઉપરાંત મોટાં તળાવો છે; તેમાંનાં કેટલાંક કુદરતી છે, અને બીજા જિલ્લાઓના પ્રમાણમાં મોટાં છે. તેમાંનાં કેટલાંકનું પાણી સુકાતું નથી. કુવા પણ ઘણા છે, તેથી પાણીની ખોટ નથી.

**કુંડ:**—ગોધરાની પશ્ચિમે દસ માઇલ ઉપર આવેલા ટુવા ગામની પાસે ઉના પાણીના ઝરા છે. તેમાંનો એક નદીના લાક્ષમાં અને બીજો એક એકર કાદવવાળી જગામાં માટીની કાઠીઓ દાટેલી છે તેમાં છે. તેમાંથી એક જાતનો વાયુ નીકળે છે.

**વસ્તી:**—આ જિલ્લો વિસ્તારમાં લગભગ ખેડા જિલ્લા જેટલો છે, પણ વસ્તી તેનાથી અડધી છે. જંગલ પાસેના પ્રદેશમાં અનાર્થ જાતના બીજ લોકો માત્રમ પડે છે,

**અગત્યનાં સ્થળો:—**

**ગાંધરા:—**પંચમહાલ જિલ્લાનું મુખ્ય શહેર છે. તેની પશ્ચિમ તરફ ડાંગરની જમીન અને તે સિવાય ચોમેર જંગલનો પ્રદેશ છે, તેથી સાગની વળીઓ અને જંગલની બીજ પેદાશ બહારગામ મોકલવાનું અગત્યનું મથક છે. એક રેલવે લાઈન આણંદથી અને બીજી વડોદરાથી આવે છે. અહીંથી એક લાઈન દિલ્લી સુધી જાય છે. વહોરાની મસ્જદ અને સરકારી મકાનો જોવા લાયક છે.

**દાહોદ:—**ગુજરાત ને માળવાની સરહદ ઉપર આવેલું હોવાથી વેપારનું મથક છે, પણ રેલવે થવાથી તેના વેપારને ફટલોક ધોડો પહોંચ્યો છે. અહીં સીસમના ઘાટ અને લાખની બંગડી બને છે. ઔરંગઝેબ બાદશાહનો જન્મ અહીં થયો હતો.

**ચાંપાનેર:—**પાવાગઢની તળેટીમાં આવેલું જીનું શહેર છે. હાલ તે ખંડેર જેવી અવસ્થામાં છે, પણ પહેલાં તે સમૃદ્ધ શહેર હતું. વનરાજના સમયમાં ચાંપાએ તે વસાવ્યું હતું. એની પાસેજ પહાડ ઉપર પાવાગઢનો જીનો અજીત કિલ્લો આવેલો છે.

## ભરૂચ જિલ્લો.

**સીમા:—**ઉત્તરે મહી નદી ને તેની પેલી પાર ખંભાત સંસ્થાન ને ખેડા જિલ્લો, પૂર્વે ને અગ્નિ કાણુમાં રાજપીપળા ને વડોદરા રાજ્ય, દક્ષિણમાં કીમ નદી અને તેને સામે પાર સુરત જિલ્લો, અને પશ્ચિમે ખંભાતનો અખાત છે.

**તાલુકા:—**રાજ્યવહીવટને માટે જિલ્લાને છ તાલુકામાં વહેંચવામાં આવ્યો છે:—૧ ભરૂચ, ૨ અંકલેશ્વર, ૩ જંજીસર, ૪ આમોદ, ૫ વાગરા, અને ૬ હાંસોટ (મહાલ).

**દેખાવ:—**જિલ્લાની જમીન નદીએ ઘસડી આણેલા કાંપની બનેલી છે અને તે સપાટ મેદાન છે. જમીન પ્રમાણે જિલ્લાના ત્રણ ભાગ

ચક્ર શકે. (૧) દરીઆકાંઠાનો રેતાળ સાંકડો પટો, (૨) નિચાણનો ખરાપાટનો પ્રદેશ, (૩) ભરતી ન પહોંચે એટલો દરીઆથી દૂર આવેલો ક્ષુદ્ર પ્રદેશ.

રેતાળ પ્રદેશમાં હરણ અને બકરાંને સારો ચારો મળે છે. ખારાપાટમાં ફક્ત ચોમાસામાં હરણને ભાવે એવું ખાંડ ધાસ થાય છે. તે સિવાય બીજી ઋતુમાં એ ભાગ તદ્દન વેરાન હોય છે, ક્ષુદ્ર પ્રદેશમાં જુદા ભાગ જમીન કાળી છે. તેમાં ઘઉં અને કપાસનો પાક સારો થાય છે.

**નદીઓ:**—જિલ્લાની ઉત્તર સીમા ઉપર મહી અને દક્ષિણ સીમા ઉપર કીમ સિવાય મોટી નદીઓ નર્મદા અને ઢાઢર છે.

**ઢાઢર:**—આ નદી વિંધ્યાચળ પર્વતમાંથી નીકળી મહીની દક્ષિણે વીસ માઇલ ઉપર ખંભાતના અખાતને મળે છે. સમુદ્રથી ત્રીસ માઇલ દૂર એને વિશ્વામિત્રી મળે છે. વળી આમોદથી છ માઇલ ઉપર મોતાની ખાડી તેની સાથે જોડાય છે. સમુદ્રથી સાત માઇલ દૂરથી તેની ખાડી થાય છે. ખાડીના પૂર્વ કિનારા ઉપર ટંકારીઆ બંદર આવેલું છે. ભરતીની અસર જણાતી નથી, તેવા ભાગમાં નદીનો પ્રવાહ ટારી ઋતુમાં ઘણો નાનો હોય છે. મુખથી ટંકારીઆ બંદર સુધી વહાણો ફરી શકે છે, તોપણ નદીનો માર્ગ ઘણો મુશ્કેલ છે. વચ્ચે વચ્ચે કાદવ અને રેતીનાં ભાંડાં ઉપર નીકળી આવેલાં હોય છે.

**વસ્તી:**—ક્ષેત્રકળ ખેડા જિલ્લાથી થોડું ઓછું છે, છતાં વસ્તી ત્રણ લાખ એટલે ખેડા જિલ્લાથી અડધા કરતાંએ ઓછી છે. સૌથી સારા ખેડુતો કણબી છે. મુસલમાનો ઘણે ભાગે કંગાળ છે. વહોરા-ઓ જિલ્લાના ઘણા ભાગમાં છે. તે મહેનતુ, હોશિયાર અને સારી સ્થિતિમાં છે. પારસીઓ આ જિલ્લામાં છ સાત સૈકાથી વસેલા છે.

**અગત્યનાં સ્થળો:—**

**ભરૂચ:—**નર્મદાને કિનારે એક ટેકરી ઉપર વસેલું ઘણું જીવું શહેર છે. પહેલાં ત્યાં ભૂગુ ઋષિનો આશ્રમ હતો, તે ઉપરથી તે ભૂગુપુર કે ભૂગુકચ્છ કહેવાતું. તે શહેર પાંચડી પને વસેલું છે. ઘણા જીના કાળથી તે હિંદુસ્તાનના પશ્ચિમ કિનારાનાં મોટાં બંદરોમાં ગણાતું, પણ હવે આગગાડી અને આગબોટ થયા પછી તેની જીની અગત્ય ઓછી થઈ છે. નર્મદા નદીને લીધે તે પવિત્ર તીર્થ પણ મનાય છે. રોશન પાસેનો નર્મદાનો પૂલ ઘણે ખર્ચે બાંધેલો છે. ડાકાના ભાગ, સરકારી હાઈસ્કૂલવાળો ટેકરો, બેગમવાડી, દશાશ્વમેધનો ઘાટ, અને નવચોકીનો ઓવારો જોવા લાયક છે. કપાસના પાકના પ્રદેશની વચ્ચે હોવાથી અહીંથી ધાણું ૩ પરદેશ ચડે છે. શહેરમાં સુતરાઉ કાપડની મીલ તથા જીન છે. જંબુસર જવા માટે નાના માપની રેલવે અહીંથી જાય છે.

**શુકલતીર્થ:—**ભરૂચથી દસ માઈલ પૂર્વે નર્મદાને કાંઠે આવેલું જનત્રાનું ધામ છે. અંકલેશ્વરથી નાંદોદ જતી રેલવેના જંઘડીઆ રોશનથી ત્યાં જવાય છે. થોડે થોડે અંતરે આની પાસે કાવીતીર્થ અને ડુંકારેશ્વર એ બે તીર્થ આવેલાં છે. એની પાસે નદીમાં કુબોરવડ છે. આ વડનો ઘેરાવો પહેલાં ઘણોજ હતો, પણ હમણાંનો ઓછો થતો જાય છે.

આ તીર્થના સંબંધમાં એવું કહેવાય છે કે ઘણાં વર્ષ પૂર્વે લોકો એમ જાણતા હતા, કે દુનિયામાં એક એવું તીર્થ છે, કે જ્યાં બધી જાતનાં પાપમાંથી મુક્તિ મળે છે; પણ આ સ્થળ ક્યાં આવ્યું તે તેમને ખબર નહોતી. ઉજ્જનના વૃદ્ધ રાજાએ પોતાનાં પાપમાંથી મુક્ત થવા એ સ્થળની શોધ કરવા કાગડાઓને થમ પાસે મોકલ્યા. થમને છેતરીને કાગડાઓએ તે સ્થાનની ખાતરી મેળવી. રાજા કાળા સદની હોડીમાં બેસી નર્મદાનો કિનારો જોતો ચાલ્યો. કેટલાક દહાડા

પછી સઢ ઘોળા થઈ ગયા, એટલે તરત રાજા કાઠે ઉતર્યો, ને પાપથી મુક્ત થયો. એ જમાનામાં કાગડાની પાંખ ઘોળી હતી; પણ યમને છેતરવાનું કપટ કર્યું, ત્યારથી તેમની પાંખો કાળી થઈ ગઈ. આ સ્થળ પાપની કાળાશ ઘોષ નાખી સફેદ કરે છે, માટે તે શુક્લતીર્થ એટલે ઘોળું તીર્થ કહેવાય છે. મૌર્ય વંશના મહારાજ ચંદ્રગુપ્તે તેના લાઘવોને મારી નાખેલા, તે પાપથી મુક્ત મેળવવા તેના ગુરુ અને પ્રધાન ચાણાક્ય સાથે તે અહીં આવ્યો હતો એમ કહેવાય છે.

**ભાડભૂત:**—ભરૂચથી આઠ માઇલ દૂર પશ્ચિમમાં જત્રાનું ધામ છે. ત્યાં અધિક લાદરવામાં જત્રા ભરાય છે.

**ટંકારીઆ:**—ભરૂચ જિલ્લાનું બીજા નંબરનું બંદર ઢાદર નદીને કાઠે આવેલું છે. એક વખત જંબુસર અને આમોદનું રૂ અને બીજાં અનાજ, અને માળવાના અરીણને માટેનું તે મોટું બંદર હતું, પણ હાલ તેનો ધંધો ઘટ્યો છે.

## સુરત જિલ્લો.

**સીમા:**—વડોદરા રાજ્યની સરહદ વચ્ચે આવવાથી જિલ્લાના ત્રણ ભાગ પડી જાય છે. ઉત્તરમાં બે ભાગ એક પશ્ચિમનો અને બીજો પૂર્વનો, અને ત્રીજો દક્ષિણનો. વચ્ચેનો મુલક ન ગણતાં આખા જિલ્લાની ઉત્તરે કીમ નદી અને તેને બીજે પાર ભરૂચ જિલ્લો, પૂર્વમાં રાજપીપળા, વડોદરા, વાંસદા અને ધરમપુર એ રાજ્યો, દક્ષિણમાં ફીરંગીઓનું દમણ અને થાણા જિલ્લો, અને પશ્ચિમે અરબી સમુદ્ર છે. ખાલસા મુલક સાથે દેશી રાજ્યોનાં ધણાં ગામોની હદ સેળભેળ થઈ છે.

**તાલુકા:**—વ્યવસ્થા માટે જિલ્લાને આઠ તાલુકા અને એક મહાલમાં વહેંચેલો છે. (૧) માંડવી, (૨) આરપાડ, (૪) ચોર્યાશી, (૪) આરડોલો, (૫) વલસાડ, (૭) પારડી, (૭) ચીખલી, અને (૮) જલાલપુર એ તાલુકા, અને (૬) વાલોદ એ મહાલ છે.

**દ્રાવ્ય:**—અરબી સમુદ્રને કિનારે દમણગંગાથી ઉત્તરમાં કીમ સુધી એની લંબાઈ ૮૦ માઇલ, તે ઉત્તરમાં તાપી નદીના પટ આગળ પૂર્વ-પશ્ચિમ પહોળાઇ લગલગ ૪૦ માઇલ છે; પરંતુ દક્ષિણ તરફ સંકડાતી જાય છે, તે દમણગંગા આગળ લગલગ પંદર માઇલ છે. આ જિલ્લાનો ઘણો ભાગ દરીયાની પાસે છે. જિલ્લાની ઉત્તરનો ભાગ સપાટ મેદાન છે. જેમ દક્ષિણ તરફ જતા જઈએ, તેમ જમીન પહાડી થતી જાય છે.

જમીનના ત્રણ ભાગ થઈ શકે છે. (૧) કિનારા પાસેનો રેતાળ અને ખારોપાટ ઉજ્જડ પ્રદેશ (૨) મધ્યનું કળદ્રુપ મેદાન. અને (૩) પૂર્વનો ગ્રાંથો ખેડાએલા પહાડી મુલક.

**પહાડ:**—કાંઈ કાંઈ જગાએ ટેકરાટેકરી એકદમ આવે છે, તોપણ સાધારણ રીતે જિલ્લાની જમીન સપાટ છે. ઉત્તરમાં તાપી નદીને ઉત્તર કિનારે તાડેશ્વર આગળ અને માંડવીની પૂર્વે નાની ટેકરીઓની હાર આવેલી છે. તાપીની દક્ષિણે સલાદ્રિની જોડે સંબંધ રાખતી ટેકરીઓની હાર આવેલી છે, તે સુરત જિલ્લાને ખાનદેશથી જુદો પાડે છે. દક્ષિણમાં વલસાડ પાસેનો પારનેરાનો ડુંગર ૫૦૦ ફુટ ઉંચો છે.

**નદીઓ:**—મુખ્ય નદીઓ કીમ, તાપી, મીંઢાળા, પૂર્ણા, અંબિકા, ઔરંગા, પાર, કોલક અને દમણગંગા છે.

**કીમ:**—રાજપીપળાના ડુંગરમાંથી નીકળી સુરત જિલ્લાની ઉત્તરેથી વહી તાપી નદીના મુખની ઉત્તરે વીસ માઇલ ઉપર ખંભાતના અખાતને મળે છે. તેનો ઘણો ભાગ રાજપીપળા અને વડોદરા રાજ્યની હદમાં છે.

**મીંઢાળા:**—ખાનદેશ અને સુરત જિલ્લાની વચ્ચેના ડુંગરમાંથી નીકળી તાપી નદીની દક્ષિણે સમુદ્રને મળે છે. નદીના મુખ આગળ વદાણ ફરી શકે છે.



**પૂણી:**—આ નદી મોટોળાની દક્ષિણે આવેલી છે. ઉપલા ભાગમાં ઢેકુડી વતી તેનું પાણી પીતના કામમાં લેવામાં આવે છે. ભરતી વખતે નવસારી અને જલાલપુર સુધી હોડીઆ ફરી શકે છે, તોપણ નદીના પટમાં ભાકાને લીધે બોમીઆ ખલાસી સિવાય ઢોડી લઇ જવામાં જોખમ છે.

**અંબિકા:**—વાંસદાના ડુંગરમાંથી નીકળી અરબી સમુદ્રને મળે છે. બીલીમોરા સુધી એમાં મોટાં વહાણ જઇ શકે છે, અને ગણદેવી સુધી નાનાં વહાણ જાય છે.

**ઔરંગા:**—ધરમપુરના ડુંગરમાંથી નીકળી વલસાડ તાલુકામાં થઇ અરબી સમુદ્રને મળે છે. આ નદી ઉપર વલસાડ મોટું બંદર છે. વહાણોને સુગમ પડે માટે નદીના મુખ પાસે એક દીવાદાંડી બાંધેલી છે.

**પાર:**—આરંગાની દક્ષિણે છે. તેના મુખ પાસે ઉમરખાડી સાઈ બંદર છે.

**કોલક:**—આ નદી મુખ આગળ સુરત જિલ્લો અને ફીરંગી-ઓના દમણ સંસ્થાનને જુદાં પાડે છે. તેના મુખથી આઠ માઇલ સુધી ભરતી આવે છે. ત્યાં સુધી નાનાં વહાણ ફરી શકે છે.

**દમણગંગા:**—આ નદી સુધી ગુજરાતની હદ છે. તે શરૂઆતમાં સુરત અને થાણા જિલ્લાને જુદા પાડે છે, તે પછી દમણમાં દાખલ થાય છે. ચોમાસામાં તેના મુખ પાસે નાનાં વહાણોને વાવાઝોડાથી રક્ષણ મળે છે.

**જળાશયો:**—

પાલનનું તળાવ મોટું છે, અને તે કેટલીક જમીનને પાણી પુરું પાડે છે. બીજાં તળાવ નાનાં છે, અને ઘણું ખર્ચ ફેલ્લુઆરિની લગભગમાં તો સુકાઇ જાય છે.

**વસ્તી:**—ઇલાકામાં ખેડા જિલ્લાથી વસ્તીની ખીચતામાં બીજા નંબરે આ જિલ્લો આવે છે.

અનાવલા સૌથી સારા ખેડુત છે, અને હાલીઓ રાખી એની પાછળ ઘણી મહેનત લે છે. હાલી એક જાતનો ગુલામજ છે. ઘણે ભાગે તે વંશપરંપરાનો ગુલામ હોય છે. મુસલમાનો કંગાળ છે, પણ વહોરા ખેડુતો અને વેપારીઓ સુખી છે. પારસીઓની સંખ્યા થોડી છે, પણ તેઓ સુખી અને આગળ પડતા છે. કાળીપરજની વસ્તી કુલ વસ્તીના ત્રીજા ભાગ જેટલી છે. કાળીપરજની અમુક જાતો છે, તેમાં દુબળા, ઢોંડીઆ, ચાંધરા ને નાયકડા મુખ્ય છે.

**અગત્યનાં સ્થળા:—**

**સુરત:—**જિલ્લાનું મુખ્ય શહેર તાપી નદીને કિનારે આવેલું છે. તે ભરૂચ અને ખેડા જેટલું પ્રાચીન નથી, તોપણ એક જીનું શહેર છે. મુંબઈની ચઢતી ચઢ તે પહેલાં હિંદુસ્તાનના પશ્ચિમ કિનારાનું તે મોટું બંદર ગણાતું હતું. ગોવળકોંડા, ખરાનપુર, વરાડ, અને આગ્રાથી અહીં વણઝારો આવતી, અને મલબાર અને કોંકણ કાંઠેથી તેમજ યુરોપ, આફ્રિકા, અરબસ્તાન અને ઈરાનના અખાતનાં બંદરોથી વહાણો આવતાં. વળી લંકા, મદ્રાસ બંગાળા, બ્રહ્મદેશ અને જાવાથી પણ કેટલાંક વહાણ આવતાં.

અંગ્રેજોએ હિંદુસ્તાનમાં વેપાર કરવા માટે સૌથી પહેલી કોડી સુરતમાં નાખી હતી. અંગ્રેજ ઉપરાંત વેપાર કરવા માટે ફીરંગી, વલંદા અને ફ્રેંચ લોકોએ પણ કોડીઓ નાખી હતી. મકકે હજ કરવા જનાર મુસલમાનો આ બંદરથી જતા, માટે તે મકકાનું મુખ્યાર (દરવાજો) કહેવાતું. ધનથી લોભાઈ શિવાજીએ બે વખત સુરત લૂંટ્યું હતું. મરાઠાઓની લૂંટથી બચવા માટે શહેરની આસપાસ કોટ ચણવામાં આવ્યો હતો. ઘણા લોકોનું કહેવું એમ છે, કે ગોપી નામના હિંદુએ નાના ગામડામાંથી સુરતને આગ્રાદ કર્યું છે. હાલ જેવા લાયક સ્થળોમાં કિલ્લો અને તેની પાસેનાં જાહેર મકાનો, લાઈન્સમાંનું જૈન મંદિર, સાર્વજનિક કોલેજ, નવાબનો મહેલ, અને વહોરવાડ છે. સુરતના વતનીઓ સહેલાણી છે. મુંબઈ ઇલાકામાં સૌથી વધારે દારૂ સુરત જિલ્લામાં ખપે છે.

**રાંદેર:**—સુરતને સામે કિનારે આવેલું દક્ષિણ ગુજરાતનું બહુ જીવંત શહેર છે. સુરતની ચડતીની સાથે તેની પડતી થઇ: તોપણ તે સુરતનું બંદર ગણાતું. હાલ ત્યાંના સુન્ની વહોરાઓ મોરિશીઅસ, આફ્રિકા, રંગુન, સીઆમ અને સીંગાપુર સાથે વેપાર ચલાવે છે. તેઓ દસ પંદર વર્ષ પરદેશ રહે છે, અને ઘણું ધન કમાઇ લાવી પોતાના શહેરને સમૃદ્ધ કરે છે. રાંદેરની વહોરવાડ અને કેટલીક મસીદો ખાસ જોવા લાયક છે.

**હુજીરા:**—તાપી નદીના મુખ પાસે હુમસની સામી બાજુએ હવા ખાવાનું સ્થળ છે. ત્યાં દીવાદાંડી છે.

**વલસાડ:**—સુરતની દક્ષિણે ઐરંગા નદી ઉપર બંદર છે. ત્યાંથી ડાંગના જંગલમાંની પેદાશ પરગામ ચઢે છે. અહીંનો વેપાર કાઠિઆવાડનાં બંદરો સાથે સારો ચાલે છે.

**ઉદવાડા:**—પારડી તાલુકામાંનું ઉદવાડા પારસીઓનું, અને માંડવી તાલુકાનું બહુધાન હિંદુઓનું જત્રાનું સ્થળ છે.

### થાણા જિલ્લો.

**સીમા:**—ઉત્તરે દમણ પરગણું તથા જવાર સંસ્થાન, પૂર્વે નાશિક અને અહમદનગર જિલ્લો, દક્ષિણે પુના અને કોલાયા જિલ્લા, અને પશ્ચિમે અરબી સમુદ્ર છે.

**તાલુકા:**—આ જિલ્લાને વ્યવસ્થા માટે નવ તાલુકામાં વહેંચવામાં આવ્યો છે. (૧) વસાઇ, (૨) માહીમ, (૩) દહાણુ, (૪) કલ્યાણુ, (૫) મુરબાદ, (૬) શાહપુર, (૭) ભીવંડી, (૮) વડા, અને (૯) ઉત્તર સાધી.

**જમીન:**—જિલ્લાને કુદરતી રીતે બે ભાગમાં વહેંચી શકાય. (૧) પશ્ચિમ તરફનો દરીઆકિનારાનો સપાટ પ્રદેશ, અને (૨) પૂર્વ તરફનો ઉચ્ચ પ્રદેશ. સપાટ પ્રદેશનો ઘણો ભાગ ફળદ્રુપ છે. તેમાં કેટલાક મેવા, ફળાં, શેરડી, અને નાળિયેર વગેરે થાય છે. માહીમ અને વસાઇમાં આદુ બહુ થાય છે.

પૂર્વ તરફના પ્રદેશમાં ડાંગર મુખ્ય પાક છે. આ જિલ્લા ખરી રીતે મહારાષ્ટ્રનો ભાગ છે, પણ રાજ્યવહીવટની અનુકૂળતા ખાતર તેને ઉત્તર વિભાગમાં રાખવામાં આવ્યો છે. લોકોની ભાષા મરાઠી છે. પૂર્વ તરફના પહાડી પ્રદેશમાં અનાય જાતના લોક વસે છે. મુંબઈ પાસે હોવાથી આ જિલ્લાનાં કેટલાંક ગામોમાં રહી લોકો મુંબઈ જોડે ધંધોરાજગાર કરે છે.

**અગત્યનાં સ્થળો:—**

**થાણા:—**જિલ્લાનું મુખ્ય શહેર મુંબઈથી ૨૧ માઇલ દૂર છે. કેનેરી ગુફાઓ અહીંથી ૭ માઇલ દૂર છે. આ ગુફાઓ ઐદ્ધ ધર્મીઓની છે. થાણાને પાણી પુરું પાડનાર પુકુર્ણી તળાવ આઠ માઇલ દૂર છે. થાણાની ખાડી સાષ્ટી એટને છુટો પાડે છે, ને તેમાં વહાણો ફરી શકે છે.

**બોરીવલી:—**મુંબઈથી ૨૪ માઇલ ઉત્તરે આવેલું છે. રેશન-થી થોડે દૂર કેનેરી ગુફાઓ છે. કાર્લીમાંથી ઐદ્ધોને કહાડી મૂક્યા પછી નવમા અને દસમા સૈકામાં ખડકમાં લગભગ સો ગુફાઓ કાતરીને ઐદ્ધ સાધુઓ અહીં રહેતા હતા. આ ગુફાઓ કેનેરી ગુફાઓ તરીકે ઓળખાય છે. ગુફાઓમાં ચિત્રો પણ માલમ પડે છે.

**કલ્યાણ:—**એક પ્રાચીન બંદર છે. અહીંથી જી. આઈ. પી. રેલવેના બે ફાંટા પડે છે, તેમાંનો એક નાશિક તરફ અને બીજો પુના તરફ જાય છે. અહીંથી થોડે દૂર અંબરનાથનું મંદિર આવેલું છે. શહેરની પાસે દરીઆની કેટલીક ખાડીઓ આવેલી છે, તેમાં વહાણો ફરી શકે છે. શહેરથી થોડે દૂર પથરની ખાણો છે.

## ઈલાકાના તાખાના દેશી રાજ્યો.

ગુજરાતમાં મુંબઈ ઈલાકાના તાખાનાં દેશી રાજ્યોમાં મહીકાંઠા એજન્સિ, રેવાકાંઠા એજન્સિ, ખંભાત સંસ્થાન, સુરત એજન્સિ, અને જવાર સંસ્થાન મુખ્ય છે.

## મહીકાંડા એજન્સિ.

**સામાન્ય વર્ણન:**—મહી નદીની પાસે આવેલાં કેટલાંક રાજ્યોના સમૂહને મહીકાંડા એજન્સિ કહેવામાં આવે છે. આ એજન્સિ ગુજરાતની ઇશાને આવેલી છે. ઇશાન કાણુનો ધણો ભાગ પહાડી છે અને તેમાં જંગલો છે, તેથી એજન્સિનો વિસ્તાર લગભગ અમદાવાદ જિલ્લા જેટલો હોવા છતાં વસ્તી બહુ ઓછી છે. રાજ્યોમાં ઇંડર મુખ્ય છે.

**પર્વત:**—અરવલ્લી.

**નદીઓ:**—સાબરમતી, હાથમતી, વાત્રક, અને સરસ્વતી.

**જળાશયો:**—કેટલાંક તળાવમાં આખું વર્ષ પાણી રહે છે, પણ તેમાંનાં ઘણાંખરાં ઘોરનેજ કામનાં છે. તળાવોમાં ઇંડરનું રાણી તળાવ, સામળાનું કર્માબાળી તળાવ અને આખસર એ મુખ્ય છે.

**જમીન:**—મહીકાંડાની જમીન બે જાતની છે; એક ગોરાકુ અને રેતાળ, તથા બીજી કાળી. બન્નેમાં સારો પાક થાય છે. અહિં મદનગરમાં પથ્થર નીકળે છે, તે ગુજરાતનાં દહેરાં તથા મસીદો બાંધવામાં ઘણો વપરાયો છે. કેટલીક જગાએથી ચુનો અને દાંતા આગળ હલકો આરસ નીકળે છે.

**અગત્યનાં સ્થળ:**—

**ઇંડર:**—ઇંડર રાજ્યનું મુખ્ય શહેર છે. અસલના વખતમાં તે બીલોના કબજામાં હતું. વઘ્વળી વંશના છેલ્લા શિલાદિત્યના કુંવર ગુહાદિત્યને અહીંના બીલોએ રાજ કરી સ્થાપ્યો હતો. તેની આડમી પેઢીએ નાગાદિત્ય થયો. તેને રૈયતે મારી નાખ્યો, પણ તેના કુંવર આપારાવળે મેવાડનું રાજ્ય સ્થાપ્યું. કેટલાક વંશોના હાથમાં ગાદી બદલાયા પછી હાલ ગાદી મારવાડના રાઠોડ વંશમાં છે. શહેરના છેડા આગળ ડુંગરીની તળેટીમાં રાજનો મહેલ છે, અને તેની પાછળ ટેકરી ઉપર અખ્યાત ઇંડરીઓ ગઢ આવેલો છે.

સાદરા:—સાબરમતીને કિનારે આવેલું એજન્સિનું સદર સ્ટેશન છે.

અંબાલવાની:—અરવલ્લાના આશુ શિખરની પાસે આરા-  
સુર ડુંગરમાં અંબાલવાનીનું મંદિર છે. તે પવિત્ર મનાય છે, અને  
ધણા હાંદુ લોકો ત્યાં જત્રાએ જાય છે. વળી દ્વાંતાનો રાણો જત્રાળુઓ  
પાસેથી કર લે છે.

તારંગા:—અરવલ્લી ડુંગરમાં જૈનોનું પવિત્ર ધામ છે. તેમાં  
તારણ માતાનું, અને અજીતનાથ અને સંલવનાથ એ તીર્થંકરોનાં  
દહેરાં છે. તારણ માતાની મૂર્તિ બૌદ્ધોએ બેસાડી હશે એમ લાગે  
છે. અજીતનાથનું દહેરું કુમારપાળ રાજાએ બંધાવ્યું હતું.

ખેડબ્રહ્મા:—હરણાધ નદીને તીરે અમદાવાદ-પ્રાંતીજ લાઇન-  
નું છેલ્લું સ્ટેશન છે. તે ધણા વખતથી પવિત્ર સ્થળ મનાય છે. તેમાં  
બ્રહ્માનું મંદિર છે. તે ભૂગુ ઋષિએ બંધાવેલું છે એમ કહેવાય છે.

## રેવાકાંઠા એજન્સિ.

સામાન્ય વર્ણન:—નર્મદા એટલે રેવા નદીની પાસે આવેલાં  
રાજ્યોને રેવાકાંઠા એજન્સિ કહેવામાં આવે છે. આમાં ગુજરાતની  
પૂર્વ સરહદ ઉપર આવેલાં રાજ્યો આવી જાય છે, જેમાંનાં ધણાં  
બહુજ નાનાં છે. આ એજન્સિની જમીનને ત્રણ ભાગમાં વહેંચી  
શકાય. (૧) પૂર્વનો પહાડી પ્રદેશ, (૨) મધ્યનો જંગલનો પ્રદેશ,  
અને (૩) પશ્ચિમનો ફળદ્રુપ પ્રદેશ. લગભગ પાંચમા ભાગની જમીન  
ફળદ્રુપ છે; બાકીની પહાડી કે જંગલથી છવાયેલી છે. પહાડી અને  
જંગલના પ્રદેશોમાં બીલ વગેરે અનાય લોકોની વસ્તી વધારે છે.  
પંચમહાલના કલેક્ટર આ એજન્સિના પોલિટિકલ એજન્ટ ગણાય છે.

પર્વત:—એજન્સિના મધ્ય ભાગમાં ડુંગરોની હાર છે, તે  
વિંધ્યાચળના કાંટા છે; અને દક્ષિણમાંના ડુંગર રાજપીપળાના  
ડુંગરને નામે ઓળખાય છે, તે સાતપુડાના કાંટા છે.

**નદીઓ:—**મહી અને નર્મદા.

**ખનીજ:—**ખારીઆ અને સુંથમાં સારા ધંમારતી પથ્થર માલમ પડે છે. છોટાઉદેપુરમાં ચુનો તથા આરસ નીકળે છે. રાજ-પીપળાના ડુંગરમાંથી અકીક નીકળે છે.

**પેદાશ:—**મુખ્ય પેદાશ જંગલની છે. તેમાં મહુડો, સીસમ, સાગ વગેરે અનેક જાતનાં ઝાડ થાય છે. ખેતીમાં મુખ્ય પાક મકાઈ, ડાંગર, કપાસ, અને ચણા છે.

**અગત્યનાં સ્થળ:—**

**નાંદોદ:—**આ એજન્સિના સૌથી મોટા રાજ્ય રાજપીપળાની રાજધાની છે. જંગલોની પેદાશ બહારગામ મોકલવા માટે રાજ્ય તરફથી નાંદોદથી અંકલેશ્વર સુધી નાના માપની રેલવે બાંધવામાં આવી છે.

**લુણાવાડા:—**લુણાવાડા સંસ્થાનનું મુખ્ય શહેર છે. લુણાવાડાના રાજ્યકર્તા અણહીલવાડના સોલંકીઓમાંથી ઉતરી આવેલા છે.

## ખંભાત સંસ્થાન.

**સામાન્ય વર્ણન:—**ખંભાતના અખાત પાસે આવેલા આ સંસ્થાન ઉપર નવાબ રાજ્ય કરે છે, અને ખેડા જિલ્લાના કલેક્ટર એજન્ટ તરીકે દેખરેખ રાખે છે. જમીનના ત્રણ ભાગ કરી શકાય. (૧) દરીઆકિનારાનો ખારોપાટ, (૨) મધ્યની સાધારણ જમીન, અને (૩) ઉત્તર અને પૂર્વની મહીના કાંઠા પાસેની કાળી જમીન. કાળી જમીનમાં ઘઉં, કપાસ વગેરે થાય છે. મધ્યની જમીનમાં હલકાં અનાજ થાય છે. દરીઆકાંઠાની જમીનમાં કંઈ થતું નથી.

**નદીઓ:—**મહી અને સાબરમતી.

**અગત્યનાં સ્થળ:—**

**ખંભાત:—**ગુજરાતનું પ્રાચીન બંદર ખંભાત આ રાજ્યની રાજધાની છે. એમ મનાય છે કે કાર્તિક સ્વામીએ તારકાસુરને માર્યો,

ત્યારે દેવોએ ખૂશ થઇ લડાઇની જગાએ સોનાનો જ્યસ્તલ દાટયો, અને તેની પાસે કાર્તિક સ્વામીએ શિવના લિંગની સ્થાપના કરી દહેરું બંધાવ્યું. તેની પાળે જે નગર વસ્યું તે રત્નલતીર્થ કહેવાયું. પાછળથી તેનો અપભ્રંશ ખંભાત થયો. અણહીલપુરના રાજાઓના સમયમાં તે અગત્યનું બંદર હતું. શહેરમાં નવાબનો મહેલ, જુમા-મસીદ, હાઇસ્કૂલ, ત્રણ દરવાજા, ન્યાયમંદિર તથા કેટલીક વાવ જોવા લાયક છે. વળી અખાતના ખારા પર દરીઆકિનારાની દવા ખાવાની જોગવાઇ છે.

## સુરત એજન્સિ.

**સામાન્ય વર્ણન:**—સુરત જિલ્લાની પાસે આવેલાં રાજ્યોની દેખરેખ સુરતના કલેક્ટરને સોંપવામાં આવી છે, અને એ સમૂહને સુરત એજન્સિ કહેવામાં આવે છે. એજન્સિમાં વાંસદા, ધરમપુર, સચીન, અને ડાંગના જંગલનાં રાજ્યો છે. એજન્સિના ત્રણ ભાગમાં જંગલ છે.

**ધરમપુર:**—સંસ્થાનની વસ્તીનો મોટો ભાગ કાળીપરજનો છે. જમીન પહાડી છે, તેથી ખેતીને અનુકૂળ નથી. અહીંના રાજા સીસોદીઆ રજપુત છે. મુખ્ય વેપાર જંગલની પેદાશ છે.

**વાંસદા:**—રાજ્યની જમીન પહાડી તથા જંગલવાળી છે. ફક્ત છઠ્ઠા ભાગની જમીનમાં ખેતી થાય છે. ઇમારતી કાળો પથ્થર જડે છે. મુખ્ય પેદાશ જંગલની છે. રાજા સોલંકી વંશના છે.

**સચીન:**—સચીનના નવાબ આફ્રિકાના સીદી વંશના છે. તેમના પૂર્વજ મોગલ રાજ્યના દરિઆઈ કાફલાના સરદાર હતા. તેમના તાબામાં દરીઆકાંઠે ડુમસ દવા ખાવાનું સ્થળ છે. તે સુરતથી દસ માઇલ દૂર આવેલું છે. રાજધાનીનું શહેર સચીન છે.



## જવાર સંસ્થાન.

જવાર સંસ્થાનની દેખરેખ થાણા જિલ્લાના કલેક્ટર રાખે છે. આ રાજ્યમાં જમીન પહાડી અને જંગલથી ભરપુર છે. રાજ્ય કાળી જાતના છે.

## ગવર્નર જનરલના તાબાનાં દેશી રાજ્યો. વડોદરા રાજ્ય.

સામાન્ય વર્ણન:—ગુજરાતમાં મોટામાં મોટું દેશી રાજ્ય વડોદરાનું છે. તેના રાજ્યકર્તા ગાયકવાડ કહેવાય છે. તે જાતે દક્ષિણી છે. અંગ્રેજ સત્તા સ્થપાઈ તે પહેલાં ગુજરાતના ઘણા ભાગ ઉપર ગાયકવાડની આણ મનાતી. કાઠિયાવાડના અને બીજા કેટલાક રાજ્યો હજી ગાયકવાડને ખંડણી ભરે છે. તેમના રાજ્ય ઉપર દેખરેખ રાખવાને ગવર્નર જનરલ (અથવા વાઈસરોય) તરફથી રેસીડન્ટ વડોદરામાં રહે છે.

વડોદરા રાજ્ય એક જથ્થે આવેલું નથી. તેનો ઘણો ભાગ તળ ગુજરાતમાં અને થોડો ભાગ કાઠિયાવાડમાં છે. આ રાજ્યની હદ ખાલસા મુલક અને બીજાં દેશી રાજ્યોની હદ સાથે સેળભેળ થએલી છે.

રાજ્યવહીવટની ખાતર રાજ્યના ચાર ભાગ કરવામાં આવ્યા છે, અને તે દરેક પ્રાંત કહેવાય છે. પ્રાંતના નાના ભાગ મહાલ કહેવાય છે. દરેક પ્રાંતના ઉપરી સુબા કહેવાય છે, અને ચારે સુબાના ઉપરી સરસુબા કહેવાય છે. રાજ્યનો વહીવટ અંગ્રેજી રાજ્યની માફક થાય છે. રાજ્યના કાયદા ધરવા માટે ધારાસભા છે. ગામોના વહીવટ માટે લોકલબોર્ડ અને શહેરના વહીવટ માટે મ્યુનિસિપાલિટીઓના જેવી ગોઠવણ છે. રાજ્યના સૌથી મોટા અધિકારી દિવાન છે. દિવાનને મદદ કરવા માટે રાજ્યના મુખ્ય અધિકારીઓનું કારોબારી મંડળ છે.

સુધારામાં વડોદરા રાજ્ય આગળ પડતું છે. હિંદુસ્તાનમાં પ્રાથમિક કેળવણી મફત અને ફરજિયાત કરવાની પહેલ કરનાર આ રાજ્યજ છે. વળી ગામેગામ રાજ્ય તરફથી પુસ્તકાલયો કાઢવામાં આવ્યાં છે. રાજ્યમાં ન્યાય અતે કારોબારી ખાતાં જુદાં છે.

પ્રાંત:—(૧) કડી, (૨) વડોદરા, (૩) નવસારી, (૪) અમરેલી.

### કડી પ્રાંત.

સીમા:—ઉત્તરે પાલણપુર એજન્સિ, પૂર્વે મહીકાંડા એજન્સિ, દક્ષિણે અમદાવાદ જિલ્લો, અને પશ્ચિમે અમદાવાદ જિલ્લો તથા પાલણપુર એજન્સિ છે.

નદી:—સરસ્વતી.

સામાન્ય વર્ણન:—આ પ્રાંતની સરહદ અમદાવાદ અને ખેડા જિલ્લા સાથે સેળભેળ થએલી છે. જમીન સપાટ અને કપાસને લાયકની છે.

અગત્યનાં સ્થળ:—

સિદ્ધપુર:—સિદ્ધપુર પવિત્ર સરસ્વતીને તીરે આવેલું છે. અહીંનો સ્વરૂપાળ મૂળરાજ સોલંકીએ બંધાવ્યો હતો. ત્યાર પછી સિદ્ધરાજ જયસિંહે તેની મરામત કરાવી હતી. હાલ ફક્ત તેનાં ખંડેર છે. આ પવિત્ર તીર્થ હોવાથી અહીં ઘણાં મંદિર છે. માનું શ્રાદ્ધ કરવા દૂરનાં સ્થળોએથી ઘણા યાત્રાળુઓ અહીં આવે છે.

પાટણ:—ગુજરાતની જુની રાજધાનીનું શહેર વનરાજ આવડાએ વસાવ્યું હતું. સિદ્ધરાજના સમયમાં તે પૂર્ણ કળાએ પહોંચ્યું હતું. અમદાવાદ રાજધાની થયા પછી તેની પડતી થઈ. હાલ તેનાં ખંડેરોમાં રાણીવાવ, સહસ્રલિંગ તળાવ, ખંચાસરા પારસનાથ વગેરે છે. પાટણનાં માટીનાં વાસણ, સુડી, અને ચપ્પુ હજી વખણાય છે.

વડનગર:—ગુજરાતનું પ્રાચીન શહેર છે. એનું પહેલાંનું નામ આનંદપુર હતું. ત્યાર પછી વૃદ્ધનગર થયું. સાતમા સૈકામાં એ આગાદ શહેર હતું, એમ ચીનો મુસાફર યવનચંગ (હ્યુ-એન-સંગ) લખી ગયો છે. અહીં કેટલાંક જુનાં મંદિરો જોવા લાયક છે.

મહેસાણા:—અગત્યનું રેલવે જંકશન છે,

બહુચરાજી:—જત્રાનું ધામ છે.

### વડોદરા પ્રાંત.

સીમા:—ઉત્તરે ખેડા જિલ્લો, પૂર્વે પંચમહાલ જિલ્લો અને રેવાકાંડા એજન્સિ, દક્ષિણે રેવાકાંડા એજન્સિ અને ભરૂચ જિલ્લો, અને પશ્ચિમે ભરૂચ જિલ્લો અને ખંભાત સંસ્થાન છે.

સામાન્ય વર્ણન:—આ પ્રાંત સામાન્ય લક્ષણમાં ખેડા જિલ્લાને મળતો છે. તે સપાટ પ્રદેશ છે અને ફળદ્રુપ છે. કપાસ, તમાકુ અને જાતજાતનાં અનાજ તેમાં થાય છે. પેટલાદ મહાલ સૌથી રસાળ છે.

નદીઓ:—મહી, વિશ્વામિત્રી, ઢાદર, અને નર્મદા.

અગત્યનાં સ્થળ:—

વડોદરા:—રાજ્યનું મુખ્ય શહેર વિશ્વામિત્રીને કાંઠે આવેલું છે, અને રેલવે જંકશન છે. શહેરમાં બગીચા, મહારાજના મહેલ, સંગ્રહસ્થાન, કોલેજ, ન્યાયમંદિર વગેરે ઘણાં જોવા લાયક સ્થળો છે. નદી ઉપરનો ખૂલતો પૂલ ગુજરાતમાં નવાઇ જોવો છે. શહેરની વચ્ચેવચ્ચ માંડવી છે, તે ઉપરથી આખું શહેર દેખાય છે.

ચાંદોદ:—ઝોર અને નર્મદાના સંગમ ઉપર જત્રાનું ધામ છે. ગામમાં દહેરાં એટલાં બધાં હોય તેમની સંખ્યાને લીધે કહેવત પડી છે, કે “નર્મદામાં કંકર એટલા શંકર.” આસપાસમાં બધો

પ્રદેશ રમણીય છે. કવિ દયારામનો જન્મ અહીં થયો હતો. ચાંદોદ-  
ની પાસેજ કરનાળી, અનસૂયા, શુકદેવજી, વ્યાસ, ગંગનાથ વગેરે  
પવિત્ર સ્થાનો ગણાય છે. આખા ગુજરાતમાંથી અહીં જાત્રાળુઓ  
આવે છે. નાનાં વહાણ નદીમાં આ બધાં સ્થાનોએ ફરી શકે છે,  
તે આસપાસના પ્રદેશનો માલ લઇ જાય છે.

ડભોઇઃ—ગાયકવાડની રેલવેનું જંકશન છે. તેનો જીનો કિલ્લો.  
મુસલમાનોના પહેલાંના કાળની હિંદુ કારીગરીનો ખ્યાલ આપે છે.  
પિલાજી ગાયકવાડે ગુજરાતમાં સૌથી પહેલું આ ગામ તાંબે કર્યું  
હતું. અહીંનાં તાંબાપિત્તળનાં વાસણ વખણાય છે.

### નવસારી પ્રાંત.

સીમા:—ઉત્તરે રેવાકાંઠા એજન્સિ, પૂર્વે ખાનદેશ જિલ્લો,  
દક્ષિણે સુરત જિલ્લો અને સુરત એજન્સિ, તથા પશ્ચિમે અરબી  
સમુદ્ર અને સુરત જિલ્લો છે.

સામાન્ય વર્ણન:—આ પ્રાંતની હદ સુરત જિલ્લાની હદ સાથે  
સેળભેળ થઇ ગઈ છે. પૂર્વ તરફનો પ્રદેશ પહાડી અને જંગલવાળો  
છે. મધ્યનો પ્રદેશ ફળદ્રુપ છે, અને તેની જમીન સુરત જિલ્લાની  
સારી જમીનને મળતી આવે છે. દરીઆકાંઠાનો કેટલોક ભાગ ખારા-  
પાટ છે. રસાળ ભાગમાં કલમી આંબા, અનેક જાતનાં ફળ, શેરડી,  
ડાંગર, કપાસ વગેરે થાય છે. શેરડીને લીધે ગણદેવી પરગણાનો ગોળ  
વખણાય છે. મુંબઇ અને ઉત્તર ગુજરાતને ફળફળાદિ આ પ્રાંત  
અને તેની આસપાસના પ્રદેશોમાંથી પુરાં પાડવામાં આવે છે. આ  
પ્રાંત ઘણી રીતે સુરત જિલ્લાને મળતો છે. તેમાં પણ કાળીપરજની  
વસ્તી છે.

પર્વત:—પશ્ચિમે ડુંગરોની હાર છે, તે વિંધ્યાચળના તથા  
સાતપુડાના ફાંટા છે.

નદીઓ:—કીમ, તાપી, પૂર્ણા, અંબિકા.

**અગત્યનાં સ્થળાં:—**

**નવસારી:—**પૂર્ણા નદીને કિનારે પ્રાંતનું મુખ્ય શહેર છે. પારસીઓ અહીં ધણા કાળથી વસેલા છે, તેથી તેમની અગિઆરી-ઓ ધણી છે, તથા આતસ બહેરામ છે. અહીં ઉનાળામાં બહુ તાપ પડતો નથી, તેથી કેટલાક લોકો હવાફેર કરવા આવે છે. અહીં નાનાં વહાણ ફરી શકે છે. ગામ બહાર તવંગર અને મોલાદાર પારસીઓની વાડીઓ અને બંગલા આવેલા છે. તેઓ પરદેશથી ધન કમાઈ લાવી પાછા આવી એશઆરામ કરે છે.

**સોનગઢ:—**ગાયકવાડના રાજ્યનું જીનું રાજધાનીનું શહેર છે. તેનો જીનો દિલો જોવા લાયક છે.

### અમરેલી પ્રાંત.

**સામાન્ય વર્ણન:—**આ પ્રાંત કાઠિઆવાડમાં જુદે જુદે કંકડે વહેંચાએલો છે. તેમાં ત્રણ ભાગ મુખ્ય છે. (૧) અમરેલી-સોરઠને પૂર્વ છેડે, (૨) કોડીનાર-સોરઠની દક્ષિણમાં દરીઆકિનારે, અને (૩) ઓખામંડળ-હાલારના વાયવ્ય કિનારે આવેલો દ્વીપકલ્પ. અમરેલીની દક્ષિણમાં જમીન પહાડી છે. આકીની જમીનમાં બાજરી, મઠ વગેરે હલકાં અનાજ અને કપાસ થાય છે. કોડીનારનો ઉત્તરનો ભાગ પહાડી છે, અને દક્ષિણે દરીઓ છે, તેથી જમીન સારી નથી. ત્યાંની હવા પણ તંદુરસ્તીને અનુકૂળ આવતી નથી. ઓખામંડળમાં પૂર્વ સરહદ ઉપર નાનું રણ આવેલું છે, તે પંદર માઇલ લાંબું છે: કચ્છના અખાત પાસે તે પાંચ માઇલ પહોળું છે, અને દક્ષિણ તરફ એક માઇલ પહોળું છે. મોટે જીવાળે તેના ઉપર પાણી ફરી વળે છે.

**અગત્યનાં સ્થળાં:—**

**અમરેલી:—**પ્રાંતનું મુખ્ય શહેર ત્યાંના સૈયદ તથા કાઠીઓ પાસેથી મરાઠાઓએ લીધું હતું. તેની પાસેનો પેટામહાલ દામનગર દામાજી ગાયકવાડને લાડીના ઠાકોરે પહેરામણીમાં આપ્યો હતો, અને કોડીનાર જીનામઢના નવાબે આપ્યું હતું.

**દ્વારકા:**—કાઠિઆવાડના પશ્ચિમ કિનારાનું બંદર ધણા પ્રાચીન કાળથી જાણીતું છે. મહાભારતના સમયમાં તે શ્રીકૃષ્ણની રાજધાની હતું. અહીં ધણું મંદિરો છે. તેમાં દ્વારકાનાથનું મંદિર સૌથી પ્રસિદ્ધ છે. અહીં શારદાપીઠના શંકરાચાર્યની ગાદી છે. તે આદ્ય શંકરાચાર્યની સ્થાપેલી ચાર ગાદીઓમાં સૌથી મોટી છે. દર વર્ષે હજારો જાત્રાળુઓ અહીં આવે છે, અને ગોમતીમાં સ્નાન કરી પવિત્ર થાય છે. ગોમતીમાં નહાવા માટે ગાયકવાડ સરકાર કર લે છે.

### પશ્ચિમ હિંદનાં રાજ્યો.

**સામાન્ય વર્ણન:**—કચ્છ, કાઠિઆવાડ, અને પાલણપુર એજન્સિનાં રાજ્યોને પશ્ચિમ હિંદનાં રાજ્યો કહેવામાં આવે છે. આ રાજ્યો ઉપર ગવર્નર જનરલ ( અથવા વાઈસરોય ) સાહેબ દેખરેખ રાખે છે, અને તેમના તરફથી વહીવટ કરવાને પહેલા વર્ગનાં રાજ્યોના રેસીડન્ટ, અને બીજાં રાજ્યોના એજન્ટ દુ ધી ગવર્નર જનરલ તરીકે એક અમલદાર રાજકોટમાં રહે છે. છેલ્લો ન્યાય મેળવવા માટે હાઇ કોર્ટના જેવી જ્યુડિશિયલ કમિશનરની કોર્ટ પણ રાજકોટમાં છે. આ રાજ્યોનો વહીવટ પહેલાં મુંબઇ ઇલાકાના ગવર્નરને હસ્તક હતો.

### કાઠિઆવાડ.

**સીમા:**—ઉત્તરે કચ્છનો અખાત અને કચ્છનું રણ, પૂર્વે અમદાવાદ જિલ્લો અને ખંભાતનો અખાત, તથા દક્ષિણે અને પશ્ચિમે અરબી સમુદ્ર આવેલો છે.

**દેખાવ:**—કાઠિઆવાડ કચ્છના અખાત અને ખંભાતના અખાતની વચ્ચે આવેલો દ્વીપકલ્પ છે. તળ ગુજરાતથી નળકંઠાના પ્રદેશથી જુદો પડે છે. કોઇ કાળે કાઠિઆવાડ બેટ હશે. આ દ્વીપકલ્પમાં અમદાવાદ જિલ્લાનો ધંધુકા તાલુકો અને ઘોઘા મહાલ ખાલસા

મુલક છે. અમરેલી, કોડીનાર, અને ઓખામંડળ વડોદરા રાજ્યના તાખામાં છે, તથા દીવ બેટ ફીરંગીઓના કબજામાં છે. આ ભાગે સિવાયના મુલકનું વર્ણન અહીં કરીશું.

મધ્યનો પ્રદેશ પહાડી અને ઉત્તર તરફનો પ્રદેશ રણ પાસે હોવાથી વેરાન છે. દરીઆ પાસેનો મુલક ખારોપાટ છે. ગીરનારની દક્ષિણે ગીરનું જંગલ છે. સિંહ આ જંગલમાંજ માલમ પડે છે. બાકીની જમીન ગોરાડુ છે. મુખ્ય પાક કપાસ, બાજરી, મક અને હલકાં અનાજ છે.

પહાડા:—

ગીરનાર:—જીનાગઢની પાસે આવેલો છે, અને તે કાઠિઆવાડ-માં સૌથી ઉંચો છે. આ ડુંગરમાં અંખામાતા, ગોરખનાથ, ઓઘડ-શિખર, ગુરુ દત્તાત્રય, અને કાળકા શિખર એ પાંચ શિખરો મુખ્ય છે. પર્વતો ઉપર જૈનોનાં દહેરાં અને કેટલાક કુંડ છે. તેમાં દામોદર કુંડ સૌથી પવિત્ર ગણાય છે. બલરામનાં રાણી રૈવતીના નામનો રૈવતી કુંડ ત્યાંથી થોડોજ દૂર છે. ગીરનારનું બીજું નામ રૈવતાચળ પણ રૈવતી ઉપરથી પડેલું છે. મૌર્ય વંશના ચક્રવર્તી પ્રિયદર્શી અશોકની ધર્મધોષણવાળો પ્રખ્યાત શિલાલેખ આ પર્વત ઉપર છે. વળી ગીરનારની પાસે બંધ બાંધીને નહેરો કરવા માટે પ્રાચીન સમયમાં સુદર્શન તળાવ બોદવામાં આવેલું, તેના શિલાલેખ પણ આ પહાડની હદમાં છે.

શેત્રુંજે:—પાલિતાણીની પાસે છે. ત્યાં જૈનોનાં સુંદર દહેરાં છે.

નદીઓ:—કાઠિઆવાડની નદીઓ નાની છે; કારણ કે તેનો ઉચ્ચ પ્રદેશ મધ્યમાં છે, અને ત્યાંથી ચારે બાજુએ નદીઓ વહે છે. કેટલીકનાં પાણીનો ઉપયોગ બંધ બાંધીને કરવામાં આવે છે. તળ ગુજરાતની સાધારણ નદી જોડે સરખાવી શકાય એવી મોટી નદી નથી તેમાં એકે ભાદર. શેત્રુંજી, અને મચ્છુ એ મુખ્ય નદીઓ છે.

**જળાશયો:**—ઉત્તર અને ઇશાનની જમીનમાં ખાર ભરેલો છે, તેથી ત્યાંના કુવાનું પાણી થોડું ઘણું ખારાશવાળું હોય છે. ઘણું-ખરું દરેક કસ્ટા કે ગામમાં તળાવ હોય છે, પણ ઘણાંખરાં તળાવ ચૈત્ર-વૈશાખમાં સુકાઈ જાય છે, તે સમયે કુવાનો ઉપયોગ કરવામાં આવે છે. કેટલાંક ગામમાં તળાવ મોટાં છે. નળ સરોવર સંબંધી આગળ કહેવામાં આવ્યું છે. તે ઉપરાંત નૈર્ઋત્ય કોણમાં માધુપુરની પાસે નળના જેવાંજ દેખાતાં બે સરોવર છે, તે બન્ને ઘેર કહેવાય છે: એક અજકનો અને બીજો અમરાપુરનો.

**કિનારો:**—કાઠિઆવાડ જેવો ખાંચાવાળો કિનારો આખા હિંદુસ્તાનમાં બીજા કોઈ પ્રદેશમાં નથી. ઘણા પ્રાચીન સમયથી અહીંના લોકો પરદેશો જોડે વહાણ મારફત વેપાર ખેડતા.

ઉત્તરે કચ્છનો અને ન્યૂવે ખંભાતનો અખાત છે.

**ખાડીઓ:**—હુંસતાલ ખાડી કચ્છના અખાતમાં છે, તે બે ભાગે વહેંચાયેલી છે:—એક કચ્છની અને બીજી હાલાઈ. ખંભાતના અખાતમાં ભાવનગરની, સુંદરાઈની, ઘોળેરાની, અને ઘોઘાની ખાડીઓ મુખ્ય છે. ભાવનગરની ખાડી વાંકી અને જોખમકારી છે, પણ હમણાં તેને ભાવનગર રાજ્ય તરફથી સુધારવામાં આવે છે, અને તેમાં નાની સ્ટીમરો આવી શકે છે. સુંદરાઈની ખાડી ભાવનગરની ઉત્તરે આઠ માઈલ ઉપર છે.

**ખંદરો:**—કચ્છના અખાત ઉપર વેવાનીઆ, જોડીઆ, ઘેરી, સાલીઆ એ મુખ્ય ખંદરો છે. ઘોળેરા, ભાવનગર અને ઘોઘા એ ખંભાતના અખાતમાં, અને મહુવા, જાફરાબાદ, વેરાવળ, માંગરોળ, નવીખંદર, પોરખંદર એ અરબી સમુદ્રમાં ખંદર છે.

**બેટા:**—

**પીરમ:**—ઘોઘાની દક્ષિણે નાનો સાંકડો બેટ છે.



શીઅલ:—ઝડરાબાદની પૂર્વે પોણા માઇલ લાંબો અને અડધો માઇલ પહોળો છે.

દીવ:—વાંકાન્યુકા ૭ માઇલ લાંબો અને અઢી માઇલ પહોળો બેટ છે.

શંખોદ્ધાર:—એખામંડળની પૂર્વમાં આઠ માઇલ લાંબો છે.

ખનીજ:—નૈઋત્ય કાંઠે અને મધ્ય ભાગમાં બહુ જાતના પત્થર મળે છે. પૌરબંદર અને ધ્રાંગધ્રાના પત્થર વખણાય છે. બીજી જાતના પત્થર અને આરસપહાણુ પણ નીકળે છે. કેટલાક ભાગમાં મીઠું પકવવામાં આવે છે. રણમાં અને ભાલમાં ઘાપણુ મળી આવે છે.

જંગલો:—ગીરનું જંગલ ૬૦ માઇલ લાંબું અને ૩૦ માઇલ પહોળું છે. તેમાં અનેક જાતની વનસ્પતિ મળી આવે છે. ખડાનું જંગલ પ્રમાણમાં નાનું છે. સિંહ હવે ફક્ત ગીરના જંગલમાંજ માલમ પડે છે.

રાજ્યવહીવટ:—કાઠિઆવાડમાં ધણું નાનાં રાજ્યો તથા થોડાં મોટાં રાજ્યો મળી ભગભગ બસો રાજ્યો છે. દરેક રાજ્યનો વહીવટ તેના રાજા કરે છે. મોટાં રાજ્યોને વહીવટની પુરી સત્તા છે, અને નાનાં રાજ્યોને કેટલીક સત્તા ઓછી છે. આ રાજ્યો ઉપર દેખરેખ રાખવી સહેલી પડે, તેથી તેના પૂર્વ કાઠિઆવાડ અને પશ્ચિમ કાઠિઆવાડ એમ મોટા ભાગ પાડી તે દરેકના પાછા બે ભાગ પાડી કુલ ચાર ભાગ કરવામાં આવ્યા છે. આ ચાર ભાગ ઝાલાવાડ, ગાહિલવાડ, સોરઠ અને હુસાર છે. પહેલાં આખા કાઠિઆવાડ ઉપર ગાયકવાડની સત્તા હતી. હજી ધણું રાજ્યો ગાયકવાડને અંગ્રેજ સરકારની મારફત ખંડણી ભરે છે. વળી તેઓ અંગ્રેજ સરકારને પણ ખંડણી ભરે છે. પહેલાં કાઠિઆવાડનું નામ સૌરાષ્ટ્ર હતું. પૈશ્વાના સમયમાં કાઠી લોકોના નામ ઉપરથી તેનું નામ કાઠિઆવાડ પડ્યું હતું. હવે તેનો એકજ ભાગ સૌરાષ્ટ્ર ઉપરથી સોરઠ કહેવાય છે.

## ઝાલાવાડ.

**સામાન્ય વર્ણન:**—પૂર્વ કાઠિયાવાડના ઉત્તરના પ્રાંતનું નામ ઝાલા રજપુતો ઉપરથી પડ્યું છે. હરપાળને કરણધેલાએ નોકરીના બદલામાં મોટી જગીર આપી, તે મુલક ઝાલાવાડ કહેવાયો. આ પ્રાંતનાં મોટાં રાજ્યો ધ્રાંગદ્રા, લીમડી, વઢવાણ, લખતર વગેરે ઝાલા રજપુતોના કબજામાં છે.

**અગત્યનાં સ્થળો:**—

**ધ્રાંગદ્રા:**—તેજ નામના રાજ્યનું મુખ્ય શહેર છે. અહીંના પથ્થર હમારત બાંધવાના કામમાં આવે છે.

**વઢવાણ:**—વઢવાણ રાજ્યનું મુખ્ય શહેર અને પ્રાંતનું સદર સ્ટેશન છે. અહીંની હવા સુકી છે, અને તંદુરસ્તી માટે સારી છે. રૂના પાકની મધ્યમાં આવેલું હોવાથી રૂનો વેપાર સારો ચાલે છે. સુતરાઉ કાપડની મીલ અને કેટલાંક જીન છે. રાણકદેવી અહીં લોગાવોને કિનારે સતી થએલી તેની દેરડી છે. કવીશ્વર દલપતરામનો જન્મ અહીં થયો હતો.

## ગોહિલવાડ.

**સામાન્ય વર્ણન:**—ઝાલાવાડની દક્ષિણે આવેલા આ પ્રાંતનું નામ ગોહિલ રજપુતો ઉપરથી પડ્યું છે. ભાવનગર, પાલિતાણા, લાઠી વગેરેમાં ગોહિલ વંશના રાજ્યકર્તા છે.

**અગત્યનાં સ્થળો:**—

**ભાવનગર:**—રાજ્યનું મુખ્ય શહેર અને બંદર છે. રાજ્ય તરફથી ખાડી સાફ કરાવવામાં આવે છે, તેથી બંદરનો વેપાર વધ્યો છે. કાપડસુતરની મીલ અને જીનો છે. સામળદાસ કોલેજ, દક્ષિણ-મૂર્તિલવન, રાજ્યમહેલો અને ડુંગરોમાંનું સરોવર જોવા લાયક છે.

**પાલિતાણા:**—રાજ્યનું મુખ્ય શહેર શેત્રુંજી પહાડની તળેટીમાં આવેલું છે. ડુંગર ઉપર કારીગરીવાળાં જૈન દેરાસરો છે.

**લાઠી:**—કલાપીની સંજ્ઞાથી લખનાર રાજકવિ સુરસિંહજીનું ગામ છે.

## સોરઠ.

**સામાન્ય વર્ણન:—**પશ્ચિમ કાઠિયાવાડની દક્ષિણનો ભાગ સોરઠ કહેવાય છે. જુનાગઢ, પોરબંદર અને જાફરાબાદ એ મુખ્ય રાજ્યો છે. જુનાગઢની હદમાં આવેલો નાધેરનો મુલક ધણો રસાળ છે.

**અગત્યનાં સ્થળ:—**

**જુનાગઢ:—**ગીરનારની તળેટીમાં આવેલું ધણું જુનું શહેર છે. હાલના રાજકર્તા નવાખ છે; તે બાબી વંશના છે. નવાખ સાહેબનો મહેલ, બાઉદીન કાલેજ, રાખેંગારનો મહેલ, અને પાસે ગીરનાર પર્વત જોવા લાયક છે. નરસિંહ મહેતા જુનાગઢના વતની હતા. તેમનો ચોરો ગામમાં છે.

જુનાગઢના નવાખ અંગ્રેજ સરકારને તથા ગાયકવાડને ખંડણી ભરે છે. કાઠિયાવાડનાં ૧૩૪ રાજ્યો જુનાગઢના નવાખને ખંડણી ભરે છે.

**સોમનાથ પાટણ:—**ધણું પ્રાચીન શહેર અને જત્રાનું ધામ છે. તે સોમનાથના મંદિરને લીધે પ્રખ્યાત છે. આ મંદિરની મૂર્તિને મહામહા ગીઝનીએ તોડી હતી. મંદિરની પાસે શ્રીકૃષ્ણના જીવનની સાથે સંબંધ રાખતાં કેટલાંક સ્થાન છે, તેમાં શ્રીકૃષ્ણ સ્વધામ ગયા તે સ્થાન, તથા ત્રણ નદીઓના સંગમ પાસે તેમને અગ્નિસંસ્કાર કરેલા તે સ્થાન અગત્યનાં છે. કેટલાક નેને દેવપાટણ કે પ્રભાસ-પાટણ કહે છે.

**વેરાવળ:—**સોમનાથની પાસે બંદર છે. તે મારફત ધણો વેપાર ચાલે છે.

**પોરબંદર:—**પોરબંદર રાજ્યની રાજધાની અને બંદર છે. તેને સુદામાપુરી પણ કહેવામાં આવે છે.

**જાફરાબાદ:—**દક્ષિણ કિનારા ઉપર બંદર છે. તે જંજીરાના સીદી નવાખના તાબામાં છે.

## હાલાર.

**સામાન્ય વર્ણન:**—પશ્ચિમ કાઠિઆવાડની ઉત્તરે આ પ્રાંત આવેલો છે. તેમાં ધણું રાજ્યો જડેજ રજપુતાનાં છે. તેમાં નવાનગર, મોરખી, રાજકોટ, અને ગોંડળ મુખ્ય છે. કાઠિઆવાડમાં સત્તા જમાવનાર આ વંશના ‘જમ’-‘હાલાર’ ઉપરથી આ ભાગ હાલાર કહેવાય છે.

**અગત્યનાં સ્થળ:**—

**નવાનગર:**—નવાનગર રાજ્યની રાજધાની છે. અહીંના રાજા ‘જમ’ કહેવાય છે. શહેરમાં કોઠા તથા લખોટામહેલ જોવા લાયક છે. આખા કાઠિઆવાડમાં અહીંના લોક સહેલાણી ગણાય છે. આ રાજ્યની હદના દરીઆમાંથી પહેલાં સારાં મોતી નીકળતાં હતાં. અહીંના રાજાની અટક ઉપરથી આ શહેર જામનગર પણ કહેવાય છે.

**રાજકોટ:**—પશ્ચિમ હિંદનાં રાજ્યોનું સદર સ્ટેશન છે, અને રાજકોટ રાજ્યની રાજધાની છે. શહેરમાં સંગ્રહસ્થાન, રાજકુમાર કોલેજ, રામજોના ઉતારા વગેરે જોવા લાયક છે.

**મોરખી:**—મોરખી રાજ્યના રાજધાની મચ્છુ નદીને કિનારે આવેલું છે. મચ્છુને બંધ બાંધીને તેના પાણીને ઉપયોગ કરવામાં આવે છે. મણિમંદિર, જૂલતો પૂલ, રાજ્યની ઓફિસો અને મચ્છુના પૂલ પાસેનો ભાગ જોવા લાયક છે.

## પાલણપુર એજન્સિ.

**સીમા:**—ઉત્તરે રજપુતાના, પૂર્વે મહીકાંઠા એજન્સિ, અમિ કાણમાં વડોદરા રાજ્યનો કડી પ્રાંત, દક્ષિણે ઝીંજુવાડા સંસ્થાન, અને પશ્ચિમે કચ્છનું રણ છે.

**સામાન્ય વર્ણન:**—આ એજન્સિ રણની પાસે આવેલી હોવાથી રેતાળ અને ખારોપાટ જમીન ધણી છે. આખો પ્રદેશ ધણે ભાગે વેરાન

છે. બનાસ અને સરસ્વતી એ બે મુખ્ય નદીઓ છે. ખેતી થાય છે તેવી જમીન ગોરાકુ અને કાળી છે. હવા ધણે ભાગે સુકી છે, એટલે ઉનાળામાં ધણો તાપ અને શિયાળામાં ધણી ટાઢ પડે છે. હલકી જાતનાં અનાજ ગોરાકુ જમીનમાં, અને ધઉ અને કપાસ કાળી જમીનમાં થાય છે. અહીંના કાંકરેજ પરગણાના બળદ વખણાય છે, અને તે કાંકરેજ કહેવાય છે. આ એજન્સિ અમદાવાદ જિલ્લાથી બમણી છે અને તેમાં તેર રાજ્યો છે, જેમાં પાલણપુર અને રાધનપુર મુખ્ય છે.

**અગત્યનાં સ્થળા:**—

**પાલણપુર:**—પાલણપુર સંસ્થાન અને એજન્સિનું મુખ્ય શહેર છે. તેનું જીનું નામ પ્રદહાદન પાટણ હતું, અને તેને આબુના પરમારે વસાવ્યું હતું. પહેલા સૈકામાં તે ઉજ્જડ થયું હતું. તેને પાલનસી ચોહાણે ફરી વસાવ્યું, તેથી તે પાલણપુર કહેવાયું. અહીંના રાજ્યકર્તા મુસલમાન છે, અને તે દિવાન કહેવાય છે.

**રાધનપુર:**—રાધનપુર સંસ્થાનનું મુખ્ય શહેર છે. હાલ તે બાબી વંશના મુસલમાન રાજકર્તાના હાથમાં છે. બાબી વંશનો મૂળ પુરુષ હુમાયુ સાથે હિંદુસ્તાનમાં આવ્યો હતો.

### કચ્છ.

**સીમા:**—ઉત્તરે કચ્છનું મોટું રણ અને તેને બીજે પાર સિંધ, પૂર્વે કચ્છનું રણ અને તેને બીજે પાર પાલણપુર એજન્સિ, દક્ષિણે કચ્છનું રણ, કચ્છનો બખાત, અને તે બન્નેની સામી બાબુએ કાઠિયાવાડ, અને પશ્ચિમે અરબી સમુદ્ર છે.

**સામાન્ય વર્ણન:**—કચ્છનો અર્થ દરીઆકિનારાનો પ્રદેશ થાય છે. આ ભાગ અત્યાર સુધી જેએલા બીજા ભાગો કરતાં જુદોજ પડે છે.

દેશના ખીજા ભાગોથી જાણે જુદો રહેવાજ સર્ગ્યો ન હોય, તેમ તે રણ અને સમુદ્રથી ઘેરાયેને એક ટાપુ જેવો બન્યો છે. વચ્ચેનો ભાગ રેતાળ છે. દરીઆકિનારાની પાસેનો ફેટલોક ભાગ ખારોપાટ છે, અને બાકીની દક્ષિણ તરફની જમીનમાં ખેતી થઈ શકે છે. તેમાં હલકી જાતનાં અનાજ તથા કપાસ અને ધઉં થાય છે. કચ્છમાં પાણીની ઘણી તાણ છે; નદીઓ નાની છે. ઉપલી જમીન છિદ્રાળુ હોવાથી તળાવોમાં પાણી રહી શકતું નથી, અને ઘણાં તળાવ ઉનાળામાં સુકાઈ જાય છે. વહેળાઓનું પાણી પીવા લાયક નથી, અને ઉનાળામાં ઘેરને માટે પણ ખાઈ હોવાથી નકામું છે. નદીના ભાડાની રેતી ખોદવાથી નીકળતું પાણી સાઈ હોય છે. ખડકોમાં થોડું ખોદવાથી પાણી મળે છે. ઘણા કુવા ૧૫ થી ૨૫ ફુટ ઉંડા હોય છે. તેમાં સાઈ પાણી હોય છે.

ધંત્રીનાં પડ કરવા લાયક પત્થર તથા ડોકાવાન આરમ્બ જેનો ઉપયોગ મોગલ બાદશાહના મહેલોમાં જાતજાતના રંગની રચના કરવામાં થયો છે તે મળી આવે છે. થોડો પ્રમારતી પત્થર પણ નીકળે છે. ફેટલીક જગાએ વનરપતિ અને પ્રાણીઓના અવશેષ (ફોસીલ) મળી આવે છે, તેમાં જળચરના અવશેષ ઘણા છે. આ અવશેષ આફ્રિકાનાં પ્રાણીઓને મળતા આવે છે.

કચ્છમાં બહુ ઝાડ નથી. ગામોની પાસે લીમડો, પીપળો અને બાવળ ઉગે છે. આમલી અને વડ કાક ઠેકાણે હોય છે. દરીઆકિનારે નાળિયેરી અને ખજૂરી ઉછેરવામાં આવે છે.

કચ્છી ઘોડા ઘણા કાળથી વખણાતા આવ્યા છે. હાલ તેની ઓલાદ વધારવાનું કામ લગભગ બંધ પડ્યું છે. ગધેડાંમાં કચ્છી અને સિંધી એમ બે જાતનાં માલમ પડે છે. સાંઢણી પણ કચ્છની વખણાય છે.

ખીજા પ્રદેશોની માફક કચ્છમાં રેલવે લાઇન નથી. ત્યાં જતા આવતા મુસાફરોને જુની રીતે મુસાફરી કરવી પડે છે. ગુજરાતમાંથી જતા મુસાફરો કાઠિયાવાડનાં બંદરોથી વહાણમાં જાય છે.

કચ્છના રાજકર્તા 'મહારાવ' કહેવાય છે. તેમના તાબા નીચે ૧૩૭ સરદારો છે. તે તેમના મુલકમાં સ્વતંત્ર છે, અને તે મહારાવના ભાયાતો છે. પટાવતની પદ્ધતિની માફક આ ભાયાતો જરૂરને વખતે લશ્કર પુરૂં પાડવા બંધાએલા છે. મહારાવ તથા આ ભાયાતો જાડેજ વંશના છે. જાડેજ મળ સિંધમાંથી આવ્યા હતા. કચ્છમાં લગભગ સોળ હજાર જાડેજ રજપુતો છે.

રણુ સિવાય કચ્છનો વિસ્તાર અમદાવાદ જિલ્લાથી બમણો છે, પણ વસ્તી લગભગ અડધી છે. લોકો સાહસિક છે, અને પરદેશમાં જઈ વેપાર ખેડે છે.

**અગત્યનાં સ્થળો:—**

**ભુજ:—**રાજધાનીનું શહેર છે. ઇ. સ. ૧૫૪૮ માં રાવખેંગારજીએ તેને રાજધાની બનાવ્યું ત્યાં સુધી જાણીતું નહોતું. રાવલાખાનો મહેલ, પ્રાગમલજીનો મહેલ, હાદરકૂલ, ભુજંગનું મંદિર, વગેરે જોવા લાયક છે. અહીંનું ચાંદીનું નકશીકામ ધણું વખણાય છે.

**માંડવી:—**દક્ષિણ કિનારે બંદર છે. તેને રાવ ખેંગારજીએ ઇ. સ. ૧૫૮૧ માં વસાવ્યું હતું. કચ્છનું આ મુખ્ય બંદર છે, અને તેની પાસે દીવાદાંડી છે.

**અંજાર:—**કચ્છના અખાતના ઇશાન કાણના કિનારાથી છ માઈલ દૂર છે. ભુજ જનારા અહીંથી જાય છે. તેનો વેપાર મુંબઈ અને બીજાં બંદરો સાથે ચાલે છે.

### સ્વતંત્ર મુલક.

ફીરંગી લોકોના કબજામાં કાઠિઆવાડની દક્ષિણે આવેલો દીવ ખેટ, અને સુરત જિલ્લાની દક્ષિણે આવેલું દમણ પરગણું છે. આ મુલક અંગ્રેજ સરકારના તાબામાં નથી. યુરોપની બંદર આવેલા પોર્ટુગલ દેશના તાબામાં એ મુલક છે. દમણ બંદર છે, અને તેના તાબાનું નગરહવેલી પરગણું ધણું રસાળ છે.

## કૃતિ.

૧. ગુજરાતનો રૂપરેખા બતાવનારો નકશો દોરી તેમાં જિલ્લા અને દેશી રાજ્યોની હદ બતાવો.

૨. નંબર પહેલાના નકશામાં ખાલસા મુલક લાલ રંગથી, વાઘસરોય સાહેબની હકુમતનાં દેશી રાજ્યો ભુરા રંગથી, ગવર્નર સાહેબની હકુમતનાં દેશી રાજ્યો પીળા રંગથી, અને સ્વતંત્ર મુલક લીલા રંગથી બતાવો.

૩. ગુજરાતની ભૂરચના બતાવનારો માટીનો નકશો બનાવો.

૪. ગુજરાતની રેલવે બતાવનારો નકશો તૈયાર કરો. તેમાં અગત્યનાં મથકનાં નામ લખો.

૫. ગુજરાતના નકશાની રૂપરેખા દોરી તેમાં સ્થળ પ્રમાણે મુખ્ય પેદાશ લખો; અથવા ચીતરીને અગર બીજી રીતે બતાવો.

## મુંબઈ પરાં વિભાગ.

મહાકાની રાજ્યધાની મુંબઈ શહેરની વસ્તી દિવસે દિવસે વધતી ગઈ, એટલે લોકો મુંબઈની આસપાસ પરાં વસાવીને રહેવા લાગ્યા. આ પરાં પહેલાં થાણા જિલ્લામાં ગણાતાં હતાં. રાજ્યવહીવટની અનુકૂળતા ખાતર આ પરાં અને મુંબઈ એટની ઉત્તરનો કેટલોક ભાગ એકઠો લઈને એક જુદોજ વિભાગ પાડવામાં આવ્યો છે, તેને મુંબઈ પરાં વિભાગ કહે છે. આ વિભાગમાં એકજ જિલ્લો આવેલો છે, અને તે જિલ્લાનું નામ મુંબઈ પરાં જિલ્લો છે. વિભાગના ઉપરી કલેક્ટર છે. જિલ્લા તરીકે તેમજ વિભાગ તરીકે આ મુલક સૌથી નાનો છે.

આ વિભાગ દરીઆકિનારે આવેલો છે, તેથી જમીન ઘણું ભાગે ખારોપાટ છે. નાળિયેરી, તાડ વગેરે મુખ્ય વનસ્પતિ છે. આ વિભાગમાં રહેનારા લોકોનો રાજગાર મુંબઈમાં છે. તેમને જવું



આવવું સુગમ પડે, તેથી થોડે થોડે અંતરે રેલવે ટ્રેકનો દોડ્યા કરે છે. દરરોજના જનારઆવનારને ખાસ સોંધા દરે મહીનાના કે તેથી વધારે મુદતના પાસ આપવામાં આવે છે, તેથી તેમને દરરોજ ટિકિટ કરાવવી પડતી નથી.

**અગત્યનાં સ્થળ:—**

**વાંદરા:—**વિલાગનું સૌથી મોટું શહેર મુંબઈથી નવ માઇલ દૂર છે. મુંબઈના માંસાહારી લોકોને અહીંથી માંસ પુરું પાડવામાં આવે છે. શહેરમાં મ્યુનિસિપાલિટિ છે. તે શહેરના આરોગ્ય તેમજ બીજા બાબતોનો વહીવટ કરે છે.

**સાંતાક્રૂઝ:—**મધ્યમ વર્ગના લોકોનું પડે છે. અહીં મુંબઈના જેવી ગીચ વસ્તી નથી, તેમજ માળા જેવાં ઘર નથી, તેથી તેદુરસ્તી ખાતર કેટલાક લોકો અહીં રહી કામધંધા માટે મુંબઈ અવરજવર કરે છે.

**કુર્લા:—**જી. આર્થ. પી. લાઇન ઉપરનું પડે છે. મુંબઈ શહેરની વધતી જતી વસ્તીને રહેવાની જગા પુરી પાડવા માટે કેટલીક યોજના થાય છે, તેને અંગે મધ્યના લાગની વસ્તીને ધંધારોજગારનાં સ્થાનોએ જવું આવવું ફાવે, તે માટે અહીંથી પૂર્વ-પશ્ચિમ એક વધારાની રેલવે લાઇન નાખવામાં આવે છે.

### મુંબઈ શહેર.

મુંબઈ પરાં વિલાગની દક્ષિણે મુંબઈ શહેર આવેલું છે. તે ઈલાકાની રાજ્યધાની છે. તે એકે વિલાગમાં ગણાતું નથી, પણ તેના વહીવટ તેના કલેક્ટર મારફત જુદો થાય છે. ન્યાય મેળવવા માટે હાઈ કોર્ટ, વિદ્યાર્થીઓના ઉચ્ચા લઘુતર સંબંધી વહીવટ કરનાર મ્યુનિવર્સિટી, અને ઇલાકાના ગવર્નરે સાહેબની ઓફિસ અહીં છે.

મુંબઈ એટ ઉપર વસેલું છે, અને તે પશ્ચિમ હિંદુસ્તાનનું સૌથી મોટું બંદર અને બ્રિટિશ રાજ્યમાં ફક્ત લંડનથીજ ઉતરતું

બીજા નંબરનું શહેર છે. હિંદુસ્તાનમાં તે પહેલા નંબરનું શહેર છે. તેનું બાફું પણ તેને દુનીઆનાં સારાં બંદરોમાં ઉંચી પંક્તિ અપાવે તેવું છે. આ બારામાં આગમોટોને રહેવાને માટે ડક્કા બાંધેલા છે. તેમાં આખી દુનીઆનાં બંદરોએથી આવેલી આગમોટા લંગર કરે છે. વસ્તી પણ દરેક જાતના લોકોની પરચુરણ છે, પણ દક્ષિણીઓ અને ગુજરાતીઓ માટે ભાગે છે.

મુંબઈ બેટની અગત્ય પહેલાં હાલના બેટલી નહોતી. તે નાના નાના કેટલાક ટાપુઓનો સમુહ હતો, અને તેમાં માછીમારો રહેતા. પછી તે ફીરંગી લોકોના હાથમાં આવ્યો. તે સમયે પણ તે અગત્યનું મથક ગણાતું નહોતું. ફીરંગી રાજ્યે પોતાની કુવરી ઈંગ્લેન્ડના રાજા ચાર્લ્સ બીજાને પરણાવી, અને મુંબઈ બેટ પહેરામણીમાં આપ્યો. ચાર્લ્સ રાજ્યે તે બેટ એક વર્ષના લગભગ સો રૂપિયા લેખે ઇસ્ટ ઇન્ડિયા કંપની નામની હિંદુસ્તાન બેડે વેપાર કરનારી અંગ્રેજ પેટીને ભાડે આપ્યો. હાલ ત્યાં નાનું સરખું મકાન મહીને સો રૂપિયા આપતાંએ ભાડે મળતું નથી. કંપનીના કબજામાં આવ્યા પછી મુંબઈનું નસીબ બદલાયું; જુદા જુદા બેટોની વચ્ચે જમીન પૂરીને હવે એક મોટા બેટ બનાવવામાં આવ્યો છે. આ બેટને સાષ્ટી બેટ બેડે પૂલથી જોડવામાં આવ્યો છે, અને સાષ્ટી બેટને પૂલથી દેશની બીજી જમીન સાથે જોડવામાં આવ્યો છે. આ પૂલો ઉપર થઇને રેલવે જાય છે, એટલે વહેવાર રીતે હવે મુંબઈ શહેર બેટ જેવું લાગતું નથી.

કાપડ વણવાની મીલો, જાતજાતનાં કારખાનાં, અને બંદરના વેપારને લીધે લોકોને રોજ મળે છે, તેથી વસ્તી ઘણી છે. કોટનો ભાગ, જુદા જુદા એરિક્સો, ગોદીઓ, ટંકશાળ, એપોલો બંદર, સંગ્રહ-સ્થાન, ચોપાટી, વિક્ટોરિયા બાગ વગેરે ઘણાં જોવા લાયક સ્થળ છે. શહેરની અંદર જવા આવવા માટે વિજળીની ટ્રામ ચાલે છે, તથા થોડે થોડે અંતરે રેલવે ટ્રેકન દોડાવવામાં આવે છે.

## મધ્ય વિભાગ.


**સીમા:**—ઉત્તરે ગુજરાત અને માળવા, પૂર્વે મધ્ય પ્રાંત, વરાંડ, અને નિઝામનું રાજ્ય, દક્ષિણે દક્ષિણ વિભાગ, અને પશ્ચિમે દક્ષિણ વિભાગ અને ગુજરાત આવેલા છે.

**સામાન્ય વર્ણન:**—મધ્ય વિભાગ મહારાષ્ટ્રનો એક ભાગ છે. તેની ભાષા મરાઠી છે. તેમાં છાપવા માટે અને લખવા માટે બુદ્ધી બુદ્ધી લિપિ વપરાય છે. છાપવા માટેની વ્યાખ્યાઓ અને લખવા માટેની લિપિ મોડી કહેવાય છે. ઘણા પહેલાંના વખતમાં શાલિવાહન કરીને એક પરાક્રમી રાજ થઇ ગયો, તે મહારાષ્ટ્ર ઉપર રાજ્ય કરતો હતો. તેના ઉપરથી મહારાષ્ટ્રમાં શાલિવાહનનો શક ચાલે છે. ત્યાર પછી કેટલાક વંશ થયા. અક્ષાઉદ્દીનના સમયમાં જે વખતે ગુજરાત મુસલમાનોના કબજામાં ગયું, તેજ અરસામાં મહારાષ્ટ્ર પણ મુસલમાનોના કબજામાં ગયું. સત્તરમા સૈકાના મધ્યમાં શિવાજી મહારાજનો ઉદય થયો. તેમણે મુસલમાનોને દક્ષિણમાંથી હાંકી કાઢી સ્વરાજ્ય સ્થાપ્યું. કેટલોક વખત મરાઠી રાજ્યની સત્તા શિવાજી મહારાજના વંશજોના હાથમાં રહી, અને ત્યાર પછી તેમના વાલ્મીકી પ્રધાન પેશ્વાઓના હાથમાં સત્તા ગઇ. પેશ્વાઓ પાસેથી સત્તા અંગ્રેજ સરકારના હાથમાં આવી.

આ વિભાગને દક્ષિણ પણ કહેવામાં આવે છે. ભૂરચનાનો નકશો બુઝો. આ પ્રદેશ ગુજરાતની માફક સપાટ મેદાન અને નિચાણનો પ્રદેશ નથી, પણ પહાડી ઉચ્ચ પ્રદેશ છે. પશ્ચિમ તરફ સહ્યાદ્રિનો ભાગ સૌથી ઉંચો છે, અને સાંથી પૂર્વ તરફ જતાં ઉંચાઇ ધીમે ધીમે ઘટતી જાય છે.

**વરસાદ:**—અરબી સમુદ્ર તરફથી ભેજવાળો પવન આવે છે. તે સહ્યાદ્રિથી અટકી જાય છે અને સહ્યાદ્રિની પશ્ચિમે ઘણો વરસાદ પડે છે; પણ તેની પૂર્વે મધ્ય વિભાગમાં વરસાદ થોડો પડે છે. સહ્યાદ્રિનાં શિખરો પાસે સાધારણ વરસાદ પડે છે, પણ જેમ પૂર્વ તરફ જતા જઈએ છીએ તેમ વરસાદ ઘટતો જાય છે, તેથી આ પ્રદેશનો મોટો ભાગ સૂકો પ્રદેશ છે. આને લીધે દક્ષિણમાં ગુજરાતની માફક ઠેર ઠેર ઝાડ માલમ પડતાં નથી.

## મધ્ય વિભાગ.



જિલ્લા:—પૂર્વ-પશ્ચિમ ખાનદેશ, નાશિક, અહમદનગર, પુના, સતારા, સોલાપુર.

**પાક:**—પહાડની પાસેના ભાગમાં જ્યાં વરસાદ ઠીક પડે છે, ત્યાં ટેકરાની ખાજીએ અગાસી જેવા ખુલા ભાગોમાં ડાંગર થાય છે. ખેતી થઈ શકે તેવા ભાગોમાં રૂ, તેલી બીયાં, કઠોળ, જુવાર વગેરે થાય છે. ઉચ્ચ પ્રદેશમાં હવા સમઘાત હોય છે. ત્યાં જાતજાતની તરકારી, ફળ અને મેવા થાય છે.

**લોકો:**—લોકો કદમાં ટીંગણા પણ શરીરે મજબુત છે. તેઓ વેપારઉદ્યોગમાં ઘણા પાછળ છે. તેમના પ્રદેશનો ઘણો વેપાર ગુજરાતી અને મારવાડી વેપારીઓના હાથમાં છે. જમીન ગુજરાત જેવી ફળદ્રુપ નહિ હોવાથી તેમજ ધંધાહુત્તર વગર ગરિયાઈ ગુજરાત કરતાં વધારે છે.

**જિલ્લાઓ:**—રાજ્યવ્યવસ્થા માટે આ વિભાગના સાત જિલ્લા પાડવામાં આવ્યા છે.

(૧) પૂર્વ ખાનદેશ, (૨) પશ્ચિમ ખાનદેશ, (૩) નાશિક, (૪) અહમદનગર, (૫) પુના, (૬) સતારા, અને (૭) સોલાપુર. આ બધા જિલ્લા ઉત્તર વિભાગના જિલ્લા કરતાં મોટા છે.

## પશ્ચિમ ખાનદેશ.

**સીમા:**—ઉત્તરે ગુજરાત અને હોલકરનું રાજ્ય, પૂર્વે પૂર્વ ખાનદેશ, દક્ષિણે નાશિક જિલ્લો, અને પશ્ચિમે ગુજરાત આવેલા છે.

**સામાન્ય વર્ણન:**—પહેલાં પશ્ચિમ ખાનદેશ અને પૂર્વ ખાનદેશ એ જિલ્લા મળીને ખાનદેશ એકજ જિલ્લો હતો. ખાનદેશ ગુજરાતની પાસે આવેલો હોવાથી આ બન્ને દેશોને ઘણો સંબંધ છે. બન્ને દેશોના ઇતિહાસે એક બીજા ઉપર અસર કરી છે. જો ગુજરાતનો રાજ્યકર્તા જબરો હોય તો તે ખાનદેશને કબજે કરવા પ્રવૃત્તિ કરતો, અને ખાનદેશનો રાજ્યકર્તા જબરો હોય તો ગુજરાત તાબે કરવા પ્રયત્ન કરતો. આથી આ બે દેશો વચ્ચે ઘણો વખત લઢાઈ ચાલતી. ખાનદેશ અને ગુજરાત વચ્ચેનો વેપાર પણ વણઝારા મારફતે સારી રીતે ચાલતો.

જિલ્લાની ઉત્તરે સાતપુડા પર્વત અને દક્ષિણમાં કેટલાક ભાગમાં સહ્યાદ્રિનો ઉત્તરનો એક ફાંટો આવેલો છે. જિલ્લાની ઉત્તરે નર્મદા અને મધ્યમાં તાપી નદી વહે છે. તાપી નદીની પાસેનો મુલક ફળદ્રુપ છે. બાકીનો ઘણો ભાગ પહાડી છે, તેમાં અનાર્થ જાતના લોક વસે છે. તેની જમીન પહાડી છે, તેથી વસ્તી આછી છે.

જો કે લોકોની ભાષા મરાઠી છે, પણ ગુજરાતની પાસે આવેલા ભાગોની ભાષા ગુજરાતી અને મરાઠીના મિશ્રણ જેવી છે. અગત્યનાં સ્થળ:—

ધુળીઆ:—પાંઝરા નદીને કિનારે આવેલું જિલ્લાનું મુખ્ય શહેર છે. તેનાથી ૨૪ માઇલ દૂર સુલતાનપુરનાં ખેડેરા આવેલાં છે. તેની પાસેજ એક સુંદર વડ જોવા લાયક છે. આ શહેર ૩ અને અળસીના વેપારનું મથક છે.

નંદરખાર:—જિલ્લાની લગભગ મધ્યમાં વેપારનું મથક છે. અહીં રહીને પ્રેમાનંદ કવિએ કેટલાંક કાવ્યો લખ્યાં છે.

### પૂર્વ ખાનદેશ.

સીમા:—ઉત્તરે હોલકરનું રાજ્ય, પૂર્વે મધ્ય પ્રાંત અને વરાડ, દક્ષિણે નિઝામનું રાજ્ય, અને પશ્ચિમે નાશિક જિલ્લો તથા પશ્ચિમ ખાનદેશ આવેલા છે.

સામાન્ય વર્ણન:—જિલ્લાનો ઉત્તર ભાગ પહાડી છે, અને છેક દક્ષિણ ભાગ પણ પહાડી છે, પણ ઉત્તર ભાગ કરતાં ઓછો પહાડી છે. ઉત્તરના પહાડી ભાગમાં જંગલો આવેલાં છે, મધ્ય ભાગમાં તાપી નદી વહે છે, અને તેની ખીણનો પ્રદેશ કાળી માટીનો બનેલો છે અને તે ફળદ્રુપ છે. જિલ્લાનો મુખ્ય પાક ૩ છે: તેલી બીયાં, જુવાર, બાજરી અને ઘઉં પણ થાય છે. કપાસ લોઢવાનાં જીન અને ગાંસડીઓ બાંધવાનાં પ્રેસ જિલ્લામાં ઘણી જગાએ છે, તેથી લોકોને રાજ મળે છે. ઉત્તર ભાગમાં વસ્તી આછી છે, પણ મધ્યમાં વસ્તી સાધારણ સારી છે.

**અગત્યનાં સ્થળાં:—**

**જળગામ:—**રાપ્ટી વેલી રેલવે અને જી. આઈ. પી. રેલવેનું જંકશન અને જિલ્લાનું મુખ્ય શહેર છે. વળી પૂર્વ ખાનદેશના રૂના વેપારનું અગત્યનું મથક છે. અહીં કપાસ લોઢવાનાં જીનને ગાંસડી આંધવાનાં પ્રેસ છે.

**ભુસાવળા:—**જી. આઈ. પી. રેલવેનું જંકશન અને જિલ્લાનું અગત્યનું વેપારનું મથક છે. ઉત્તર હિંદુસ્તાન સાથેનો ધણો વેપાર આ શહેર મારફતે ચાલે છે.

### નાશિક જિલ્લો.

**સીમા:—**ઉત્તરે પશ્ચિમ ખાનદેશ, પૂર્વે પૂર્વ ખાનદેશ અને નિઝામનું રાજ્ય, દક્ષિણે અહમદનગર જિલ્લો, અને પશ્ચિમે થાણા જિલ્લો અને સુરત એજન્સિ આવેલાં છે.

**સામાન્ય વર્ણન:—**જિલ્લાની પશ્ચિમે, દક્ષિણે, અને મધ્યમાં પહાડ આવેલા છે, અને જિલ્લાનો ધણો ભાગ ઉચ્ચ પ્રદેશ છે. જિલ્લાના દક્ષિણ ભાગમાં ગોદાવરી નદી વહે છે. પહાડી પ્રદેશમાં ડાંગર, જીવાર, અને હલકાં અનાજ થાય છે, અને સપાટ પ્રદેશમાં રૂ, ઘઉં, તેલી બીજાં અને શેરડી થાય છે. આ ઉપરાંત અનુકૂળ પ્રદેશોમાં દ્રાક્ષ અંજીર, કેળાં, વગેરે થાય છે.

**અગત્યનાં સ્થળાં:—**

**નાશિક:—**જિલ્લાનું મુખ્ય શહેર ગોદાવરીને બન્ને તીરે આવેલું છે, અને તે પવિત્ર તીર્થ મનાય છે.

આ તીર્થની અગત્ય શ્રી રામચંદ્રજીને ગૌતમ ઋષિએ ખતાવી હતી, અને વનવાસનો ધણો કાળ તેમણે અહીંજ ગાળ્યો હતો એમ મનાય છે. શહેરની પાસેજ પંચવટી ( પાંચ વડ ) નું મંદિર છે, તે ધણું પવિત્ર મનાય છે. લક્ષ્મણજીએ સુપેણખાનું નાક અહીં કાપ્યું હતું, તેથી તે નાશિક કહેવાય છે. શહેરમાં ધણા ઘાટ અને મંદિરો છે. નાશિકમાં જાત જાતની તરકારી, મેવો, અને દ્રાક્ષ સારી થાય છે. અહીંનાં તાંબાપિત્તળનાં વાસણુ ધણાં વખણાય છે.

અંબક:—ગોદાવરી નદીના મૂળ પાસે જનાનું ધામ છે. તેમાં સિંહસ્થના વર્ષમાં મોટી જત્રા ભરાય છે.

દેવલાલી:—લશ્કરને રહેવા માટેનો કાંપ ( કેમ્પ ) અને હવા ખાવાનું સ્થળ છે.

બાગલાણુ:—જુનો કિલ્લો છે. ગુજરાતનો છેલ્લો રજપુત રાજા કરલુધેલો તેની હાર પછી અહીં રહ્યો હતો.

### અહંમદનગર જિલ્લો.

સામાન્ય વર્ણન:—આ જિલ્લો નાશિક જિલ્લાની દક્ષિણ આવેલો છે. જિલ્લાની મધ્યની તેમજ દક્ષિણના ભાગની અને પશ્ચિમ સરહદ પાસેની જમીન પહાડી છે. સહ્યાદ્રિનું સૌથી ઉંચું શિખર કળસુખાઈ આ જિલ્લામાં આવેલું છે. પહાડો ઘણે ભાગે ઝાડી વગરના છે.

ઉત્તર સરહદ ઉપર વહેનારી ગોદાવરી મુખ્ય નદી છે, અને તેને કેટલીક નાની નદીઓ મળે છે.

ગોદાવરીની ખીણના ક્ષણરૂપ પ્રદેશમાં ઘઉં અને ચણા મુખ્ય પાક છે. ખીજા ભાગોમાં જુવાર અને હલકાં અનાજ થાય છે. પૂર્વના કેટલાક ભાગમાં કપાસ અને શેરડી થાય છે.

અગત્યનાં સ્થળ:—

અહંમદનગર:—જિલ્લાનું મુખ્ય શહેર ઘોંડ-મનમાડ લાઇન ઉપર આવેલું છે. આદાણી વંશના ફાંટા નિઝામશાહી વંશની ગાદીનું એ મુખ્ય સ્થળ હતું. તેનો કિલ્લો જોવા લાયક છે. આ કિલ્લામાં રહીને વીરાંગના આંદખીખીએ અકબરની સામે બચાવ કર્યો હતો, અને જ્યારે દાડગોળા ખપી ગયો ત્યારે ઘરેણાં ગળાવી સોનારૂપાની ગોળીઓ છોડી હતી. હાલ અંગ્રેજ સરકારનું કેટલુંક લશ્કર એ કિલ્લામાં રહે છે.

અહીંથી ચૌદ માઇલ ઉપર સુખી ખીણ આવેલી છે. ત્યાંની હવા સખત તાપ વખતે પણ ઠંડી હોય છે.



## પુના જિલ્લો.

**સામાન્ય વર્ણન:**— થાણા અને અહમદનગર જિલ્લાની દક્ષિણે પુના જિલ્લો આવેલો છે. જિલ્લાની પશ્ચિમની જમીન પહાડી છે, મધ્યની જમીન ખેડ થઈ શકે તેવી છે, અને તેમાં વરસાદ પાણી સાધારણ રીતે અનુકૂળ પડે છે. પૂર્વની જમીન સારી છે, પાણી વરસાદ અનિયમિત હોય છે.

સહ્યાદ્રિ પર્વતના ફાંટા જિલ્લામાં આવેલા છે. તેના ઉપર મહારાષ્ટ્રના ઇતિહાસમાં પ્રખ્યાત થએલા ઘણા પહાડી કિલ્લા છે. પહાડમાંથી ઝરણાં અને નાની નદીઓ નીકળે છે, તે ભીમાને મળે છે. પહાડની બાજુઓ ઉપર ડાંગરનો પાક થાય છે. બીજા ભાગોમાં ઘઉં, ચણા, બાજરી, શેરડી અને તેલી બીયાં થાય છે. ફેટલાક ભાગમાં મેવા પુષ્કળ થાય છે.

**અગત્યનાં સ્થળ:**—

**પુના:**—જિલ્લાનું મુખ્ય શહેર તેમજ મધ્ય વિભાગની રાજધાની હોવા ઉપરાંત ચોમાસામાં ગવર્નર સાહેબને રહેવાનું મથક છે. શહેર મૂળા અને મુઠા નદીના સંગમ ઉપર આવેલું છે. અંગ્રેજ સરકારના કબજામાં આવ્યું તે પહેલાં તે પેશ્વાઓની રાજધાની હતું. તે જી. આઈ. પી. અને સધર્ન મરાઠા રેલવેનું જંકશન છે. ઉચી કેળવણી માટેની જુદી જુદી કોલેજો, સરકારી ઓફિસો, નદીનો બંધ અને જુના મહેલો જોવા લાયક છે.

**ખડકી:**—પુનાની પાસેજ આવેલું છે. તેમાં લશ્કરી જાવણી છે. આખા ઇલાકાનું તે મુખ્ય લશ્કરી મથક છે.

**કાર્લી:**—તેની પાસે બૌદ્ધ ધર્મીઓની ખડકમાં કોતરી કાઢેલી ગુફા છે.

**લોનાવલા** અને **ખંડાલા** હવા ખાવાનાં સ્થળ છે. લોનાવલાની ટેકરી પાસે પહાડનું પાણી રોકી દઈ નીચેની તળેટીમાં

ખંપોલી આગળ મોટા નળ વાટે પડવા દે છે, અને પાણીના જોસથી વીજળી ઉત્પન્ન કરવા માટે મોટું કારખાનું કાઢવામાં આવ્યું છે.

## સતારા જિલ્લો.

**સીમા—**મધ્ય વિલાગમાં સૌથી દક્ષિણે સતારા જિલ્લો છે. તેની ઉત્તરે ભોર સંસ્થાન, પુના જિલ્લો અને ફલટણ સંસ્થાન, પૂર્વે સોલાપુર જિલ્લો અને ઝોંધ સંસ્થાન, દક્ષિણે કોલ્હાપુર અને સાંગલી સંસ્થાનો, અને પશ્ચિમે સહ્યાદ્રિ પર્વત છે.

**સામાન્ય વર્ણન:—**પશ્ચિમ અંતે ઉત્તરનો મુલક પહાડી છે. જિલ્લાની મુખ્ય નદી કૃષ્ણા છે. મધ્યની જમીન સારી છે પણ વરસાદ સાધારણ પડે છે. પૂર્વની જમીન સારી છે, પણ વરસાદ અનિયમિત પડે છે. પશ્ચિમ તરફ પહાડી મુલકમાં ઘણો વરસાદ પડે છે. જંગલમાં જાત જાતની વનસ્પતિ થાય છે, તેમાં સુખડ પણ જોડે છે. ડુંગરની ખાણોએ ડાંગર થાય છે. મધ્ય ભાગમાં જુવાર, ખાજરી, અને તેલી બીજો થાય છે; પૂર્વની ખાણોએ હલકાં અનાજ થાય છે.

**અગત્યનાં સ્થળ:—**

**સતારા:—**કૃષ્ણા નદીને કિનારે આવેલું જિલ્લાનું મુખ્ય શહેર છે. શિવાજીના વંશના રાજાઓ અહીં રાજ્ય કરતા હતા. છેલ્લા રાજાને વારસ નહિ હોવાથી ઇ. સ. ૧૮૪૮ માં આ મુલક ખાલસા કરવામાં આવ્યો હતો. દરીઆની સપાટીથી શહેર ઉંચું હોવાથી હવા ઠંડી અને મજાની છે. શહેરનો કિલ્લો જોવા લાયક છે.

**મહાખળેશ્વર:—**પશ્ચિમઘાટનું શિખર ને હવા ખાવાનું મથક છે. ઉનાળામાં ઇલાકાના ગવર્નર સાહેબ અહીં હવા ખાવા જાય છે, તેથી તે ઉનાળાનું રાજ્યધાનીનું મથક છે.

## સોલાપુર જિલ્લો.

**સીમા:—**સતારાની પૂર્વે સોલાપુર જિલ્લો આવેલો છે. તેની પૂર્વે નિઝામનું રાજ્ય અને દક્ષિણે દક્ષિણ વિલાગ છે. વાસી તાલુકો

છુટો છે, અને તેની આસપાસ નિકામનું રાજ્ય આવેલું છે.

**સામાન્ય વર્ણન:**—જિલ્લાની જમીન સપાટ છે, પણ વરસાદ અનિયમિત છે. લીમા એ મુખ્ય નદી છે. લીમા નદીની ખીણના ભાગમાં કપાસ અને ઘઉં થાય છે: જુવાર, તેલી ખીઆં અને હલકાં અનાજ બધે થાય છે.

**અગત્યનાં સ્થળ:**—

**સોલાપુર:**—જિલ્લાનું મુખ્ય શહેર છે. ટ્રિબ્યુપુરના રાજા-ઓએ બંધાવેલો કિલ્લો શહેરની પાસે છે. મકરસંક્રાંતિને દિવસે શહેરમાં મોટો મેળો ભરાય છે, તે એક મહીનો ચાલે છે. શહેરમાં સુતરાઉ કાપડ વણવાની મીલો છે. શહેરથી થોડે દૂર એક મોટું તળાવ છે. તેમાંથી નહેરો કાઢીને ખેતરોને પાણી પુરું પાડવામાં આવે છે.

**પંઠરપુર:**—લીમા નદી ઉપર આવેલું જાત્રાનું ધામ છે. તેમાં વિઠોબાનું મંદિર છે. આ ક્ષેત્રને કેટલીક વખત ‘પંઠરી ક્ષેત્ર’ પણ કહેવામાં આવે છે. ગુજરાતના ડાકાર જેવુંજ આનું માહાત્મ્ય છે.

## દેશી રાજ્યો.

આ વિભાગમાં ગુજરાતની માફક મોટાં દેશી રાજ્યો નથી, તેમજ રાજ્યોની સંખ્યા પણ થોડી છે. આ રાજ્યો ઉપર દેખરેખ રાખવા માટે જુદા પોલિટિકલ એજન્ટ રાખવામાં આવ્યા નથી, પણ તે રાજ્યોની પાસેના જિલ્લાના કલેક્ટર તે રાજ્યો ઉપર દેખરેખ રાખે છે.

**મહેવાસી રાજ્યો:**—તાપી અને નર્મદાની વચ્ચે અને પશ્ચિમ ખાનદેશની વાયવ્યમાં આ રાજ્યો આવેલાં છે. આ આખો મુલક પહાડી અને જંગલોથી છવાયેલો છે, અને તેમાં અનાર્થ જાતોની વસ્તી છે. આ રાજ્યો ધણાં નાનાં છે. તેમનો મુખ્ય આધાર જંગલ પર છે. ઈમારતી લાકડાં, મધ, લાખ, વગેરે મુખ્ય પેદાશ છે. આના ઉપર પશ્ચિમ ખાનદેશના કલેક્ટર દેખરેખ રાખે છે.

**સુરગાણા:**—ડાંગની દક્ષિણે આ સંસ્થાન આવેલું છે. તે પણ

મિવાસી સંસ્થાનોની માફક જંગલનો પ્રદેશ છે, અને તેની પેદાશ પણ જંગલનીજ છે; વળી થોડી ડાંગર પણ થાય છે. આના ઉપર નાશિકના કલેક્ટર દેખરેખ રાખે છે.

**ભોર:**—પુનાના કલેક્ટરના તાબાનું સંસ્થાન છે. તેના રાજ્ય-કર્તા ‘ પંતસચિવય ’ કહેવાય છે અને તે આત્મણુ છે. જમીન પહાડી છે. મુખ્ય પાક ડાંગર, તેલી બીજાં, અને બંટી છે.

**ઐંધ** અને **ફલટણુ:**—સતારાના કલેક્ટરના તાબાનાં સંસ્થાન છે. ઐંધના રાજ્યકર્તા આત્મણુ છે અને ‘ પંત પ્રતિનિધિ ’ કહેવાય છે. ફલટણુ રજપુત રાજના તાબામાં છે.

**અકલકોટ:**—સોલાપુરના કલેક્ટરના તાબાનું રાજ્ય છે. તેના રાજ્યકર્તા ભોંસલે કુંડુંબના છે. કુદરતી રચના સોલાપુરના જેવીજ છે.

**ભોર, ઐંધ, ફલટણુ, અકલકોટ** અને દક્ષિણ વિભાગનાં જથ્થા અને ઉફલપુર એમ કુલ છ સંસ્થાનો પહેલાં સતારાના રાજ્ય-કર્તાના તાબામાં હતાં. સતારાનું રાજ્ય ખાલસા થયું ત્યાર પછી તે અંગ્રેજ સરકારના તાબામાં આવ્યાં છે, અને તે ‘ સતારા જાગીર ’ ને નામે ઓળખાય છે.

### કૃતિ.

૧. મધ્ય વિભાગ અને ગુજરાતની કુદરતી રચનામાં શો તફાવત છે ?
૨. મધ્ય વિભાગની રૂપરેખા બતાવનારો નકશો દોરો; તેના જુદા જુદા જિલ્લાની સરહદ દેખાડો.
૩. મધ્યવિભાગની રેલવે લાઇન દેખાડનારો નકશો દોરો; તેના ઉપર અગત્યનાં શહેર જણાવો.
૪. પુના મધ્ય વિભાગની રાજ્યધાની અને ચોમાસાની ઇલાકાની રાજ્યધાની હોવા છતાં તેની વસ્તી અમદાવાદથી ઓછી કેમ છે ?
૫. ગુજરાત અને મહારાષ્ટ્ર એ બે પ્રાંતમાં તમને વધારે સમૃદ્ધ પ્રાંત કયો લાગે છે, તે કારણ આપી જણાવો.
૬. ગુજરાત ને મહારાષ્ટ્રના કુદરતી સૌંદર્ય ગ્રંથધી ટુંક નોંધ લખો.

## દક્ષિણ વિભાગ.


**સામાન્ય વર્ણન:**—મુંબઈ ઇલાકાનો સૌથી દક્ષિણનો પ્રદેશ દક્ષિણ વિભાગ કહેવાય છે. કુદરતી રીતે તેના બે ભાગ થાય છે—(૧) કોંકણ, અને (૨) કર્ણાટક. મુંબઈની દક્ષિણે આવેલો પશ્ચિમઘાટ અને દરીઆકાંઠા વચ્ચેનો મુલક તે કોંકણ છે. પશ્ચિમઘાટની પૂર્વમાંનો ખીણે મુલક તથા કોંકણની દક્ષિણનો દરીઆકિનારાનો મુલક કર્ણાટક છે. કોંકણમાં મરાઠી ભાષા બોલાય છે, તેથી ખરી રીતે એ મહારાષ્ટ્રનો ભાગ ગણાય. કર્ણાટકમાં કાનડી ભાષા બોલાય છે. મુંબઈ ઇલાકાની બહારના પ્રદેશમાં પણ કર્ણાટકનો મુલક આવેલો છે.

**કુદરતી રચના અને આબોહવા:**—કર્ણાટક મહારાષ્ટ્રની દક્ષિણે આવેલો ઉચ્ચ પ્રદેશ છે. તેની પશ્ચિમે આવેલા પશ્ચિમઘાટને લીધે જમીન પહાડી છે, અને તેમાં ઘીય જંગલો આવેલાં છે. પૂર્વ તરફનો મુલક સપાટ છે, અને તેમાં કેટલોક મુલક ફળદ્રુપ છે. પશ્ચિમ તરફ જમીન ધીમે ધીમે તેમ તેમ વરસાદ ઓછો થતો જાય છે. દક્ષિણ તરફના કેટલાક ભાગમાં શિયાળામાં પણ વરસાદ પડે છે, પણ તે થોડો જ હોય છે. માર્ચ-એપ્રિલમાં કેટલાક પ્રદેશમાં ધણો જ તાપ પડે છે. કોંકણ દરીઆકિનારાના નિયાળાના પ્રદેશની સાંકડી પટ્ટી છે. કેટલીક જગાએ પશ્ચિમઘાટના ફાંટા ઠેક દરીઆ સુધી પહોંચે છે.

કોંકણમાં વરસાદ ધણો પડે છે. તેમાં જંગલો આવેલાં છે, ને હવા બેજવાળી અને તંદુરસ્તી બગાડનારી છે. વળી ચામાસા પહેલાં ત્યાં ધણો તાપ પડે છે. શિયાળામાં હવા સારી હોય છે.

**પહાડ અને નદીઓ:**—સહ્યાદ્રિ ઉત્તર—દક્ષિણ પડેલો છે. તેમાંથી લીમા, કૃષ્ણા, અને તુંગભદ્રા પૂર્વ તરફ વહેનારી મુખ્ય નદીઓ છે. પશ્ચિમ તરફ વહેનારી નદીઓ ઘણી નાની છે, તેમાં શીરાવતી મુખ્ય છે. નદીઓમાં કેટલાક જળધોધ છે, તેમાં ગેરસખ્યાનો ધોધ દુનિયામાં સૌથી ઉંચો છે. બેલગામમાં ગોઝાકનો ધોધ પણ બેવા લાયક છે.

## દક્ષિણ વિભાગ: કોંકણ અને કણ્ઠારિક.



જિલ્લા:—કોલાબા, રતનાગિરિ, બિનપુર, બેલગામ, ધારવાડ, કાનકા.

જો વરસાદ બરાબર પડે છે, તો નદીઓમાં રેલ આવે છે અને તળાવો ભરાઈ જાય છે; નહિ તો દુકાળ પડે છે.

**પેદાશ:—**કોંકણમાં અને બેલગામ જિલ્લામાં પહાડની બાજુએ ડાંગરનો પાક થાય છે, અને બેજવાળા પ્રદેશમાં કેળાં થાય છે. દરીઆ-કિનારે નાળિયેર અને સોપારી પુષ્કળ થાય છે.

પહાડથી પૂર્વમાં આવેલા ઉત્તરના પ્રદેશમાં જમીન કાળી છે. તેમાં કપાસ, ઘઉં, ચણા, અને તેલી બીયાં એ મુખ્ય પાક છે. દક્ષિણ-માં કેટલાક ભાગમાં જમીન ખાલી છે, તેમાં બંદી અને હલકાં અનાજ થાય છે. દરીઆકિનારાના લોકો માછલાં પકડી વેચે છે.

કોલાબામાં મીઠું પકવવામાં આવે છે. ધારવાડ જિલ્લામાંથી સોનું, રૂપું, તાંબુ, લોખંડ, વગેરે ધાતુઓ નીકળે છે.

**વેપારના માર્ગ:—**કર્ણાટકમાં સધર્ન મરાઠા રેલવેના બે ફાંટા છે, જેમાંનો એક પુના સાથે અને બીજો સોલાપુર સાથે મંબંધ ધરાવે છે. આ બન્ને ફાંટાને જોડવા પૂર્વ-પશ્ચિમ એક લાઇન છે, અને આ લાઇનમાંથી મદ્રાસ અને મહેસુર તરફ જવા માટે બે ફાંટા નીકળે છે. ગોવા જવા માટે પોર્ટુગીઝ રેલવે છે.

કોંકણમાં રેલવે લાઇન નાખવી ઘણી મુશ્કેલ હોવાથી નાખવામાં આવી નથી, પણ તેનો વેપાર દરીઆમાર્ગે ચાલે છે.

આ વિભાગમાં હોનાવર, કારવાર, માલવણ, રત્નાગિરિ અને અલીબાગ એ સારાં બંદરો છે. આ બંદરો મારફતે કિનારાના પ્રદેશનો વેપાર સારો ચાલે છે, પણ બીજા પ્રદેશનો માલ સહ્યાદ્રિ આવેલો હોવાથી આ બંદરોએ ચઢાવવો મુશ્કેલ થઈ પડે છે.

**જિલ્લા:—**ખિજપુર, બેલગામ, ધારવાડ, અને કાનડા એ ચાર જિલ્લા કર્ણાટકના, અને રત્નાગિરિ અને કોલાબા એ બે જિલ્લા કોંકણના મળી કુલ છ જિલ્લા છે,

## ખિન્નપુર જિલ્લો.

**સામાન્ય વર્ણન:—**સોલાપુર જિલ્લાની દક્ષિણે ખિન્નપુર જિલ્લો આવેલો છે. આ જિલ્લો ઘણે ભાગે સપાટ પ્રદેશ છે. ભીમા, ડ્રોણ, અને કૃષ્ણા એ મુખ્ય નદીઓ પૂર્વ તરફ વહે છે. જિલ્લાની મધ્યનો ભાગ કાળી જમીનના છે તે ઘણો ફળદ્રુપ છે. મધ્ય ભાગમાં કપાસ એ મુખ્ય પાક છે. ખીન્ન ભાગમાં જુવાર, ઘઉં, બાજરી અને તેલી બીયાં થાય છે. વરસાદ અનિયમિત છે. જિલ્લાની મધ્યમાં ઉત્તર-દક્ષિણ રેલવે જાય છે.

લોકોનો મુખ્ય વ્યવસાય ખેતીનો છે. કેટલેક સ્થળેથી સ્લેટના પથ્થર નીકળે છે.

**ખિન્નપુર ( વિજયનું શહેર ):**—એક વખત દક્ષિણનું પહેલી પંક્તિનું શહેર હતું, ને આદીલશાહી વંશના મુસલમાન રાજાઓની રાજધાની હતું. તેમાં જુનાં ખંડેરો, મસ્જિદો, અને મહેલો જોવા લાયક છે, તેમાં મહમદ આદીલશાહનો રોજો જે “ બોલીગુંબઝ ” (ગોળગુંબઝ) ને નામે ઓળખાય છે તે જોવા લાયક છે. તેનો લુભ્મટ ટુનીઆમાં ખીન્ન નંખરેલો છે. મહેલોમાં ફક્ત મહમદ આદીલશાહનો મહેલ સારી સ્થિતિમાં છે. તેની અંદર મહમદ પેગમ્બર સાહેબની મૂછના વાળ બહુ રક્ષણ કરીને મુંદર પેટીમાં રાખેલા છે. આ મહેલમાં જુનાં પુસ્તકોનું પુસ્તકાલય હતું, પણ તેમાંનાં ઘણાં પુસ્તકો ઉધાધએ કરડી ખાધાં, કેટલાંક ગેરબંદોબસ્તમાં ગૂંચ થયાં, અને બાકીનાં ઈ. સ. ૧૮૪૪ માં વિલાયત મોકલવામાં આવ્યાં. ખિન્નપુરમાં શેતરંજીઓ અને દેશી જોડા સારા બને છે.

## બેલગામ જિલ્લો.

**સીમા:**—ખિન્નપુરની પશ્ચિમે બેલગામ જિલ્લો આવેલો છે. તેની હદ દેશી રાજ્યેની હદ સાથે સેળભેળ થએલી છે. તેની પશ્ચિમે સાવંત-વાડી અને કોલ્હાપુર, ઉત્તરે કોલ્હાપુર, સાંગલી અને જત જંગીર,



અને પશ્ચિમે જત જગીર અને ડફલાપુર, જમખંડી અને મુઘોલ જગીરો છે.

**સામાન્ય વર્ણન:**—જિલ્લાની નૈર્ઋત્ય કાણુનો ભાગ પહાડી અને ઉચ્ચ પ્રદેશ છે. કૃષ્ણા અને ઘટપ્રભા એ મુખ્ય નદીઓ છે. મુખ્ય પાક જુવાર, કપાસ, તમાકુ, તેલી બીયાં અને શેરડી છે. એક રેલવે લાઈન ઉત્તર દક્ષિણ જાય છે, અને ગોવા જતી લાઈન પૂર્વથી પશ્ચિમ તરફ જાય છે.

**અગત્યનાં સ્થળો:**—

**બેલગામ:**—જિલ્લાનું તથા વિભાગનું મુખ્ય શહેર છે. તે દરીયાની સપાટીથી ૨,૫૦૦ ફુટ ઉંચું છે, તેથી તેની હવા બીજા ભાગો કરતાં ઠંડી રહે છે. તેમાં કિલ્લો છે, અને લશ્કરી ઓવરસીનું અગત્યનું મથક છે. અહીં લાયની શાળા ઉપર કાપડ વણવાનો ધંધો ચાલે છે.

**ગાંકાક**—ઘટપ્રભા નદીને કિનારે આવેલું છે. તેનાથી થોડેજ દૂર જળધોધ છે. તે ખાસ કરીને ચોમાસામાં જોવા લાયક હોય છે. જળધોધની પાસે સુતરની મીલ છે. તેનું સાંચાકામ ધોધના પાણીથી ઉત્પન્ન થતી વીજળીની શક્તિથી ચાલે છે. આંગ્રેજીય ફળના જેવાં દેખાતાં ફળ વગેરે રમકડાં અહીં સારાં બને છે.

## ધારવાડ જિલ્લો.

**સીમા:**—ધારવાડ જિલ્લો બિજાપુર અને બેલગામની દક્ષિણે આવેલો છે. તેની પૂર્વે નિઝામનું રાજ્ય અને મદ્રાસ ઇલેક્ટ્રા છે, અને દક્ષિણે મહેસુર રાજ્ય આવેલું છે.

**સામાન્ય વર્ણન:**—જિલ્લાની ઘણી જમીન સપાટ છે, પણ વરસાદ અનિયમિત છે. મુખ્ય નદી તુંગભદ્રા છે.

મુખ્ય પાક જુવાર, બાજરી, કપાસ, અને તેલી બીયાં છે.

આ જિલ્લામાંથી સ્લેટના પથ્થર અને સોનું, રૂપું, તાંબુ, વગેરે કેટલીક ધાતુઓ નીકળે છે.

**વ્યવહારના માર્ગ:—**ખિજાપુર જિલ્લામાંથી એક રેલવે લાઇન દક્ષિણમાં ગડગ સુધી આવે છે. ગડગથી એક લાઇન પૂર્વમાં નિઝામના રાજ્યમાં જાય છે, અને તેજ લાઇનનો બીજો છેડો પશ્ચિમમાં આ જિલ્લામાં થઈ આગળ જતાં ગોવા સુધી જાય છે. તેજ લાઇન મારફત પુના અને નિઝામના રાજ્યમાં જઈ શકાય છે. હુબલીથી એક લાઇન દક્ષિણમાં જઈ મહેસુર રાજ્યમાં જાય છે.

**અગત્યનાં સ્થળ:—**

**ધારવાડ:—**જિલ્લાનું મુખ્ય શહેર પશ્ચિમઘાટના ઢોળાવ ઉપર બાંધેલું છે. તેમાં વિજયનગરના રાજ્યએ બંધાવેલો કિલ્લો છે. લિંગાયત લોકોનું આ મુખ્ય મથક છે. અહીંના કેદખાનામાં ચેતરંજી અને નેતરની ખુરસીઓ સારી થાય છે.

**હુબલી:—**દક્ષિણ-વિભાગનું રૂના વેપારનું મથક અને રેલવે જંકશન છે. શહેરમાં કેટલીક મીલો, જીન, અને પ્રેસ છે. વળી તેમાં લશ્કરી છાવણી પણ છે.

## કાનડા જિલ્લો.

**સીમા:—**કાનડા જિલ્લો ધારવાડની પશ્ચિમે આવેલો છે. તેની દક્ષિણે મહેસુર રાજ્ય અને મદ્રાસ પ્રદેશની હદ છે, અને પશ્ચિમે અરબી સમુદ્ર છે.

**સામાન્ય વર્ણન:—**જિલ્લાની વચ્ચેવચ્ચ સહ્યાદ્રિ પર્વત ઉત્તર-દક્ષિણ પડેલો છે. દરીઆકિનારાનો પ્રદેશ સાંકડી પટ્ટી છે અને તે નિચાણનો પ્રદેશ છે; પણ તેની કેટલીક જમીન રેતાળ અને કેટલીક પથ્થરીઆ છે. પર્વતની પાસેના ભાગમાં ઘણો વરસાદ પડે છે. પૂર્વ તરફ વરસાદ ઓછો થતો જાય છે. પર્વતની બાજુએ ડાંગર મુખ્ય પાક છે; દરીઆકિનારે નાળિયેર અને સોપારી થાય છે. વળી આ જિલ્લામાં જાત જાતના મેવા અને એલચી, મરી, પીપર, વગેરે થાય છે.

**અગત્યનાં સ્થળ:—**

**કારવાર:—**જિલ્લાનું મુખ્ય શહેર અને ઘણા વખતથી અગત્યનું બંદર છે. અહીં ઇસ્ટ ઈન્ડિયા કંપનીની કોડી હતી, અને અહીંથી મરી-મસાલા પરદેશ ચઢતા; બારીક મલમલ પણ અહીંથી પરદેશ જતી. તેની અસલની અગત્ય ઓછી થઇ છે, પણ બારે માસ અહીંનું બારું વહાણોને માટે સહીસલામત હોવાથી હજી આ બંદર મારફત ઘણો વેપાર ચાલે છે.

**ગોકર્ણુ:—**હિંદુઓનું જાત્રાનું ધામ છે. ચારે ધામની જાત્રા કરનાર જાત્રાળુ આ તીર્થ સાધારણ રીતે જાય છે. અહીંનું મહા-બજેશ્વરનું મંદિર દ્રાવિડી ઢબનું છે. આ મહાદેવનું લિંગ શંકરે રાવણને આપ્યું હતું એમ મનાય છે. ગોકર્ણુનું નામ રામાયણ અને મહાભારત બન્નેમાં આવે છે.

**હોનાવર:—**દલાકાનું સૌથી દક્ષિણનું બંદર છે. ગરસપાનો ધોધ જોવા માટે આ બંદરેથી જવાય છે.

### રત્નાગિરિ જિલ્લો.

**સીમા અને સામાન્ય વર્ણન:—**આ જિલ્લો કેન્કણનો દક્ષિણનો જિલ્લો છે, અને કાનડાની ઉત્તરે આવેલો છે. જિલ્લાની પૂર્વે પશ્ચિમઘાટ આવેલો છે. દરીઆની અને પશ્ચિમઘાટની વચ્ચે સાંકડી પટ્ટી છે. આ ભાગ નિયાણુનો પ્રદેશ છે, અને તેમાં વરસાદ ઘણો પડે છે. કેટલીક નાની નદીઓ આ જિલ્લામાં છે. કેટલાક ભાગમાં જંગલ છે.

પર્વતની બાબુઓ ઉપર ડાંગર થાય છે. તે ઉપરાંત કાદરા, બંટી, વગેરે હલકાં અનાજ થાય છે. કિનારા ઉપર નાળિયેરી અને સોપારી પુષ્કળ થાય છે. આખા કિનારાનો પ્રદેશ ઘણો રમણીય છે. આ જિલ્લામાં રેલવે નથી, પણ વ્યવહાર વહાણ મારફતે ચાલે છે.

**અગત્યનાં સ્થળ:—**

**રત્નાગિરિ:—**જિલ્લાનું મુખ્ય શહેર દરીઆકિનારે આવેલું છે, પણ તે સાંઈ બંદર નથી. ભરતી વખતે હોડીઓ આવી શકે

છે. દરીઆમાં માછલાં પકડવાનું કામ ચાલે છે. અહીંથી બળતણ, માછલાં, અને વાંસ એ મુખ્ય નિકાસ છે.

**માલવણ:**—જિલ્લામાં સૌથી વધારે વસ્તીવાળું બંદર છે. બંદરની પાસેજ સિંહગઢનો કિલ્લો છે.

### કોલાબા જિલ્લો.

**સીમા અને સામાન્ય વર્ણન:**—કોલાબા જિલ્લો થાણાની દક્ષિણે અને રત્નાગિરિની ઉત્તરે આવેલો છે. તેની પશ્ચિમે સમુદ્ર અને પૂર્વે પર્વત આવેલો છે. તેની સામાન્ય રચના રત્નાગિરિને મળતી છે. મુખ્ય પાક ડાંગર છે. તે ઉપરાંત હલકાં અનાજ અને કડોળ થાય છે. કિનારાના પ્રદેશમાં નાળિયેરી અને સોપારી થાય છે. કેટલાક ભાગમાં મીઠું પકવવામાં આવે છે. દરીઆમાં માછલાં પકડવાનો ઉદ્યોગ પણ ચાલે છે. અહીંથી કાથાનાં દોરડાં પરદેશ જાય છે. જિલ્લાની ઇશાનમાં થોડા ભાગમાં રેલ્વે છે, પણ તેના વ્યવહારનો મુખ્ય આધાર દરીઆ પર છે. મુંબઈ પાસે હોવાથી અહીંના ઘણા માણસો ત્યાં રોજગાર માટે જાય છે.

**અગત્યનાં સ્થળ:**—

**અહીંયાગ:**—જિલ્લાનું મુખ્ય શહેર અને બંદર છે. તેમાં સરકારી વેધશાળા છે. મુંબઈની કોલાબાની વેધશાળાના મુખ્ય અધિકારીના લાય નીચે આ વેધશાળામાં નિરીક્ષણો થાય છે.

**માથેરાન:**—સહ્યાદ્રિનું શિખર છે, અને તે હવા ખાવાનું સ્થળ છે.

### દેશી રાજ્યો.

#### કોલ્હાપુર.

દક્ષિણ વિભાગમાં સૌથી મોટું દેશી રાજ્ય કોલ્હાપુર છે. તેના રાજ્યકર્તા મરાઠા રાજ્યના સ્થાપક શિવાજી મહારાજના નાના પુત્રના વંશના છે. કોલ્હાપુરના તાબામાં નવ નાનાં રાજ્યો છે. કોલ્હા-

પુર રાજ્યના તાબાના માલવણ બંદરે ચાંચીઆનું જોર વધી જવાથી સુખ સરકારને ચઢાઇ લઇ જવી પડી હતી, જેથી કોલ્હાપુર રાજ્યે હુંટાએલાં વહાણોની નુકસાની ભરી આપી હતી, અને કંપનિની કોઠીઓ માલવણ અને કોલ્હાપુરમાં નાખવા દીધી હતી. પાડોશનાં રાજ્યો સાથેની તકરારને લીધે કોલ્હાપુર રાજ્યે ઇ. સ. ૧૮૧૨ માં અંગ્રેજ સરકાર સાથે સલાહ કરી હતી, અને કેટલાંક બંદરોના બદલામાં અંગ્રેજ સરકારે આ રાજ્યનું રક્ષણ કરવાનું માથે લીધું હતું.

સંધર્ન મરાઠા રેલવે રાજ્યની હદમાં થઇને જાય છે. આ લાઇનને કોલ્હાપુર શહેર સાથે જોડનારી રાજ્યની રેલવે છે.

પર્વતના ભાગમાં જંગલ છે, તેમાં સાગ થાય છે. મુખ્ય પાક ડાંગર, જુવાર અને શેરડી છે. ઊનનું અને સુતરાઉ જાડું કાપડ તથા માટીનાં વાસણ અહીં બને છે.

કોલ્હાપુર—રાજ્યનું મુખ્ય શહેર છે. તે એક પ્રાચીન શહેર છે અને તેમાં ઇ. સ. પૂર્વે ત્રીજા સૈકા સુધીના લેખો મળી આવે છે. શહેરમાં મહાલક્ષ્મીનું મોટું પ્રાચીન મંદિર છે. કોલ્હાપુરમાં રાજાને સલાહ આપવા રેસીડન્ટ રહે છે.

### દક્ષિણ મરાઠા દેશનાં રાજ્યો.

દક્ષિણ વિભાગમાં આવેલાં કેટલાંક રાજ્યોના સમૂહને ‘દક્ષિણ મરાઠા દેશનાં રાજ્યો’ કહેવામાં આવે છે. તેના ઉપર કોલ્હાપુરના રેસીડન્ટ પોલિટિકલ એજન્ટ તરીકે દેખરેખ રાખે છે. આ સમૂહમાં આઠ રાજ્યો છે, તેમાંનાં છ પટવર્ધન વંશના ખાલણ રાજ્યકર્તાના તાબામાં છે. સૌથી મોટું રાજ્ય સાંગલી છે. આ છમાં સાંગલી, મીરજ-મોટી શાખા અને નાની શાખા, કુર્નદવાડ-મોટી શાખા અને નાની શાખા, અને જમખંડી છે.

રામદુર્ગની જગીર પણ આવે વંશના ખાલણ કુટુંબના હાથમાં છે, અને ક્રૂત મુધોળની જગીર સિંસલે વંશના મરાઠા રાજ્યકર્તાના તાબામાં છે.

## ખીજી રાજ્યો.

જાત અને ડહ્લાપુર:—આ બે રાજ્યો હવે એક રાજ્યકર્તાના હાથમાં છે, અને તે સતારા જાગીરમાંનાં રાજ્યો ગણાય છે. આ રાજ્યો ઉપર બિજાપુરના કલેક્ટર પોલિટિકલ એજન્ટ તરીકે દેખરેખ રાખે છે.

સાવનુર:—નાનું દેશી રાજ્ય ખુસલમાન રાજ્યકર્તાના તાબામાં છે, અને તેના ઉપર ધારવાડના કલેક્ટર દેખરેખ રાખે છે.

સાવંતવાડી:—ફીરંગી લોકોના ગોવાના મુલકની ઉત્તરે અને રત્નાગિરિની દક્ષિણે આ સંસ્થાન આવેલું છે. આ પ્રદેશ ઘણો સુંદર છે. હદ્દા સૈકાથી માંડીને ઐતિહાસિક લેખો એમાંથી મળી આવે છે. મુખ્ય પાક ડાંગર છે, અને જંગલોમાં સાગની પેદાશ સારી છે. હિંદુ લશ્કરમાં આ રાજ્યના મજબુત મરાઠાથી ભરતી થાય છે. આ રાજ્યના કેટલાક લોકો પાસેના ખાલસા મુલકમાં મજૂરી કરવા જાય છે.

જંજીરા:—આ રાજ્ય કોલાબાના કલેક્ટરની દેખરેખ નીચે છે. અહમદનગરના નિઝામશાહી વંશના રાજાની નોકરીમાં નૌકા-ધિપતિ તરીકે હાલના સીધી વંશના નવાબના પૂર્વજ કામ કરતા હતા, તેમાંથી આ મુલકના તે ધણી-થઈ પડ્યા હતા. તેની રાજ્યધાની મુરદ છે. તેની સામેના બેટ જંજીરા કહેવાય છે.

## સ્વતંત્ર મુલક.

બેલગામ જિલ્લાની પશ્ચિમે અને કાનડા જિલ્લાની ઉત્તરે ફીરંગી લોકોનું ગોવા સંસ્થાન આવેલું છે. આ સંસ્થાનમાં પોર્ટુગીઝ રેલવે છે. આ સંસ્થાનની સામાન્ય રચના કોંકણના ખીજા મુલક જેવીજ છે.

ગોવા:—હિંદુસ્તાનમાં ફીરંગી સંસ્થાનોની રાજ્યધાની છે. તેમાં ફીરંગી ગવર્નર જનરલ રહે છે. ફીરંગીઓની ચઢતીના સમયમાં તે એક મોટું શહેર હતું, અને યુરોપ અને હિંદુસ્તાનના વેપાર તેની મારફતે ચાલતો. તેનાથી થોડે દૂર માર્મગોઆ બંદર છે.

## કૃતિ.

૧. દક્ષિણ વિભાગનો રૂપરેખા બતાવનારો નકશો દોરી તેમાં રાજકીય વિભાગ દેખાડો.

૨. કોંકણ અને દક્ષિણ વિભાગના બીજા જિલ્લાઓ વચ્ચે શે તફાવત છે ?

૩. મધ્ય વિભાગ અને દક્ષિણ વિભાગ કેટલી બાબતોમાં મળતા આવે છે, અને કઈ કઈ રીતે જુદા પડે છે ?

૪. દક્ષિણ વિભાગ સાથે ગુજરાતનો વ્યાપારી સંબંધ શો છે ?

## સિંધ.


સીમા:—પશ્ચિમે બલુચિસ્તાન, ઉત્તરે બલુચિસ્તાન અને પંજાબ, પૂર્વે રજપુતાનાનું રણ, અને દક્ષિણે કચ્છનું રણ અને અરબી સમુદ્ર આવેલા છે.

સામાન્ય વર્ણન:—સિંધ પ્રાંત મુંબઈ ઇલાકાનો સૌથી ઉત્તરનો વિભાગ છે. તે ઇલાકાના બીજા વિભાગોથી ઘણી બાબતોમાં જુદો પડે છે, અને રણ અને સમુદ્રથી તે બીજા ભાગોથી છુટો પડી ગયો છે. તેની કુદરતી રચના, ભાષા, લોકોનો પોશાક અને રીતરિવાજો બીજા વિભાગો કરતાં જુદાજ છે.

તેનો પશ્ચિમનો ભાગ પહાડી છે, અને બાકીનો ભાગ સપાટ મેદાન છે; તેની પૂર્વે અને દક્ષિણે રણ આવેલું છે. તેમાં કેટલાક રેતીના ડુંગર છે. તેની જમીન સિંધુ નદીએ આણેલા કાંપની બનેલી છે, અને તે ફળદ્રુપ છે.

મુખ્ય નદી સિંધુ છે. આ નદી ઉપર આખા મુલકના લોકોના જીવનનો આધાર છે, તેથી તે ઉપરથી પ્રાંતનું નામ સિંધ પડ્યું છે તે યોગ્યજ છે.

ઇતિહાસ—સિંધમાં પહેલાં હિંદુઓનું રાજ્ય હતું. મુસલમાનોનું આક્રમણ સૌથી પહેલું સિંધ ઉપર થયું હતું. લગભગ ઇ. સ. ૭૧૨ માં મુસલમાનોએ જીત્યું અને સારથી તે મુસલમાનોના હાથમાં રહ્યું. અંગ્રેજ





સરકારના હાથમાં તેછ. સ. ૧૮૪૩ માં આવ્યું. તે સમયે તે તાલુપુર વંશના બહુચીઓના હાથમાં હતું. તેના રાજ્યકર્તાઓ અમીરો કહેવાતા.

**આખોહવા:**—સિંધમાં વરસાદ ઘણો ઓછો પડે છે, તેથી તેની હવા સુકી છે. ઉનાળામાં ઘણો તાપ પડે છે, અને શિયાળામાં ઘણી ઠાંડ પડે છે. તેવીજ રીતે દહાડા અને રાતના હવામાનમાં પણ ઘણો તફાવત રહે છે. પાસે રણ હોવાથી ઉનાળામાં દિવસે સહન ન કરી શકાય એવો તાપ પડે છે, અને કેટલીક વખત રેતીના વંટોળીઆ વાય છે.

**વનરપતિ:**—પહાડની બાજુ પર ઘાસ થાય છે. અહીં મોટાં છાયા આપનારાં ઝાડ માલમ પડતાં નથી, તેમજ જંગલ પણ નથી. લાકડાંની પણ અછત છે. બાવળ એ મુખ્ય ઝાડ છે.

નદીની બંને બાજુએ આવેલા મુલકમાં અને જ્યાં નહેરો છે તેવા પ્રદેશમાં રૂ, ઘઉં, ડાંગર અને તેલી બીજાં એ મુખ્ય પાક છે. વળી જાતજાતના મેવા પણ થાય છે. અહીં રૂ ઉંચી જાતનું થાય છે.

**લોકો:**—સિંધી લોકો શરીરે કઠાવર અને મજબુત છે. વસ્તીનો લગભગ પોણો ભાગ મુસલમાન અને પા ભાગ હિંદુ છે. હિંદુઓમાં આપણી માફક બહુ નાતો નથી. તેમાં મુસદ્દી, અને મુસદ્દી નહિ તેવા, એમ બેજ વર્ગ છે. બધા પુરુષો મુસલમાનની માફક સુરવાળ પહેરે છે, અને માથા ઉપર એક જુદીજ ઢબની મોટી ટોપી પહેરે છે. તેમની ભાષા સિંધી છે. મુસલમાનો અરબી લિપિમાં લખે છે, અને હિંદુઓ પંજાબી લિપિમાં લખે છે. બધા ખેડુતો મુસલમાન છે. સિંધનાં ઘરોને આપણી માફક છાપરાં હોતાં નથી, પણ અગાસીઓ હોય છે.

**નહેરો:**—સિંધની જમીન તો ફળદ્રુપ છે, પણ ત્યાં જોષએ તેવો વરસાદ પડતો નથી. જો પુરતું પાણી મળે તો બહુ સારો પાક થાય એમ છે, તેથી કરીને સિંધુ નદીમાંથી ઘણી નહેરો કાઢવામાં આવી છે. સિંધુ નદીનું વહેણ ધીમે ધીમે પશ્ચિમ તરફ ખસતું જાય છે, તેથી કરીને પૂર્વ તરફની ફળદ્રુપ જમીન રણના રૂપમાં બદલાતી જાય છે. આમ થતું અટકાવવાને સફર આગળ સિંધુ નદીમાં મોટો

બંધ બાંધવાની યોજના થઈ છે. બન્ને બાજુએ પહાડની કરાડમાંથી આ જગાએ નદી વહે છે, તેની આગળ બંધ બાંધવામાં આવે છે, જેથી પાણીને નહેરો મારફત ખેતીના કામમાં લેવાનું બની આવશે.

**વ્યવહારના માર્ગ:—**સિંધમાં વરતી ઝાછી છે અને તેની બે બાજુએ રણ આવેલું છે, એટલે બીજા વિભાગો જેવી રેલવે તેમાં નથી. ગુજરાતથી ત્યાં જનારા અમદાવાદથી મારવાડ જાય છે, અને ત્યાંથી એક લાઇન પશ્ચિમમાં જાય છે. સિંધનો પંજાબ જોડેનો સંબંધ ઉત્તરથી દક્ષિણ આવતી લાઇનથી થાય છે. આ લાઇનમાંથી એક ફાટો સકર આગળ નદીની સામી બાજુએ જાય છે. ત્યાંથી વાયવ્યમાં કવેટા સુધી અને દક્ષિણમાં નદીને લગલગ સમાન્તરે જાય છે. જળમાર્ગનો વેપાર કરાંચી બંદર મારફતે ચાલે છે. સિંધમાં વહાણો ફરી શકે છે.

**જિલ્લા:—**સિંધ બીજા વિભાગો કરતાં સુધારામાં પછાત છે, તેથી તેને ઇલાકાના બીજા ભાગ જેવા નિયમો લાગુ પડતા નથી. સિંધના કમિશનરને બીજા કમિશનર કરતાં વધારે સત્તા છે, અને તે કેટલીક બાબતમાં ગવર્નર સાહેબને પૂછ્યા સિવાય સ્વતંત્ર વહીવટ કરી શકે છે. તેના સાત જિલ્લા પાડવામાં આવ્યા છે. તેમાં સિંધની સરહદની ઉપરનો મુલક, અને થર તથા પારકર જિલ્લા ડેપુટી કમિશનરના તાબામાં છે, અને તેમને સામાન્ય નિયમો લાગુ પડતા નથી.

(૧) કરાંચી, (૨) હૈદરાબાદ, (૩) થર અને પારકર, (૪) લાહોરખાના, (૫) નવાબશાહ, (૬) સકર, અને (૭) સિંધની ઉપલી સરહદનો મુલક, આ સાત જિલ્લા છે. ખૈરપુર દેશી રાજ્ય છે.

**અગત્યનાં સ્થળો:—**

**કરાંચી:—**સિંધનું અને કરાંચી જિલ્લાનું મુખ્ય શહેર અને અગત્યનું બંદર છે. આ બંદરની મારફતે સિંધ, પંજાબ અને મધ્ય એશિયાના કેટલાક પ્રદેશોનો વેપાર ચાલે છે. આ બંદરેથી ધર્મ, બીજાં અનાજ અને તેલી બીજાં પરદેશ ચડે છે, અને પંજાબ અને સિંધ માટે તૈયાર માલની આયાત થાય છે. અંગ્રેજ લોકોના હાથમાં

સિંધ આવ્યો, ત્યાર પછીથી તેની અગત્ય વધી છે. વળી હવે તો કરાંચી હવાઇ વિમાનના માર્ગનું મથક બન્યું છે.

**હુદ્રાખાદ:**—સિંધુ નદીને કિનારે હુદ્રાખાદ જિલ્લાનું મુખ્ય શહેર છે. સિંધ અંગ્રેજ સરકારના હાથમાં આવ્યું, તે સમયે તે સિંધની રાજ્યધાની હતું. તેમાં જુનો કિલ્લો અને સિંધના અમીરોની કબરો છે. તેનું રેશમનું ભરત અને લાખનું કામ વખણાય છે.

**ઉમરકોટ:**—થર અને પારકર જિલ્લામાં રેતીની ટેકરીઓ પાસે આવેલું છે. આ સ્થળે ઇ. સ. ૧૫૪૨ માં મહાન અકબર પાદશાહનો જન્મ થયો હતો.

**લારખાના:**—લારખાના જિલ્લાનું મુખ્ય શહેર છે. સિંધમાં આ શહેરના લોકો સહેલાણી ગણાય છે.

**સકર:**—સિંધુને કિનારે સકર જિલ્લાનું મુખ્ય શહેર છે. એને સામે કિનારે રોહરી છે, અને તેની પાસે નદીની વચમાં બકર બેટ છે તેમાં કિલ્લો છે. રોહરી અને સકરની વચ્ચે નદી ઉપર પૂલ બાંધેલો છે, તેના ઉપર રેલવે લાઇન જાય છે. સકરથી થોડે દૂર નદીમાં બંધ બાંધી તેમાંથી નહેરો કાઢવાની યોજના થઈ છે.

**શિકારપુર:**—સકર જિલ્લામાં આવેલું છે. પહેલાં તેજ નામના જિલ્લાનું મુખ્ય શહેર હતું. અસલના વખતમાં આ વેપારનું મોટું મથક હતું.

**જેકોબાખાદ:**—સિંધની ઉપલી સરહદના મુલકની રાજ્યધાની અને લશ્કરી મથક છે. આ શહેર જેકબ સાહેબે વસાવ્યું હતું. તે ઈલાકાનું સૌથી ઉત્તરનું શહેર છે. અહીં સૌથી વધારે લાપ પડે છે. અહીંથી બલુચિસ્તાનમાં બોલનઘાટ મારફતે રેલવે જાય છે.

**ખેરપુર રાજ્ય:**—ખેરપુર રાજ્ય સકર જિલ્લાની દક્ષિણે આવેલું છે. તેના ઉપર સકર જિલ્લાના કલેક્ટર પોલિટિકલ એજન્ટ તરીકે દેખરેખ રાખે છે. જે સમયે સિંધમાં તાલપુર વંશના અમીરોનું રાજ્ય સ્થાપાયું, તે સમયે મુખ્ય અમીરના ભત્રીજાએ ખેરપુરનું રાજ્ય સ્થાપ્યું હતું, અને

હજી રાજ્યકર્તા એજ વંશના છે. રાજ્યની મુખ્ય પેદાશ તેલી બીઆં, ઘી, ચામડાં, તમાકુ, અને સાજીખાર છે. રાજ્યધાનીનું શહેર ખેરપુર છે.

### કૃતિ.

૧. સિંધનો રાજકીય વિભાગ બતાવનારો નકશો દોરો.
૨. સિંધનો આધાર સિંધુ નદી ઉપર કેટલો છે તે જણાવો.
૩. સિંધ અને કચ્છનો મુકાબલો કરો.
૪. સકરની નહેરનો યોજના સંબંધી ટુંક નોંધ લખો.

### હિંદુસ્તાન.

**સામાન્ય વર્ણન:**—હિંદુસ્તાન આપણો દેશ છે. આ દુનીઆમાં તેની બરાબરી કરી શકે તેવો કોઈજ દેશ છે. આપણા પહાડ, આપણી નદીઓ, આપણાં ફળદ્રુપ મેદાનો, અને આપણી સભ્યતા આપણા દેશને દુનીઆમાં ઉચું સ્થાન અપાવે છે.

આપણા ખોરાક, કપડાં, રહેવાનાં મકાન અને જિંદગીની બીજી જરૂરિઆતોને માટે જોઈતાં બધાં સાધનો પૂરાં પાડવાની તાકાત આપણા દેશમાં છે. તેમાં જોવાનું અને જાણવાનું ઘણું છે. તેના સંબંધી પુરેપુરું જ્ઞાન મેળવવાની આપણી ફરજ છે.

**સીમા:**—નકશો જોતાંજ માલમ પડશે, કે હિંદુસ્તાનનું ચારે તરફથી કુદરતી રક્ષણ થએલું છે. ઉત્તરે ઉંચા પર્વતો અને બીજી બધી તરફ દરીઓ આવેલો છે. ઉત્તરમાં બરફથી સદા ઢંકાયેલો હિમાલય પર્વત અને તેની સાથે જોડાયેલા કારાકોરમ અને હિંદુ-કુશ પર્વત આવેલા છે. પશ્ચિમે મુલેમાન અને હાલા પર્વત તથા અરબી સમુદ્ર આવેલો છે. દક્ષિણે હિંદી મહાસાગર અને પૂર્વે બંગાળી ઉપસાગર તથા હિંદી ચીન છે. બલુચિસ્તાન અને અફઘાનિસ્તાન કુદરતી રીતે હિંદુસ્તાનના ભાગ નથી, પણ તે હિંદી સામ્રાજ્યના ભાગ છે.

**ભૂરચના:**—હિંદુસ્તાન એક દ્વીપકલ્પ છે. તેનો આકાર લગભગ ત્રિકોણ છે. ભૂરચનાનો નકશો જુઓ. કિનારાની પાસેનો મુલક નિચાણનો

પ્રદેશ છે. સિંધુ અને ગંગા નદીઓ જે પ્રદેશમાં ચમને વહે છે, તે પણ નિચાણનો પ્રદેશ છે. આ પ્રદેશ સિંધુ-ગંગાનો પ્રદેશ કહેવાય છે. વચ્ચેનો મુલક તથા દક્ષિણનો ભાગ ઉંચા પ્રદેશો છે. ઉત્તર સીમાની પાસેના પ્રદેશ સૌથી ઉંચા છે.

**પર્વતો:—હિમાલય:—**હિંદુસ્તાનની ઉત્તરે આવેલો દુનીઆનો સૌથી ઉંચો પર્વત હિમાલય છે. તેમાં એકની પાછળ બીજી એમ કેટલીક હારો આવેલી છે. ત્રણ માઇલથી વધારે ઉંચા પર્વતના પ્રદેશ ઉપર હંમેશાં બરફ પડેલો રહે છે. હિમાલયની લંબાઇ લગભગ ૧૫૦૦ માઇલ અને પહોળાઈ વધારેમાં વધારે ૨૦૦ માઇલ સુધી છે. તેમાંથી હિંદુસ્તાનની મોટી નદીઓ નીકળે છે. તેનાં શિખરો જ્ઞાતાનાં ધામ તથા હવા ખાવાનાં મથક છે. દેશની ઉનાળાની રાજ્યધાની સીમલા તેનુંજ શિખર છે. કૈલાસ, જન્મોત્તરી, અને ગંગોત્રી એ શિખરો જ્ઞાતાનાં ધામ છે. એવરેસ્ટ અથવા ગારીશંકર એ સૌથી ઉંચું શિખર છે. કારાકોરમ અને હિંદુકુશ તેના ફાંટા છે.


**મુલેમાન અને હાલા પર્વત** પશ્ચિમ સરહદ ઉપર આવેલા છે, અને અલ્ગિસ્તાન અને અફઘાનિસ્તાનને હિંદુસ્તાનથી જુદા પાડે છે. સરહદ ઉપર ખૈયરઘાટ અને બોલનઘાટ આવેલા છે, તેમની મારફત અવરજવર થઈ શકે છે.

**શિવાલિક:—**હિમાલયની દક્ષિણે આવેલો છે. તેની પાસે જંગલ આવેલું છે. તે ખુબુ ઉંચો નથી. તેની તળેટી પાસે અસલનાં પ્રાણીઓનાં હાડકાં મળી આવે છે.

**વિંધ્યાચળ:—**હિંદુસ્તાનની લગભગ મધ્યમાં આડો પડેલો છે. તેની ઉત્તરના ભાગને સામાન્ય રીતે હિંદુસ્તાન અથવા ઉત્તર હિંદુસ્તાન, અને દક્ષિણના ભાગને દખ્ખણ કહેવામાં આવે છે.

**સાતપુડા:—**વિંધ્યાચળની દક્ષિણે આવેલો છે. તે નર્મદા અને તાપી નદીને છુટી પાડે છે. તેમાં કેટલાંક હવા ખાવાનાં સ્થાન છે. તેમાંનું પંચમડી મધ્ય પ્રાંતની સરકારનું હવા ખાવાનું મથક છે.

## હિંદુસ્તાન: ભૂરચના.



પૂર્વઘાટ અને પશ્ચિમઘાટ:—વિંધ્યાચળની દક્ષિણે અને કિનારાની પાસે ઉત્તર-દક્ષિણ આવેલા છે. પૂર્વઘાટ પશ્ચિમઘાટ જેટલો

ઉંચો નથી, અને તેમાં ત્રુટક થઇને ફેટલાક ભાગ થએલા છે. આ બે પર્વત જોડાઇને જે પ્રદેશ બન્યો છે તે નીલગિરિ કહેવાય છે. નીલગિરિમાં દક્ષિણના લોકો માટે હવા ખાવાનાં સ્થાન છે. તેનું ઉતાકામંડ શિખર હવા ખાવાના સ્થાન તરીકે લોકપ્રિય છે.

પતકોઈ પર્વત:—બ્રહ્મદેશ અને હિંદુસ્તાનની વચ્ચે આવેલો છે.

નદીઓ:—હિમાલય પર્વતમાંથી ધણી નદીઓ નીકળે છે, તેમાંની સિંધુ, ગંગા અને બ્રહ્મપુત્રા એ મુખ્ય છે. બીજી નદીઓ આ મુખ્ય નદીઓને મળે છે. સિંધુની હકીકત આગળ મુંબઈ ઇલાકાના વર્ણનમાં આવી ગઇ છે.

ગંગા:—હિંદુ લોકોએ માનેલી પવિત્ર નદી છે. તેને કિનારે જ્ઞાતાનાં ઘણાં ધામ આવેલાં છે. ઉત્તર હિંદના ધણા મોટા ભાગને તે પાણી પુરૂં પાડે છે. તેની બીજી ધણી રસાળ છે. તે ગંગોત્રી શિખર આગળથી નીકળે છે. તેને જમના તથા બીજી નદીઓ મળે છે. તેમાંથી નહેરો કાઢી ખેતરોને પાણી પુરૂં પાડવામાં આવે છે. તે કલકત્તા આગળ બંગાળી ઉપસાગરને મળે છે.

બ્રહ્મપુત્રા:—હિમાલયમાંથી નીકળી ફેટલોક વખત ટિબેટમાં વહી હિંદુસ્તાનમાં દાખલ થાય છે, અને બંગાળી ઉપસાગરને મળે છે.

નર્મદા અને તાપી એ મધ્ય હિંદુસ્તાનની મુખ્ય નદીઓ છે.

મહા, ગોદાવરી, કૃષ્ણા, તુંગભદ્રા, અને કાવેરી એ દક્ષિણની મુખ્ય નદીઓ છે.

ઈરાવદી:—બ્રહ્મદેશની નદી છે. તે બ્રહ્મદેશની ઉત્તરેથી નીકળી દક્ષિણ તરફ માર્તાબાનના અખાતને મળે છે.

સાલવીન:—ફેટલોક વખત ટિબેટમાં વહ્યા પછી બ્રહ્મદેશમાં દાખલ થાય છે, અને માર્તાબાનના અખાતને મળે છે.

સરોવર.

હિંદુસ્તાનમાં બહુ મોટાં સરોવર નથી. કાશ્મીરમાં જુલર સરોવર ઘણું રમણીય છે. રજપુતાનામાં સાંચર સરોવર ખારા.

પાણીનું છે, અને તેમાંથી લાખો રૂપીઆનું મીઠું પકવવામાં આવે છે. દક્ષિણમાં કોલર સરોવર મદ્રાસ ઇલાકાના ઉત્તર ભાગમાં આવેલું છે.

રણ.

હિંદુસ્તાનની વચ્ચે મોટું રણ આવેલું છે. તેનો પશ્ચિમ છેડો સિંધ સુધી અને દક્ષિણ છેડો કચ્છ સુધી પહોંચેલો છે.

### કિનારો.

બીજા દેશોને મુકાબલે હિંદુસ્તાનનો કિનારો ખાંચાખુંચીવાળો નથી. તેના પશ્ચિમ કિનારાના ઉત્તર ભાગનું વર્ણન આગળ આવી ગયું છે. તેનો દક્ષિણ ભાગ મલબાર કિનારો કહેવાય છે. મલબાર કિનારાની પશ્ચિમે લક્ષદ્વીપ અને માલદ્વીપ એવા બે ટાપુઓના સમૂહ છે. આ ટાપુઓ પરવાળાંના બનેલા છે.

દક્ષિણ કિનારા ઉપર કન્યાકુમારી ભૂશિર આવેલી છે. કન્યા-કુમારીથી રામના સેતુ સુધીનો ભાગ મનારનો અખાત કહેવાય છે. તેમાંથી મોતી નીકળે છે. તેની પાસેજ લંકા બેટ આવેલો છે. લંકાને સિંહલદ્વીપ કે સિલોન પણ કહે છે. લંકા અને હિંદુસ્તાનની વચ્ચે પાકની સામુદ્રધુનિ આવેલી છે. લંકા અને હિંદુસ્તાનની વચ્ચે પરવાળાંની ટેકરીઓ આવેલી છે, અને વચ્ચે કેટલોક ભાગ દરીઆની સપાટી ઉપર દેખાય છે. આ ભાગને ‘રામનો સેતુ’ કહેવામાં આવે છે.

પૂર્વ કિનારો તદ્દન ખુલ્લો છે, અને તેમાં વહાણો લંગરવાં સહીસલામત નથી. આ કિનારા ઉપર મોટાં બંદરો આવેલાં નથી. બ્રહ્મદેશ અને આ કિનારાની વચ્ચેના ભાગને બંગાળી ઉપસાગર કહેવામાં આવે છે. ઓઢિઆના કિનારા ઉપર પાલમાયરા ભૂશિર આવેલી છે. આ કિનારાનો દક્ષિણ ભાગ ફોરોમંડળ કિનારો કહેવાય છે. બંગાળી ઉપસાગરમાં આંદામાન અને નિકોબાર એ બે બેટ આવેલા છે. દેશનિકાલની સજ્જ પામેલાઓને આંદામાનમાં રાખવામાં આવે છે.



## હવાપાણી.

હિંદુસ્તાન બહુ મોટો દેશ છે. તેના કેટલાક ભાગ દરીઆની પાસે આવેલા છે, અને કેટલાક દરીઆથી ધણે દૂર આવેલા છે. કેટલીક જમીન સપાટ અને નિચાણમાં આવેલી છે, અને કેટલાક ઉચ્ચ પ્રદેશ છે.

આ કારણેને લઈને બધા ભાગમાં હવા સરખી હોતી નથી. દરીઆકિનારાની પાસે આવેલા મુલકમાં શિઆળામાં બહુ ટાઢ પડતી નથી, અને ઉનાળામાં બહુ તાપ પડતો નથી.

દરીઆથી દૂર આવેલા પ્રદેશોમાં શિઆળામાં બહુ ટાઢ અને ઉનાળામાં બહુ તાપ પડે છે. ઉચ્ચ પ્રદેશોમાં અને પહાડોમાં શિખર ઉપર ઘણી ટાઢ પડે છે. હિમાલયના કેટલાક ભાગ ઉપર હંમેશાં બરફ પડી રહે છે.

આગળ ઉપર તમે વાંચી ગયા કે ચોમાસાના પવન હિંદી મહાસાગરમાંથી જમીન તરફ વાય છે, અને તેને લીધે કોંકણમાં વધારે વરસાદ પડે છે. જે વાદળો સહ્યાદ્રિનાં શિખરોની ઉપર થઈને અથવા અરવલ્લી અને ગુજરાતની સરહદના ડુંગરો ઓળંગીને આગળ જાય છે, તે ઠંડા હિમાલય સુધી પહોંચે છે અને ત્યાં અટકે છે, તેથી હિમાલયના પ્રદેશમાં ઘણો વરસાદ પડે છે, અને સિંધ, રજપુતાના, અને પંજાબમાં નજીવો વરસાદ પડે છે.

પૂર્વ કિનારાના પ્રદેશમાં શિઆળામાં ભેજવાળા પવન વાય છે, તેથી ત્યાં શિઆળામાં વરસાદ પડે છે. અહીંનાં વાદળોને લીધે વિંધ્યાચળની દક્ષિણે આવેલા પ્રદેશમાં તથા બંગાળા અને તેની આસપાસના મુલકમાં શિઆળામાં પણ વરસાદ પડે છે.

## વનસ્પતિ.

જાત જાતની આબોહવા અને જાત જાતની જમીન હોવાથી હિંદુસ્તાનમાં હરેક જાતની વનસ્પતિ માલમ પડે છે. હિમાલય અને બીજા પર્વતોનાં ઉંચાં શિખરો ઉપર ઠંડા પ્રદેશની વનસ્પતિ થાય છે.

જ્યાં ટાઢ સાધારણ પડે છે, ત્યાં દેવદાર અને શંકુ આકારનાં ઝાડ અને જાત જાતનાં ફળ થાય છે, જે પ્રદેશ ગરમ છે અને જ્યાં વર-સાદ ઘણો પડે છે ત્યાં જંગલો છે, અને તેમાં જાત જાતનાં મોટાં ઝાડ અને બીજી વનસ્પતિ થાય છે. બ્રહ્મદેશનાં અને દક્ષિણનાં જંગલોમાં સાગ મુખ્ય પેદાશ છે. દક્ષિણમાં સુખડ પણ થાય છે. રણના પ્રદેશમાં કંઈ પણ થતું નથી. વડ, પીપળા, લીમડો, આમલી વગેરે ઝાડ લગભગ અધાં ગામો પાસે માલમ પડે છે.

### ખેતી.

હિંદુસ્તાનની જમીનના મુખ્ય ત્રણ પ્રકાર છે.

#### (૧) નદીના કાંપની જમીન:—

સિંધ, ગુજરાત, પંજાબ, સંયુક્ત પ્રાંત, બંગાળા, આસામ, બ્રહ્મદેશ, મદ્રાસ ઇલાકાના ગોદાવરી અને કૃષ્ણાના પ્રદેશ અને તાંજોર, આટલા મુલકોની જમીન રસાળ છે. તેમાં જાત જાતના પાક થાય છે.

#### (૨) દક્ષિણની કાળી જમીન:—

આ જમીનમાં બાજરી, કપાસ અને કઠોળ બે છે.

#### (૩) પથરીઆ જમીન:—

મદ્રાસ, મહેસુર, અને મુંબઈ ઇલાકાની પૂર્વ અને દક્ષિણમાં આવેલા પ્રદેશોની આ પ્રકારની જમીન ઘણી હલકી છે, અને તેમાં નિચાણના પ્રદેશો સિવાય બીજે કંઈ બેગતું નથી.

મુખ્ય પાક નીચે મુજબ છે:—

ડાંગર:—પાણીની સગવડ હોય તેવે સ્થળે થાય છે. બંગાળા, આસામ, બ્રહ્મદેશ, સંયુક્ત પ્રાંતો અને મદ્રાસમાં નદીઓની ખીણોમાં અને મુખ પાસેના પ્રદેશોમાં થાય છે.

ઘઉં:—શિયાળું પાક તરીકે પંજાબ, મુંબઈ ઇલાકા, વરાહ, સંયુક્ત પ્રાંતો અને મધ્ય પ્રાંતમાં થાય છે.

બાજરી અને કઠોળ અધે થાય છે. જે સ્થળે ડાંગર થાય છે, તે સ્થળે શેરડી થઈ શકે છે.

**તેલી ખીઆં:**—અળશી મધ્ય પ્રાંતમાં, તલ મધ્ય પ્રાંત, મુંબઈ, મદ્રાસ, અને બ્રહ્મદેશમાં, એરંડી બંગાળામાં અને મગફળી દક્ષિણમાં થાય છે. દરીઆકિનારાના પ્રદેશમાં નાળિયેર થાય છે.

**ગરમ મસાલા:**—મલબાર કિનારે થાય છે.

**ચા:**—આસામ, દાર્જિલિંગ, કમાઉન, કાંગરા, નીલગિરિ અને લંકામાં ટેકરાઓની બાજુએ થાય છે.

**બુદ (કાશી):**—મુસુર અને કુર્ગમાં થાય છે.

**કપાસ:**—દક્ષિણની કાળી જમીનમાં, સિંધ, મદ્રાસ, અને મધ્ય પ્રાંતોમાં થાય છે.

**શણ:**—ગંગા નદીની ખીણના પ્રદેશોમાં થાય છે.

**તમાકુ:**—મુખ્યત્વે બંગાળામાં થાય છે. તે ઉપરાંત મદ્રાસ, મુંબઈ, પંજાબ, સંયુક્ત પ્રાંતો અને બ્રહ્મદેશમાં પણ થાય છે.

ઘણા પાક તે દેશની જરૂરિયાતને માટે વપરાય છે. ઘઉં, રૂ, શણ, ગળી અને ચા પરદેશ ચઢાવવામાં આવે છે.

### જનાવરો.

જંગલોમાં વાઘ, ચિત્તા, રીંછ, વગેરે હિંસક પશુઓ સામાન્ય રીતે હોય છે. હરણ, શિયાળ, લોંકડી, વાંદરાં એ લગલગ બધે માલમ પડે છે. સિંહ ફક્ત ગીરના જંગલમાં જ છે. ગાય, ભેંસ, બકરાં, ઘેટાં, કુતરાં, ઘોડા, ગધેડાં અને જાટ એ મુખ્ય પાળેલાં જનાવરો છે.

### લોકો.

કુલ વસ્તી ૩૨ કરોડ છે. તેમાં પોણા લાગ લિંદુ છે, અને લગલગ પાંચમે લાગે મુસલમાન છે. બાકીના બ્રાહ્મો, અનાયો, ખ્રિસ્તીઓ, સીખો, જૈનો અને પારસીઓ છે.

ગંગા-જમનાની ખીણનો પ્રદેશ ઘણો ફળદ્રુપ છે, તેથી ત્યાં વસ્તી સૌથી ઘાડી છે. દરીઆકિનારાનાં મેદાનોમાં વસ્તી તેનાથી


આછી ઘાડી છે. મધ્યના ઉચ્ચ પ્રદેશમાં વસ્તી આ બન્ને કરતાં આછી છે. રણ અને તેની પાસેના પ્રદેશો, તથા બલુચિસ્તાન અને અલ્હરદેશમાં વસ્તી તદ્દન આછી છે.

ધંધા.

વસ્તીનો ઘણો મોટો ભાગ ખેતી ઉપર આધાર રાખે છે. સુતરાઉ કાપડ બનાવવાની મીલો મુંબઈ ઇલાકામાં અને શણનાં કારખાનાં બંગાળામાં છે, તેમાં કેટલાક લોકોને રોજ મળે છે. આ ઉપરાંત કાલસાની તેમજ બીજી ખાણોમાં કેટલાક લોકોને મજૂરી મળે છે. બીજા ધંધાદારીઓ સ્થાનિક જરૂરિયાતો પુરી પાડે છે.

રાજ્યવહીવટ.

આખા દેશ ઉપર શહેનશાહના પ્રતિનિધિ તરીકે વાઇસરોય સાહેબ દેખરેખ રાખે છે. તે પ્રાંતોના ગવર્નરોના ઉપરી હોવાથી ગવર્નર જનરલ પણ કહેવાય છે. વાઇસરોય સાહેબને મદદ કરવા કારોબારી મંડળ છે. તે મંડળના દરેક સભાસદ એકેક ખાતાના ઉપરી છે. હિંદના સેનાપતિ પણ તે મંડળના સભાસદ હોય છે. કાયદા બાંધવા માટે બે સભા છે; એક વડી ધારાસભા (લેજિસ્લેટિવ એસેમ્બલી) અને રાજ્યસભા (કાઉન્સિલ ઓફ સ્ટેટ). આ બન્ને સભાઓમાં પસાર થએલા ઠરાવને વાઇસરોય સાહેબ બહાલી આપે એટલે તે કાયદો બને છે. આખા હિંદુસ્તાનને પ્રાંતો અને ઇલાકામાં વહેંચવામાં આવ્યો છે, અને તેમના ઉપર દેખરેખ રાખવા અમલદારો નીમવામાં આવ્યા છે. આ ભાગોનો વહીવટ કેટલેક અંશે મુંબઈ ઇલાકાની માફક થાય છે.



શાળોપયોગી ભૂગોળમાળા: મહુકો ૩ ભે.

# હિંદુસ્તાન

અને

એશિયાખંડ ( સામાન્ય )

કર્તા,

પ્રીતમરાય વજરાય દેસાઈ, બી. એ.

એસ. ટી. સી. ટી.

૫૪ ૧૧૨ ]

[ કી. ૦-૫-૦

---

## વ્યાપાર વિજ્ઞાન

અને

દેશીનામું

કર્તા,

દુર્ગાશંકર શીવશંકર યાજ્ઞિક.

૫૪ ૧૩૪ ]

[ કી. ૦-૬-૦

---

મળવાનું ઠેકાણું:-

ધી ગુજરાત એરીએન્ટલ બુક ડીપો.

રતનપોળ નાકે, અમદાવાદ.

